



UNIVERSAL  
LIBRARY

**OU\_196155**

UNIVERSAL  
LIBRARY



॥ श्रीज्ञानेश्वर माउली समर्थ ॥

श्रीगुलाबराव महाराजांनी निरूपण केलेला

# योगप्रभाव

(खंड १)

पातंजल योगसूत्रे-समाधिपाद

द्वितीय आवृत्ति

चैत्र शु॥९  
शके १८९०

मूल्य  
पांच रुपये



**प्रकाशक—** श्रीज्ञानेश्वर मधुराद्वैत  
सांप्रदायिक मंडळातर्फे  
**सचिव—**य. ह. देशपांडे, अॅडव्होकेट,  
अंबापेठ, अमरावती.

**मुद्रक—** कृष्णराव दि. खोंड, मॅनेजर,  
महेश्वर मुद्रणालय, अमरावती

[सर्व हक्क मंडळाचे स्वाधीन]

संतश्रेष्ठ विभूति श्रीगुलाबराव महाराज.



तूं बाला ऐसे वर्तसी । परी बालबुद्धि नाही तुजपाशीं ।  
सर्वथा सर्वज्ञ होसी । ऐसे आम्हा दिसतसे ॥



# निवेदन

वऱ्हाडांतील अलौकिक संतविभूति श्रीगुलाबराव महाराज यांच्या रसाळ वाणीतून प्रगट झालेल्या “योगप्रभाव” ग्रंथाचें हें द्वितीय संस्करण होय.

प्रथम संस्करण तीन भागांत प्रसिद्ध झालें होतें. हें नवीन संस्करण फक्त दोन खंडातच प्रसिद्ध करण्याचें मंडळानें ठरविलें आहे. पैकीं पहिला खंड वाचकांची आप्रहृर्षक त्रिंति लक्षांत घेऊन रामनवमीच्या शुभ मुहुर्तावर प्रसिद्ध होत आहे. या खंडांत समाधिपादांतील ‘मैत्रीकहणामुदितोपेक्षाणां’ या सूत्रापर्यंत विवरण आलें आहे.

पुढील दुसरा खंड श्रीमहाराजांचे कृपाशीर्वादानें लवकरच प्रसिद्ध होईल असा भरंवसा बाळगून हें निवेदन संपवितो.

चैत्र शु॥९

शके १८९०

—ज्ञानेश्वर उद्धव मांडरे

सदस्य श्रीज्ञानेश्वर मधुराद्वैत सांप्रदायिक मंडळ  
दहिसात, अमरावती.

॥ श्री ज्ञानेश्वर माउली समर्थ ॥

## योगप्रभाव परिचय

योगिनामपि सर्वेषां मद्गतेनांतरात्मना ।

श्रद्धावान्भजते यो मां स मे युक्ततमो मतः ॥

(गीता.)

नामसंकीर्तन वैष्णवाची जोडी ।

पापें अनंत कोडी गेली त्यांची ॥ १ ॥

अनंतजन्माचे तप एक नाम ।

सर्व मार्ग सुगम हरिपाठ ॥ २ ॥

योग याग क्रिया धर्माधर्म माया ।

गेले ते विलया हरिपाठी ॥ ३ ॥

ज्ञानदेवी यज्ञ योग क्रिया धर्म ।

हरिविण नेम नाहीं दुजा ॥ ४ ॥

( हरिपाठ— ज्ञाने. )

योगशास्त्राचा अतिम समाधि-असंप्रज्ञात समाधि-साध्य होणें हाच खरा योगाचा प्रभाव होय. तो प्रभाव “ ईश्वर प्रणिधानाच्या ” साह्यावांचून केव्हांच दृष्टीस पडणें शक्य नाही, असें भगवान् पंतजली प्रभृति समस्त योग प्रवर्तकाचे व योगाचार्यांचें शिक्षावचन आहे. हें योगमार्गाचे कष्टमय फळ - असंप्रज्ञात समाधि-नुसत्या ईश्वर प्रणिधानानें- भगवन्नाम संकीर्तनानें - यमनियमादि अष्टांग-योगाची अपेक्षा न बाळगतां, सहज सुखमय कसें प्राप्त होतें हें या “योगप्रभाव” ग्रंथांत श्री गुलाबराव महाराजांनी फारच सोप्या,

रहस्यमय व तुलनात्मक शास्त्रीय पद्धतीनें योगभाष्य, वार्तिकादिकाची पूर्वपरपरा न सोडता नवीनप्रतिपादन शैलीनें सांगितले आहे.

या ग्रथांत श्री महाराजांनी पातजल योगशास्त्राचा शिरोभाग जो ममाधिपाद, त्याचें नवीन प्रक्रियामय रहस्य प्रगट करून 'ईश्वर प्रणिधानाची' प्रक्रिया ठिकठिकाणीं अगदी स्वतंत्र व प्रामुख्याने वर्णन करतांना, खरोखरच 'रहस्यमय' उतरली आहे.

हे महाराजाचे प्रक्रियाप्राविण्य तात (श्री ज्ञानेश्वर महाराज), नाथ (एकनाथ), तुकारामादि अवतारी पुरुषांच्या तोडीचें आहे .

. . . . .

स्वकृत ग्रथाचे वर्गीकरण करताना हा ग्रंथ महाराजांनी 'उद्धृत समयोपदेशान' ममाविष्ट केलेला आहे, व गुरुशिष्य सवाद-रूपाने लेखन करण्याची आज्ञा करून क्षणोक्षणी सूचना करून स्वतःच्या देखरेखेखाली लेखनकार्य पुरे करवून, पुनः ते तपासून घेऊन व मधून मधून प्रसंगविशेषी संप्रदाय मंडळीत त्यामधील निरूपणे मागून, हा ग्रंथ तयार झाल्यामुळे त्याचें कर्तृत्व श्रीमहाराजाकडेच आहे यात मशय नाही . . . . .

श्रीकृष्ण गोकुळीच्या मुखसहावसाचा आनंद श्रीमहाराजांच्या महामात मी नुकताच घेऊं लागलों आहे, इतक्यांत माझ्याच हातांनं योगप्रभाव ग्रथाला सुरुवात व्हावी, ही ईश्वरीकृपेची अघटित करणी होय. ही महाराजाची मधुर, प्रसादमय, रसाळ निरूपणे विशेषतः माधान, काजळी व शुक्लेश्वर वाठोडा येथें झाली . . . . .

माधानचा प्रसंग माझ्या अतःकरणावर कायमचा स्थायी झालेला आहे (तो प्रसंग असा)

माधानला हें निरूपण शिवमंदिरात बहुतकरून उत्तररात्रीं होत असे. प्रोगसूत्राचें विवरण प्रथम सांगून नंतर श्रीमहाराज भक्तांची रीती कथन करीत असत. योगक्रियेनें साध्य होणाऱ्या गोष्टी भक्तिमार्गात भक्ताला नुसत्या निस्सीम भगवत्प्रेमा मुळे किती सौलभ्याने मिळ-

तात हे मोठ्या मार्मिक रीतीने सोदाहरण व सोपपत्तिक महाराज सिद्ध करीत . . . भक्तांची रिती सिद्ध करण्याकरितां पूर्व संतांचीं वचनें जेव्हां महाराज प्रमाणार्थ बोलून दाखवित तेव्हां शिवमंदिराचा तो रम्य प्रदेश, प्रभातकालचा प्रशांत समय, मधुर शीतल वायु व श्रीमहाराजांची छंदोमय रसाळ वाणी, यांचे ऐक्य होऊन . . . .

अभूतपूर्व आनंदाचें भरतें येत असे. व महाराजांच्या चरणकमलाची नित्य नूतन आवडी उत्पन्न होत असे.

योगप्रभाव जगापुढे येण्याचे खरेखुरें श्रेय मात्र आमचे अमरावतीचे गुरुबंधु (कै.) श्री हरिभाऊ गणपत केवले यांचे कडेच आहे. कारण श्रीमहाराजांच्या वेगवती वाणीचा निरूपणकालचा वेग धारण करण्यास त्यांचीच लेखणी समर्थ झाली.मी केवळ बाह्यांगाचा-मजुरी कामाचा - भारवाहक झालों. अस्तु.

शके १८४६ गोकुळ अष्टमी  
श्रीज्ञानेश्वर मंदीर, दहीसात, अमरावती

लेखक  
मिर्लिद

## प्रकाशकाचे दोन शब्द

योगप्रभाव ग्रंथाचा पहिला खंड (द्वितीय आवृत्ति) साचकांना रामनवमीच्या शुभ मुहुर्तावर सादर करण्यांत मंडळाला अत्यंत आनंद होत आहे. श्रीमहाराजांचे जे गांहीं दुर्मिळ ग्रंथ आहेत त्यांतील हा एक होय. या ग्रंथाचा द्वितीय खंडहि प्रसिद्ध करण्यांत मंडळ प्रयत्नशील आहे.

नुसतीं आसनें व प्राणायाम करून त्याची सिद्धि प्राप्त करून घेणें हें योगाचें खरें ऐश्वर्य नसून परमेश्वर-प्राप्ति हें त्याचें अंतिम ध्येय आहे. याच दृष्टीनें श्रीमहाराजांनी या ग्रंथाला सार्थ असे “योगप्रभाव” (योगप्रभाव म्हणजे योगाचें ऐश्वर्य) नांव दिलें आहे.

परमेश्वरप्राप्ति, अष्टांगयोगाचे साह्य घेऊन वेदान्त-प्राप्तानें करून घेतां येतें किंवा परमेश्वराशीं प्रेमाचें नातें रावून त्यावर अनन्यप्रेम करून घेता येते.

पैकीं पहिला मार्ग अत्यंत कष्टदायक आहे असे गीता, भागवतादि ग्रंथांत सांगितलें आहे. कलियुगांत सत्या मार्गाचेंच श्रेष्ठत्व अनुभवी सत्पुरुषांनी ठरविलें आहे व याची परंपरा गीतेंत ‘विवस्वान्मनवे प्राह’ त्यादि श्लोकांनी सांगितली आहे. याला ‘अद्वैतभक्तियोग’ म्हणतात. ‘अभेदे जो भक्तियोग । तो सांगितला



षष्ठी' असे श्रीज्ञानेश्वरमहाराज ज्ञानेश्वरींतील दहाव्या अध्यायांत सांगतात.

याच्या प्रादुर्भावाचे चार काल श्रीगुलाबरावमहाराज यांनी सांगितले आहेत.

पहिला उपनिषत्काल- महाभारत, योगवासिष्ठ वगैरेचा-  
यांत अद्वैत ज्ञान व तदंतर्गत भक्ति  
होती.

दुसरा आचार्यांचा काल- या कालांत आचार्य ज्ञान व भक्ति  
मानणारे होते; परंतु आचार्यांचे  
टीकाकार आनंदगिरी व भामती-  
कार वगैरे यांनी ज्ञानच वाढवून  
भक्तीला फांटा दिला.

तिसरा काल- रामानुजाचार्य, वल्लभाचार्य, निंबार्क  
यांचा - यांनी द्वैतभक्तिच प्रतिपादन  
केली. अद्वैतज्ञान प्रतिपादिले नाही.

चवथा काल- श्रीज्ञानेश्वरमहाराज, तुकारामादि  
संत यांचा-यांनी उपनिषत्कालीन  
ज्ञान व भक्ति पूर्ववत् प्रतिपादन केली.

याच मताचा प्रसार श्रीगुलाबरावमहाराज यांनी  
आपल्या ग्रंथांतून केला; पण पूर्व आचार्यांनी जसे अद्वैत-  
ज्ञान शास्त्रीय पद्धतीने मांडले तशी भक्ति शास्त्रीय पद्धतीने  
कोणत्याहि सत्पुरुषाने आजपर्यंत लोकांपुढे प्रसारित केली  
नाहीं. हे कार्य श्रीगुलाबरावमहाराजांनी केले. हेच त्यांच्या

ग्रंथांचे वैशिष्ट्य होय. व याकरितांच' त्यांचा अवतार होता.

भक्ति म्हटली म्हणजे यांत्रिक पद्धतीने पूजा, अर्चा भजन एवढाच अर्थ साधारण लोक करतात व त्याचा परिणामहि विशेष दिसत नाही. पण तीच पुढे भावनेत परिणत झाली असता त्याचे प्रत्यक्ष परिणाम प्रत्ययास येतात. या भावनांचे उद्दीपन संतांच्या शब्दानेच होते म्हणूनच संतांच्या ग्रंथांचे भाविक अंतःकरणाने पठण व मनन करावे असा वरिष्ठांचा उपदेश असतो.

या ग्रंथांत श्रीमहाराजांनी भक्तीचें तत्त्व अलंकारिक पद्धतीने सांगितलें असल्यामुळे हा ग्रंथ रसमय असा झाला आहे. त्याचें सेवन करून भाविक वाचकवर्ग पुष्ट होवो अशी परमेश्वरापाशी मागणी मागून हा लेख संपवितो

—प्रकाशकः

## सूत्रानुक्रमणिका

	पृष्ठ
अथ योगानुशासनम् ।	१
योगश्चित्तवृत्तिनिरोधः ।	१०
तदा द्रष्टुः स्वरूपेऽवस्थानम् ।	१०
प्रमाणविपर्ययविकल्पनिद्रास्मृतयः ।	॥
प्रत्यक्षानुमानागमाः प्रमाणानि ।	॥
विपर्ययोमिथ्याज्ञानमतद्रूपप्रतिष्ठम् ।	१६
शब्दज्ञानानुपातौ वस्तुशून्यो विकल्पः ।	॥
अभावप्रत्ययालंबनावृत्तिनिद्रा ।	॥
अनुभूतविषयासम्प्रमोषः स्मृतिः ।	॥
वृत्तयः पञ्चतयः क्लिष्टाक्लिष्टाः ।	१७
अभ्यासवैराग्याभ्यां तन्निरोधः ।	॥
दृष्टानुश्रविकविषयवितृष्णस्य वशीकारसंज्ञा वैराग्यम् ।	१८
तत्परमपुरुषख्यातेर्गुणवैतृष्ण्यम् ।	२३
वितर्कविचारानन्दास्मितारूपानुगमात् संप्रज्ञातः ।	२९
भवप्रत्ययो विदेहप्रकृतिलयानाम् ।	३४
श्रद्धावीर्यस्मृतिसमाधिप्रज्ञापूर्वक इतरेषाम् ।	४०
तीव्रसंवेगानामासन्नः ।	४२
मृदुमध्याधिमात्रत्वात्ततोऽपि विशेषः ।	॥
ईश्वरप्रणिधानाद्वा ।	५४
क्लेशकर्मविपाकाशयैरपरामृष्टः पुरुषविशेष ईश्वरः ।	६८

सूत्र	पृष्ठ
तत्र निरतिशयं सार्वज्ञबीजम् ।	६८
स एष पूर्वेषामपि गुरुः कालेनानवच्छेदात् ।	८९
तस्य वाचकः प्रणवः	११७
तज्जपस्तदर्थभावनम् ।	१७०
व्याधिस्त्यानसंशयप्रमादालस्याविरतिभ्रांति- दर्शनालब्धभूमिकत्वानवस्थितत्वानि	
चित्तविक्षेपास्तेऽन्तरायाः ।	१९२
दुःखदौर्मनस्याङ्गमेजयत्वश्वासप्रश्वासा- विक्षेपसहभुवः ।	१९२
तत्प्रतिषेधार्थमेकतत्त्वाभ्यासः ।	२२०
मैत्रीकरुणामुदितोपेक्षाणां सुखदुःखपुण्यापुण्यविषयाणां भावनातश्चित्तप्रसादनम् ।	२२०

## विषयानुक्रमणिका

उपोद्घात प्रकरण

पृष्ठ १ ते ५३

विषय—मंगलाचरण १ परमात्मा शेष निर्विष २ दिव्यसर्प-  
बाधेवर उपाय नाही. औषधापेक्षां मंत्र श्रेष्ठ ३  
भौमसर्पप्रकार ४ चित्त एकाग्र करण्याची आव-  
श्यकता ५ चित्त शुद्धीचा उपाय ६ चित्त तमोगुणांत  
परतंत्र व सत्वगुणांत स्वतंत्र ७ चित्तएकाग्रतेत सुख-  
चित्ताच्या पांच पायऱ्या ८ चित्ताच्यावृत्ती १२  
वैराग्याचे चार प्रकार १७ इंद्रियनिग्रह अभ्यास १९  
अपर वैराग्य व पर वैराग्य २३ अभ्यास २८  
समाधि २८ भवप्रत्यय कालगणना ३८ उपाय  
प्रत्यय ३९ विषयदोषदर्शन ४३ उलटामार्ग नीटरे ४६  
उत्तमसंसार परमार्थास घातक ४७ तीव्रसंवेगानें  
समाधि ५१.

ईश्वर प्रकरण

पृष्ठ ५४ ते ३०१

विषय—प्रणिधान म्हणजे प्रेमलक्षणाभक्ति ५४ योगाहून  
भक्तीची श्रेष्ठता व सौलभ्य ६० ईश्वर सिद्धि ६९  
ईश्वराचे वरिष्ठत्व ७२ ईश्वर एकच ७३ ईश्वर  
सत्यसंकल्प ७५ ईश्वर सिद्धीला शाब्द प्रमाण ७७

ईश्वर सर्वज्ञ ७८ ईश्वर दयालुत्व ८३ ईश्वर सर्व  
 जगाचा गुरु ८९ ज्ञानदाता ईश्वरचे ९४ पुराणांत  
 शिव-विष्णु निंदा कार्यब्रह्मदृष्टीने १०५ शंकर, ब्रह्म  
 विष्णु गुणवाचक १०५ भक्ति ईश्वराच्या कृपेनेच  
 उत्पन्न होते १११ मुक्त जीवापेक्षां परमेश्वर  
 श्रेष्ठ ११२ ॐ व परमेश्वर यांचा सांकेतिक  
 संबंध १२० ॐ चे ईश्वरत्व व व्यापकत्व भावने-  
 करितां १२३ यथार्थ ज्ञान होण्यास भावना उपा-  
 योगी १२५ ॐ लक्षणानें भगवन् नाम निर्देश १२७  
 भगवन्नाम लौकिकसंबंधरहित १३० श्रेष्ठांचें  
 वचन प्रमाण १३५ परमेश्वराची ओळख करून  
 देणारा गुरुच १३८ श्रीकृष्णचरित्र बोधक १३९  
 परमात्म्याचीं नांवें कल्पित नाहीत १४२ परमेश्वराचें  
 कल्पित नांवहि श्रद्धेनें फळ देतें १४५ ईश्वर श्रद्धेनेच  
 तरणोपाय १५० अष्टांगयोग त्रिकांडात्मक १५९ भज-  
 नाचे प्रकार १६१ प्रणिधान ज्ञान होईपर्यंत १६७  
 प्रणिधान फल १७२ भक्तीनें ज्ञानप्राप्ति १७५ परमे-  
 श्वर प्राप्ति उपाय १७६ भक्तांना प्रारब्धाची भीति  
 नाही १८४ ज्ञानांत अहंकार असतो १८७ प्रत्यक्-  
 चेतन व पराक्चेतन १९३ विषयाचा आनंद ईश्वरा-  
 पासूनच २०३ ज्ञान झालें तरी भक्ति कायम  
 राहते २०६ योगांतील विघ्नें २१३ भक्ति सगुणाचोच  
 होते २२४ सच्चिदानंदाची ओळख २२५ द्वैत कां

भासते २३२ सगुण निर्गुण ज्ञान आवश्यक २४२  
निर्गुण सगुण एकच २४४ एकतत्त्व अभ्यासाने ज्ञान  
व भक्ति साध्य २४७ रागद्वेषनिवृत्ति व अनुताप  
होण्याकरितां उपाय २५३ विवेकख्याति निरूपण  
२५७. भक्ताला प्रारब्ध नाही २८० भक्तीचा  
अभिमान भूषणावह. २८३ अविद्या सर्व क्लेशांचें  
बीज २८५



॥ श्रीज्ञानेश्वर माउली ॥

श्रीगुलाबराव महाराजांनी निरूपण केलेला

# योगप्रभाव

पातंजल योगसूत्रं समाधिपाद  
उपोदघात प्रकरण

सूत्र— “ अथ योगानुशासनम् ”

कोणी एक वैराग्यशील मुमुक्षु श्रीगुरूची प्रणिपात-  
पुरस्सर सेवा करीत असतां एके दिवशीं योगजिज्ञासेनें  
त्यांना परिप्रश्न करिता झाला. त्यावर श्रीगुरु मंगलाचरण-  
पूर्वक पातंजल योगसूत्राचें निरूपण करते झाले. तें येणें-  
प्रमाणें—

**मंगलाचरण**

नत्वा ज्ञानेश्वरं देवं सद्गुरुं कर्णार्णवम् ॥

वक्ष्येऽहं बालबोधाय योगो महाराष्ट्रभाषया ॥ १ ॥



## योगप्रभाव



शुभ्रवर्ण, लखलखीत सुवर्णासारखा निर्विष, सहस्रमुख, तेजोमय ज्याच्या फणा पसरलेल्या असून ज्याच्या मस्तकावर पृथ्वी आहे, असा भगवान् शेष, चतुर्मुख ब्रह्मदेव, पंचमुख शंकर, यांचें ध्यान करा, व मत्स्येंद्रनाथ, गोरक्षनाथ वगैरे संतांस नमस्कार करा.

### परमात्मा शेष निर्विष

श्रीपतंजल्याचार्याय नमः ॥

गुरु :- हा परमात्मा शेष निर्विष आहे. “अनंत-श्चास्मि नागानाम्” म्हणजे मी नागांत अनंत आहे, असें भगवंतांनीं गीतेंत म्हटलें आहे.

शिष्य :- महाराज, “सर्पाणामस्मि वासुकिः” मी सर्पांत वासुकी आहे असेंहो गीतेंत देवांनीं म्हटले आहे. येथें देवांनीं नाग व सर्प अशा आपल्या दोन विभूति सांगितल्या आहेत. पण वृक्षांत कांहीं दोन विभूति सांगितल्या नाहीत, तशाच यक्षराक्षस, देवगंधर्व वगैरे यांच्यांतही दोन विभूति सांगितल्या नाहीत. अथवा मनुष्य, भूतें, विकार यांतही दोन विभूति नाहीत. पण सर्पांत दोन विभूति सांगितल्या आहेत ह्याचें कारण काय ?

गुरु :- गीतेंत सांगितल्याप्रमाणें सर्पांत नाग व सर्प असे दोन प्रकार आहेत. त्यांपैकीं नाग हे निर्विष असतात. व सर्प सविष असतात. भाष्यकारांनीं ‘नागानाम्’ म्हणजे

## उपोद्घात प्रकरण



‘ निर्विषाणां मध्ये ’ असाच अर्थ केला आहे, व श्रीधर, मधुसूदन वगैरे टीकाकारांनाही तोच अर्थ संमत आहे. सर्व नागांत शेष हा मुख्य असून परमात्म्यांनीं त्याला अनंत म्हटलें आहे.

शिष्य :- महाराज, अल्प विषयांतराची क्षमा करून सर्पांत आणखी कांहीं जाति असल्यास मला सांगाल काय ?

**दिव्यसर्पबाधेवर उपाय नाही**

गुरु :- सुश्रुत, भविष्योत्तर पुराण, भागवत वगैरे ग्रंथांत सर्पांच्या भौम आणि दिव्य अशा दोन जाती सांगितल्या आहेत. सुश्रुतकार म्हणतात कीं दिव्य सर्पांच्या विषबाधेवर उपाय नाही व या विषयांत त्यांचेंच मत अधिक प्रमाण मानलें पाहिजे. कारण ते धन्वंतरीचे शिष्य होते व धन्वंतरीनें मंत्रानें वगैरे सर्पविषचिकित्सा केली आहे.

**औषधापेक्षां मंत्र श्रेष्ठ**

सुश्रुतांत कल्पस्थानांत म्हटलें आहे कीं, औषधापेक्षां मंत्रच जास्त उपयोगीं पडतात. दिव्य नागांना व सर्पांना मनुष्याचा वेष धरिता येतो. पण भौम जातींना तसा धरितां येत असेल किंवा नाहीं हें माहीत नाहीं. परंतु ते विषाच्या योगानें मनुष्याच्या अंगांत येवून बोलतात व ज्ञानानें वस्तु वगैरे सांगतात, हें मात्र खरें. कालियादिकांनीं मनुष्याचा

## योगप्रभाव



वेष धरिला होता व श्रीकृष्णांची स्तुति केली होती असें पुराणावरून दिसते.

### भौमसर्प प्रकार

वर जे भौम जातीचे सर्प सांगितले त्यांचेही तीन प्रकार आहेत. ते असे— दर्वीकर, मंडली व राजीमंत. दर्वीकर म्हणजे ज्यांना फणा असतात ते. मंडली म्हणजे ज्यांच्या अंगावर चट्टे-चट्टे असतात ते. आणि राजीमंत म्हणजे ज्यांचे अंग सोन्यासारखे झळकते ते. यांच्या पासून प्रकरज, वैकरज, असे आणखी भेद झाले आहेत. ह्या सर्पांही ब्राह्मण क्षत्रियादि जाति आहेत. त्यांचे निरूपण अनेक ग्रंथांत केले आहे. दर्वीकर सर्प दिवसा फिरत असतात. व संध्याकाळपासून तीन प्रहर रात्रीपर्यंत मंडली फिरतात. राजीमंत हे चवथ्या प्रहरांत फिरतात. सर्पांचा अधिपति वासुकी आहे. आणि नागांचा शेष आहे. त्यालाच देवांनी अनंत असें म्हटले आहे, हें वर सांगितलेच. अनंत शब्द ब्रह्माचा आहे. ब्रह्माची उपासना शेष रूपाने होऊ शकते. म्हणून शेषालाहि अनंत (ब्रह्म) असेंच म्हटले आहे. चित्रकेतु गंधर्वाने शेषाचीच उपासना करून पूर्णता संपादन केली अशी कथा भागवतांत आहे. तोच भगवान् शेष पतंजली रूपाने अवतीर्ण होऊन त्यांनी जीवांच्या उद्धाराकरितां योगसूत्रे केलीं.

## उपोद्घात प्रकरण



शिष्य :- भगवन्, सर्वजातीविषयक माझी जिज्ञासा तृप्त झाली. आतां योगसूत्र व्याख्यान आवश्यकता मुखाने श्रवण करण्यास मी आतुर झालों आहे.

चित्त एकाग्र करण्याची आवश्यकता

गुरु :- प्राणायामाला अगर डोळे दाबण्याला योग नाही म्हणत. 'युज्' धातु समाधीच्या अर्थी आहे. मनुष्य संसारी असो अगर परमार्थी असो त्याला चित्त एकाग्र करण्याची गरज असते. पोहणारे लोक, डोक्यावर पाण्याची घागर आणणाऱ्या बायका, यांना चित्त एकाग्रतेची गरज आहे. चित्त सत्व, रज व तम या तीन गुणांनी बनलें आहे. ज्ञान व सुख चित्तांत असलें म्हणजे तो सत्वगुण. चित्तांत चांचल्य व दुःख असलें म्हणजे रजोगुण, आळस आणि अज्ञान चित्तांत असलें म्हणजे तो तमोगुण. रज म्हणजे विषयाचे ठिकाणीं प्रीति असणें यालाच राग म्हणतात. आपणांस विषयाचे ठिकाणीं उत्पन्न होणाऱ्या सुखाची आवडी आहे म्हणून विषय आवडतात. रजोगुणांत चांचल्य व दुःख आहे व तमोगुणांत आळस आणि अज्ञान आहे. सत्व व तम या दोन गुणांत चित्त स्थिर असतें, व रजोगुणांत चंचल असतें. तमोगुणांत चित्त स्थिर असतें म्हणूनच साऱ्या दिवसाचा थकवा थोड्या झोपेंत (सुषुप्ति = अज्ञान) हरण होतो. झोपेमें तमोगुणामुळें जर थकवा दूर होतो तर ज्ञानानें व

## योगप्रभाव



भक्तीनें सत्वगुणामुळें सुख होऊन थकवा कां दूर होणार नाही ? घरदार सोडून वनांत गेल्याशिवाय योग होत नाही असें म्हणणें चुकीचें आहे. संसारांत राहूनही योग होऊं शकतो. दोन विरुद्ध-विरुद्ध वस्तु एकत्र मिळाल्या म्हणजे दोन्ही नाहींशा होतात. सत्वगुणांतलें ज्ञान व तमोगुणांतलें अज्ञान मिळविलें तर दोन्ही नाहीं राहणार. तमोगुणांतला आळस व रजोगुणांतलें चांचल्य मिळविलें तर कांहींच नाहीं. सत्वगुणांतलें सुख व रजोगुणांतले दुःख मिळविलें तर कांहींच नाही. चित्त शुद्ध करण्याकरितां रजस्तमोगुण चित्तांतून काढून टाकावे व सत्वगुण वाढवावा.

### अथ योगानुशासनम् ।

‘अथ’ हें मंगलवाचक आहे. चित्त हें एक चाक आहे. व आत्मा पृथ्वी आहे. चित्ताला गति दिली तर तें फिरत राहील. व गतीचा निरोध केला तर तें आत्मभूमीतच स्थिर राहील. हा योग प्रथम ब्रह्मदेवानें काढला ; व भगवान् पंतजलीनीं सूत्ररूपानें केला.

### चित्त शुद्धीचा उपाय

चित्तांतून रणोगुणाचें कार्य चंचलता व दुःख आणि तमोगुणाचें कार्य आळस व अज्ञान हें काढून टाकावें व सत्वगुणाचें कार्य ज्ञान आणि सुख वाढवावें म्हणजे चित्त

## उपोद्घात प्रकरण



शुद्ध होत जातें. पण 'सुख वाढवावें' असे जें म्हटलें तें विषयजन्य मात्र नव्हे. (ता. ९-१०-१९०७)

भगवान् शेषाचें चित्त करून व करावयास सांगून पुढें सांगतात :-

गुरु :- जो हा परमात्मा शेष त्यानें लक्ष्मणाचा अवतार धरून भक्तीचें स्थापन केलें, बलरामाचा अवतार धरून नीतीचें स्थापन केलें व पतंजलीचा अवतार धरून योगाचें स्थापन केलें.

**चित्त तमोगुणांत परतंत्र व सत्वगुणांत स्वतंत्र**

वर सांगितलें कीं चित्त हें सत्व व तम या दोन गुणांत स्थिर होतें; परंतु तमोगुणांत तें परतंत्र होऊन स्थिर होतें, व सत्वगुणांत ज्ञानामुळें स्थिर होतें. उदाहरण—राजा हा स्वतंत्रपणें राहून संरक्षक व पहारेकरी हे त्याच्या ( राजाच्या ) आज्ञेत असतात. परंतु कैदी हा परतंत्र असून संरक्षक व पहारेकरी यांच्या ताब्यांत असतो. त्याप्रमाणें चित्त तमोगुणांतून ( निद्रेंतून ) जागृतींत आलें म्हणजे जसें चंचलपणा सोडीत नाही तसे निद्रेंतही त्याचा चंचलपणा दबलेला असतो. परंतु तें सत्वगुणांत म्हणजे समाधींत जेव्हां जाते तेव्हां अंगदीं निरिच्छ होतें. व त्याला कोठें जाण्याची इच्छाच नसते.

## योगप्रभाव



### चित्त एकाग्रतेत सुख

चित्त एकाग्र झालें म्हणजे सुख प्राप्त होतें. विषय-भोगांत सुद्धां जें सुख होतें, तें विषय भोगतांना होत नाहीं, तर तृप्ति होऊन जेव्हां चित्त एकाग्र होतें तेव्हां सुख होतें. वीर्यपतनकालीं व भोजनान्तीं चित्त एकाग्र होतें म्हणून सुख होतें. विषयांचा जेव्हां भोगानें वोट येतो तेव्हां विषय नकोसा झाल्यामुळें तृप्ति होऊन सुख वाटतें. यावरून सुख हें विषयांत नाहीं तर निर्विषयस्थितींत सुख आहे. विषय भोगतां भोगतां त्यांतून चित्त परततें तेव्हां सुख होतें. तमो-गुणानें सुषुप्तींत म्हणजे निद्रेंत जर चित्त स्थिर झाल्यामुळें सुख वाटतें तर सत्वगुणानें तें आनंदांत स्थिर झालें असतां सुख कां होऊं नये ? अवश्य झालेंच पाहिजे.

### चित्ताच्या पांच पायऱ्या

चित्ताच्या एकदंर पांच पायऱ्या ( भूमिका ) आहेत. त्यांतून कोणातरी एका पायरीवर तें असतें. त्या पांच पायऱ्या ह्या-मूढ, क्षिप्त, विक्षिप्त, ( पुष्कळ वेळ चंचळ व कधीं स्थिर ) एकाग्र व निरुद्ध ( ब्रह्मरूप होणें. ) पाषाणांत, वृक्षांत चित्त आहे व आत्माही आहे. वृक्ष वाईट धुरीनें वाळतात. हिरा ढेंकणाच्या रक्तानें फुटतो. ज्या पदार्थाला नाश आहे त्याला दुःख वाटलें पाहिजे. दुःख वाटल्याशिवाय शक्ति कमी होत नाहीं. व शक्ति कमी

## उपोद्घात प्रकरण

माली म्हणजे अर्थातच नाश होतो. पाषाण व वृक्ष यांचे चित्त तमोगुणाने सर्वदा मूढ राहते. मनुष्याचेही चित्त निद्रेत मूढ असते.

पशुपक्षांचे चित्त क्षिप्तदशेत आहे. क्षिप्त म्हणजे त्रेपा घालणे, येरझारा करणे. मनुष्याचेही चित्त विषय-भोगकालीं क्षिप्तच असते. मूढ व क्षिप्त दशेत योगाचा धिही नसतो. तेथे चित्ताचा निरोध मुळींच नसतो.

विक्षिप्त चित्त देव, राक्षस, भूत यांचे आहे. कारण यांचे चित्त कांहीं स्थिर व कांहीं चंचल असते. त्यांना भोगाची इच्छा असते. परंतु भोगाकरिता ते मनुष्याप्रमाणे गळ घोटीत नाहीत. मनुष्याचेही चित्त विक्षिप्त असते पण वपनाच्या व स्वप्नाच्या वरच्या स्थितीत विक्षिप्त असते. माला इंग्रजीत Clairvoyance 'क्लेअरव्हायन्स' म्हणतात. परंतु हे योगाचे लक्षण नव्हे. कारण चित्त गव्यात नसते.

एकाग्र चित्त ऋषींचे असते. कारण ते ध्यान करीत असतात. मनुष्येही जेव्हा सत्त्वगुण वाढवून ध्यान करितात तेव्हा त्यांचे चित्त एकाग्र होते. यावरून आपणाला असे दिसून येईल की, ब्रह्मांडांतल्या सर्वांच्या चित्ताशी मनुष्याचा संबंध आहे. ज्ञानेश्वरमहाराज म्हणतात—

पार्था उध्वींचिया ब्रह्मादि । मनुष्यत्वचि होय आदी ॥  
हणोनि इयें अधी । म्हणितलीं मूळें ॥ ” शा. १५-२०७



## योगप्रभाव



मात्र निरुद्धचित्त समाधिशिवाय कोणालाच प्राप्त होत नाही. एकाग्रतेतून चित्त जेव्हा उठत नाही तेव्हा त्याला संप्रज्ञात समाधि म्हणतात. व चित्त निरुद्ध होणें तोच समाधि. त्याला असंप्रज्ञात समाधि म्हणतात. वास्तविक योग म्हणजे निरुद्धभूमीवर चित्त नेणें.

(ता. १०-१०-१९०७)

योगश्चित्तवृत्तिनिरोधः ॥२॥

तदा द्रष्टुः स्वरूपेऽवस्थानम् ॥३॥

प्रमाणविपर्यय विकल्पनिद्रास्मृतयः ॥६॥

(तत्र) प्रत्यक्षानुमानागमाः प्रमाणानि ॥७॥

गुरु :- अशा प्रकारची समाधि प्राप्त होण्याकरितां भगवान् पतंजलींनी सूत्र वर्णन केलें आहे. त्याचे समाधि-पाद, साधनपाद, विभूतिपाद, व कैवल्यपाद असे चार पाद आहेत. ज्यांचें चित्त स्वभावतः स्थिर आहे, एकाग्रभूमीच्या जवळ जवळ ज्यांचें चित्त गेलें आहे, अशा मनुष्यानें समाधि पादावरून अभ्यास करावा. ज्यांचें चित्त चंचल आहे त्याच्याकरितां साधनपाद आहे. योगापासून गौण सिद्धि - मुख्य नव्हेत - उत्पन्न होतात. त्यांचें वर्णन विभूति-पादांत आहे. मुख्य कैवल्यदर्शन - समाधि त्याचें वर्णन कैवल्यपादांत केलें आहे.

## उपोद्घात प्रकरण



“आरूक्षोर्मुनेर्योगं कर्म कारणमुच्यते.” (गी. ६-३)

योगादर आरूढ होण्याची म्हणजे चढण्याची इच्छा करणारानें यम, नियम, आसन, प्राणायामादि कर्मे करावीं. हे यम नियमादि दृढ झाले - साधक त्यांवर थोडासा आरूढ झाला-म्हणजे तो योगाच्या पायरीवर चढला.

“योगारूढस्य तस्यैव शमः कारणमुच्यते ” (गी. ६-३)

तोच पुढें शमाच्या योगानें पुढें जातो. शम म्हणजे धारणा, ध्यान, समाधि.

शिष्य :- महाराज, प्रथम समाधिपाद ठेवण्याचें कारण काय ?

गुरु :- समाधिपाद प्रथम ठेवण्याचें कारण नुसतें मनच स्थिर केलें तरी कार्य होतें. व मन स्थिर करण्याचें हजारों उपाय समाधिपादांत सांगितले आहेत. विज्ञान-भिक्षूंनीं वेदान्त मिळवून ‘योगसार’ ग्रंथ केला. विज्ञानभिक्षु म्हणतात- पतंजली, व्यास वगैरे गुरूंस नमस्कार करून, योगसमुद्र मंथन करून वार्तिकांतला सार काढून योगसारसंग्रहांत स्थापन करितो. या संग्रहांत आत्यंतिक चित्तवृत्तिनिरोध म्हणजे योग सांगितला आहे. योग दोन प्रकारचा आहे. संप्रज्ञात व असंप्रज्ञात; संप्रज्ञात म्हणजे एकाग्र करणारा व असंप्रज्ञात म्हणजे ब्रह्मरूप करणारा.

### योग लक्षण

योगाचें सामान्य लक्षण म्हणजे चित्तवृत्तीचा निरोध

## योगप्रभाव

करणें असें आहे. परंतु भलत्याच गोष्टीनें चित्तवृत्तीचा निरोध करण्याला योग म्हणत नाहीत. एखाद्या बायकोकडे चित्त लागलें म्हणजे तें एकाग्र होतें. पण त्याला योग नाही म्हणत. मोक्षार्थ चित्तवृत्तीचा निरोध होणें ह्यालाच योग म्हणतात. म्हणून वरील योगाच्या सामान्य लक्षणाची अतिव्याप्ति होत नाही. आतां आत्यंतिक शब्द कशाला ? तर प्रलयकालांही चित्तवृत्तीचा निरोध होतो त्यालाहि योग म्हणावा लागेल. तर तसें नाही. कारण दुसऱ्या कल्पांत जीव कर्मानुसार जन्म घेतात, म्हणून आत्यंतिक म्हटलें आहे.

### चित्ताच्या वृत्ती

शिष्य :- महाराज, चित्तवृत्ति कोणत्या ?

गुरु :- चित्तन, चिलीम ओढणें, पान खाणें वगैरे ह्या वृत्तींचा पृथक् पृथक् निरोध शक्य नाही. ह्या सर्व वृत्ति पांच वृत्तींत येतात. म्हणून पांच वृत्तींचा निरोध केला म्हणजे सर्व वृत्तींचा निरोध होतो. प्रमाण, विपर्यय, विकल्प, निद्रा व स्मृति ह्या त्या पांच वृत्ति होत. आपणाला ज्या रीतीनें ज्ञान होतें तें प्रमाण.

तत्र प्रत्यक्षानुमानागमाः प्रमाणानि ॥७॥

प्रमाण तीन प्रकारचें आहे. प्रत्यक्ष, अनुमान, व

## उपोद्घात प्रकरण

शाब्द. चार्वाक, मीमांसक, वेदांती असे निरनिराळे शास्त्र-कार अनेक प्रमाणें मानतात. मी स्वतः नऊ प्रमाणवादी आहे. तरी वरील तीनच प्रमाणें मुख्य आहेत. इतर प्रमाणांचें खंडण सांगण्यांत अर्थ नाही, ते प्रमाणांच्या युक्तींत सांगेन. आतां प्रत्यक्षादि प्रमाण कशास म्हणावें तें सांगतों.

### कारिका

सामान्यतस्तु दृष्टादतीन्द्रियाणां प्रतीतिरनुमानात् ।

तस्मादपि चासिद्धं परोक्षमाप्तागमात् सिद्धम् ॥ १ ॥

प्रत्यक्षप्रमाण म्हणजे इंद्रियांना जें यथार्थ ज्ञान होतें तें. दोरीवर सर्प दिसणें, हें जरी डोळ्यानें ज्ञान होतें तरी तें कांहीं यथार्थ ज्ञान नव्हे, भ्रम आहे. म्हणून तें प्रत्यक्ष नव्हे. पुस्तक डोळ्यानें दिसतें तें यथार्थ ज्ञान होय. म्हणून तें प्रत्यक्ष प्रमाण झालें. ईश्वराचें ज्ञान मात्र प्रमाणांनं होत नाही. कारण प्रमाणांची गणना वृत्तींत केली आहे व ईश्वराला जें जगाचें ज्ञान होतें तें ईक्षणानें होतें. ईक्षण म्हणजे संकल्प. जवळच्या पदार्थाचें ज्ञान होण्याला प्रत्यक्ष-प्रमाण उच्योगीं पडतें. जवळचे पदार्थ म्हणजे इंद्रियांनीं ज्यांचें ज्ञान होतें असे पदार्थ. आपणांस रागाचें वगैरे ज्ञान इंद्रियांनीं होत नाही. म्हणून तें ज्ञान होण्याला प्रत्यक्षप्रमाण नको. तसेंच परमेश्वराचें ज्ञानही प्रमाणांत घ्यावयाचें नाही.

दूरच्या पदार्थाचें ज्ञान होण्यास अनुमान प्रमाण

## योगप्रभाव

उपयोगीं पडतें. जसें दूर धूर दिसला त्यावरून अग्नीचें ज्ञान होतें. मात्र धुक्याला जर आपण धूर समजूं तर अनुमान चुकेल. काजळ आहे तेथें दिवा आहे; हें अनुमानप्रमाण होय.

शिष्य :- महाराज, अनुमान कशास पाहिजे ?

गुरु :- असें म्हणणें चुकीचें आहे. एकादा मनुष्य बायकोच्या जवळ गेला नाही व तिला गर्भ तर राहिला. मग दुसरा कोणी गेला असें म्हणशील की नाही ? म्हणून अनुमान मानावें. मात्र तें अनुमान सरकें मानावें. अनुमानाची जी उलटी रोति तिला हेत्वाभास म्हणतात. Fallacy, Greek-Sophistry.

उदाहरण- ' धूर आहे तेथें अग्नि आहे ' हें सरकें अनुमान झालें, परंतु ' अग्नि आहे तेथें धूर आहे ' हें उलटें अनुमान झालें. लोखंडाचा तापविलेला गोळाही अग्नीसारखा दिसतो. तसेंच ' दिवा आहे तेथें काजळ असतेंच ' हेंही उलटें अनुमान होय. उलटें अनुमान करणें मूर्खपणाचें आहे. एक मनुष्य मूर्ख होता, तो न्याय शिकला. पुढें त्याला नोकरी लागली. बायकोलाही भूषण वाटलें. त्याचा एक मित्र एके दिवशी घरीं आला. तेव्हां बायको म्हणाली 'ते नोकरीवर आहेत.' मित्र म्हणाला 'न्याय शिकला, नोकर आहे ! झाले इतकें तरी मूर्ख तो मूर्खच.' बायको म्हणाली 'असें कां म्हणतां ?' तो म्हणाला 'दाखवूं तुला याची प्रचीति ?' मग त्यानें बायकोच्या सहीचें एक पत्र त्याला पाठविलें कीं 'तुमची

## उपोद्घात प्रकरण



बायको विधवा झाली, लौकर या.' हें पत्र पाहून तो रडूं लागला. लोक जमले. तो म्हणाला 'माझी बायको बिचारी विधवा झाली हो ! ती आतां शृंगार वगैरे कशी करील ? खुद्द तिच्या सहीचेंच पत्र आहे. काय बिचारीवर कठीण प्रसंग हा ?' तें ऐकून लोक हंसू लागले. ते म्हणाले अरे तूं जिवंत असतांना तुझी बायको विधवा कशी होईल ? तो म्हणाला 'वा ! मी असतां माझी माय, बहिणही नाहीं का विधवा झाली ? मग बिचाऱ्या बायकोची कथा काय ?' असो. यावरून उलटें अनुमान करूं नये. जवळच्या पदार्थांचें ज्ञान होण्याला प्रत्यक्षप्रमाण व दूरच्या पदार्थांचें ज्ञान होण्याला अनुमानप्रमाण उपयोगी पडतें.

आतां तिसरें शाब्दप्रमाण. वैदिक शब्द, गुरूचे शब्द व आप्ताचे शब्द हें शाब्दप्रमाण होय. आप्त म्हणजे खरें व हिताचें बोलणारे. प्लेगने ज्याचीं सर्व बायकापोरें संपलीं तो सुद्धां आतां मी कोणासाठी खोटें बोलू असें म्हणतो, मग ज्यांनी इच्छेनें संसार सोडला ते कशाला खोटें बोलतील ? खरें बोलणारे " ऋषी आर्य म्लेच्छानाम् " यांतून कोणीही असो ते सगळे आप्तच. त्यांचें वचन प्रमाण मानावें. धर्म-व्याध हा म्लेच्छ होता. पांडवांनीं व कौशिक नांवाच्या ब्राह्मणानें त्यांचे वचन प्रमाण मानलें; हें शाब्दप्रमाण. असे प्रमाण वृत्तीचे तीन प्रकार सांगितले. आतां विपर्यय वृत्ती-

## योगप्रभाव



विपर्ययो मिथ्याज्ञानमतद्रूपप्रतिष्ठम् ॥८॥

विपर्यय म्हणजे भ्रम. जसें दोरावर सर्प, शिपेवर चांदी असा भास होणें हें विपर्ययवृत्तीचें लक्षण होय.

शब्दज्ञानानुपातौ वस्तुशून्यो विकल्पः ॥९॥

शिपेवर चांदी असा भास होणें हें विपर्ययवृत्तीचें लक्षण होय.

विकल्पवृत्ती म्हणजे शब्द आहे पण अर्थ नाही. उदाहरण- सशाचें शिंग, वांझेचा मुलगा वगैरे.

अभावप्रत्ययालंबनावृत्तिर्निद्रा ॥ १० ॥

निद्रावृत्ती म्हणजे अभाव व प्रत्यय या दोन वृत्तींना धरून ठेवणारें प्रमाण. निद्रेंत सुखाचा प्रत्यय येतो व कांहीं न समजणें हा अभाव असतो.

अनुभूत विषयासम्प्रमोषः स्मृतिः ॥११॥

आतां स्मृति म्हणजे पूर्वी पाहिलेल्या अगर ऐकलेल्या वस्तूची आठवण. अशा ह्या पांच वृत्तींचा निरोध करावा. ह्या वृत्तींना उलटवून ब्रह्मांत मिळविणें म्हणजे निरोध करणें होय. हा निरोध वैराग्य व अभ्यास ह्यांच्या योगानें करता येतो.

### कारिका

सामान्यतस्तु दृष्टादतीन्द्रियाणां प्रतीतिरनुमानात् ।  
तस्मादपि चासिद्धं परोक्षमाप्तागमात्सिद्धम् ॥

## उपोद्घात प्रकरण



आगमात् = आगम म्हणजे शाब्द प्रमाण. मार्गे जी प्रत्यक्षादि प्रमाणें सांगितलीं, त्यांचाच उपयोग वरील कारिकेंत सांगितला आहे. (ता. ११-१०-१९०७)

वृत्तयः पंचतय्यः क्लिष्टाक्लिष्टाः ॥५॥

अभ्यास वैराग्याभ्यां तन्निरोधः ॥१२॥

गुरु :- निरोध हा अभावरूप नाहीं हें काल सांगितलें. पांच वृत्तींत क्लिष्ट व अक्लिष्ट असे दोन भेद आहेत. क्लिष्ट म्हणजे क्लेश देणाऱ्या व क्लेश देत नाहीत त्या अक्लिष्ट. ह्या वृत्ति जर परमेश्वराकडे लावल्या तर त्या क्लेश न देणाऱ्या होतात. व विषयांकडे लावल्या तर क्लेश देणाऱ्या होतात. जसे पाणी अन्नांत टाकलें तर पोषण करतें व विषांत टाकलें तर प्राण घेतें. योगानें परमेश्वराकडे वृत्ती लावावयाच्या असतात पण शेवटीं त्या अक्लिष्ट वृत्तींचाही निरोध करावा लागतो. त्यांचा निरोध केला नाहीं तर द्वैत उत्पन्न होतें. अभ्यास व वैराग्य यांच्या योगानें वृत्तींचा निरोध होतो. अभ्यास व वैराग्य प्रत्यक्षच केले पाहिजेत.

**वैराग्य चार प्रकारचें आहे**

यतमान वैराग्य, म्हणजे विषयांकडून वृत्ति काढण्याचा यत्न करणें, व्यतिरेक वैराग्य म्हणजे इतकीं इंद्रियें जिकली व इतकीं जिकावयाचीं राहिलीं; कानानें निंदा ऐकावयाची



## योगप्रभाव



नाहीं हें साध्य झालें, परंतु रसना जिंकावयाची राहिली असें पक्कें समजणे हें व्यतिरेक वैराग्य.

एकेंद्रिय वैराग्य म्हणजे बाह्य विषय सर्वथा आवडा-वयाचे नाहीत, मनांत राहोत.

दृष्टानुश्रविकविषयवितृष्णस्य वशीकारसंज्ञावैराग्यम् ॥१५॥

वशीकार वैराग्य— विषयांचे ठिकाणीं सर्वथा प्रीति न राहणें अगर द्वेषही न राहणें विषयांचे ठिकाणीं उदास असून वृत्ती अगदीं स्थिर राहणें हें वशीकार वैराग्य होय. विषयांत दोष पाहिल्यानें हें चारही प्रकारचें वैराग्य हळु हळु होतें. इहलोकाच्या स्त्रीधनांत जसे दोष पहावयाचे तसेच स्वर्गाच्या भोगांतही दोष पहावे. ययाती राजा स्वर्गांतून पतन पावला. विषयभोग कोठेंहि असोत. कैलासांत, वैकुठांत कोठेंही असोत. जेथें विषयभोग आहेत तेथें दोष आहेत. विषयदोषदर्शन बंद पाडूं नये. विषयांत दोष पहाणें बंद पडलें कीं इंद्रियें लाडकी झालींच. ज्ञानेश्वरमहाराज म्हणतात —

“ म्हणोनी इंद्रियें एकें । जाणतेनि पुरुखें ॥

लाळावीं ना कौतुकें । आदिकरुनि ॥ (ज्ञा. अ.३-२०२.)

इंद्रियांवर विश्वास ठेवल्यामुळें तीं इंद्रियें विषयांत नेतात. केव्हां केव्हां सौभरी ऋषीसारख्या तपोधनऋषीचें विषयदोष-दर्शन बंद पडल्यामुळें इंद्रियांनीं त्यांना विषयांत गोवले. च्यवन, नारद यांनीं लग्नाची इच्छा केली. च्यवनऋषीनें लग्न करून

## उपोद्घात प्रकरण



अश्विनीकुमारांना दिव्य काया करून मागितली. नारदांनी लग्नाची इच्छा केल्यामुळे त्यांना स्वतःच नारदी व्हावे लागले. व साठ संवत्सर मुले झालीं विश्वामित्रांना मेनकेच्या मागे लागून कुत्रा व्हावे लागले. पराशरांनी नावेत धीवराच्या मुलीशी समागम केला. मोठमोठ्यांची ही स्थिति झाली तरी ते समर्थ होते.

तेजीयसां न दोषाय बन्हेः सर्वभुजो यथा ॥ भाग स्कं. १०-३०

ते तेजस्वी असल्यामुळे त्यांना दोष नाही. त्यांना शुद्ध नाही व अशुद्धही नाही तरी पण त्यांना फळ भोगावे लागलेच.

### इंद्रियनिग्रह अभ्यास

आपल्यासारख्यांनी इंद्रियांवर कधीही विश्वास ठेवू नये. गृहस्थाश्रमांतही स्त्रीभोगाचा नियम ठेवावा. तरुणपणांत ऋतुकालींच गमन करावे, अपत्य झाले म्हणजे चार पांच महिन्यांनी गमन करावे, त्यानंतर वय जास्त झाले म्हणजे फार दिवसांनी व स्त्रीच्या इच्छेनेच गमन करावे. याप्रमाणे हळू हळू विषय सोडून द्यावे. प्रपंच करून परमार्थ साधण्याची इच्छा ज्याला आहे त्याने हा क्रम घ्यावा, परंतु नुसता परमार्थच करावयाचा असल्यास एकदम विषय सोडून द्यावे.

शिष्य :- महाराज !

## योगप्रभाव

“ ब्रह्मचर्य परिसमाप्य गृही भवेत् । गृही भूत्वा वनी भवेत् वनी भूत्वा प्रव्रजेत् ” (जाबालोपनिषत्)

ही श्रुति म्हणते की ब्रह्मचर्य, गृहस्थाश्रम व वानप्रस्थ असे तिन्ही आश्रम करून नंतर संन्यास घ्यावा, परंतु दुसरी श्रुति

“ ब्रह्मचर्यादिव प्रव्रजेत् अन्यथा गृहाद्वा वनाद्वा यदहरेव विरजेत् तदहरेव प्रव्रजेत् । ”

ही म्हणते की, ब्रह्मचर्य, गृहस्थाश्रम, वानप्रस्थ, या तिहींपैकी कोणत्याही आश्रमांतून संन्यास घ्यावा, ह्या दोन श्रुतींचा मेळ कसा ?

गुरु- श्रुतींतला विरोध पंडितांनीं काढून टाकावा.

“ यदहरेव विरजेत् तदहरेव प्रव्रजेत् ”

या श्रुतीचा अर्थ असा आहे की, संसाराची इच्छा नसेल तर एकदम वैराग्य घ्यावे. मग भगवे कपडे नसोत पण मनांतून सगळे विषय सोडावेत.

भगवान् गीतेंत म्हणतात :-

“ शक्नोतीहैव यः सोढुं प्राक् शरीरविमोक्षणात् ।

कामक्रोधोद्वेगं वेगं स युक्तः स सुखी नरः ॥ ”

(गीता अ. ५-२३)

काम उत्पन्न झाला म्हणजे स्त्रीची उतावळी होते. क्रोध आला म्हणजे शत्रूस मारण्याची उतावळी होते. अशी

## उपोद्घात प्रकरण



उतावळी होणें ह्या वेग होय. कामक्रोध नांवानीं सर्वच विकारांचें ग्रहण उपलक्षणानें झालें.

भगवान् म्हणतात— कामक्रोधादि विकारांचे हे वेग या लोकांतच देहपातापूर्वीं जो दाबून टाकतो तो सुखी व योगी होतो. 'सुखी' शब्दानें या लोकीं स्थिरता दाखविली व 'योगी' शब्दानें परलोकीं उत्तम गति दाखविली. आतां पासूनच कामक्रोधलोभ दाबण्याचा यत्न करून चित्तशुद्धि करून घ्यावी. म्हातारपणीं करूं म्हटल्यानें कांहींच व्हावयाचें नाहीं. एकनाथमहाराज म्हणतात—

“ मनुष्यजन्मीं ब्रह्मज्ञान । पुढील जन्मीं मी साधीन ॥

म्हणे तो नागवला जाण । सोलीव अज्ञान त्यापाशीं ॥ ”

वैराग्य थोडें थोडें संपादन करूं म्हणणें हें कर्पटवैराग्य होय. एखाद्याला अजीर्ण होऊन कर्पट ढेंकर येऊ लागले म्हणजे तो आज आपण थोडें जेऊ असें म्हणतो. परंतु त्याची गणना मितभोजनांत करावयाची नाहीं. कारण अजीर्ण झाल्यामुळें त्यास जास्त जेवणच जात नाहीं. मितभोजन करणारास अजीर्ण कसें होईल ? आज अजीर्ण झालें म्हणून तो कमी जेवतो. पण उद्यां अजीर्ण गेलें कीं पुन्हां पूर्ववत् सपाटा आहेच. म्हणून इंद्रियांच्या ताब्यांत राहून थोडें थोडें वैराग्य संपादन करूं म्हणणें हे कर्पटवैराग्य होय. याच जन्मांत इंद्रियांवर विश्वास ठेवू नये. भगवान् व्यास म्हणतात :-

## योगप्रभाव



“मात्रा स्वस्त्रा दुहित्रा वा न विविक्तासनो भवेत् ।

बलवान् इंद्रियग्रामो विद्वांसमपि कर्षति ॥” भा. ९-१९

इंद्रियग्राम हें विद्वानासही मोह पाडतें. म्हणून आई, बहीण, अगर मुलगी असली तरी तिला एकांतांत घेऊन बसू नये. मग परस्त्री तर दूरच राहिली. हें व्यासांचें वचन भागवतांत आहे. जैमिनी हा व्यासांचा शिष्य होय. तो म्हणाला, इंद्रियग्राम कितीही बलवान् असो विद्वानाला कांहीं मोह पाडीत नाहीं. व्यासांनीं भागवत केल्यावर जेव्हां त्यांनीं जैमिनीला तें परीक्षा करावयास दिलें तेव्हांची ही गोष्ट आहे. जैमिनीनें आपलें एक भारत केलें होतें. तें व्यासभारताच्या विरुद्ध असल्यामुळें व्यासांना तें बुडवावयाचें होतें. त्याला ही संधि बरी आली. व्यास म्हणाले “आपण वरील वचनाबद्दल पण करूं व तूं हरलास तर भारत बुडविलें जाईल.” असा पण केल्यानंतर एके दिवशीं जैमिनी आपल्या मठांत स्नानसंध्या करीत असतां भगवान् व्यास एका सुंदर स्त्रीचें रूप धरून आले. तें पाहून जैमिनी मोहित होऊन त्यांच्याजवळ येऊन आपणांस वश होण्याची खटपट करूं लागले. या वेळचें त्यांचें परस्पर भाषण मोठें मजेदार आहे. “किंवा ब्राह्मण इ. इ. ” -जैमिनी कामवश झालेला पाहून व्यासांनीं आपलें रूप प्रगट केलें व म्हणाले “काय रे ! बुडीव आतां आपलें भारत.” असें म्हणून त्याचें भारत बुडविलें पण किती झालें तरी आपला मुलगा होय म्हणून दयाळूपणानें

## उपोद्घात प्रकरण



त्याला सदुपदेश करून इंद्रियांचा कधीही विश्वास धरून नको म्हणून सांगितलें. त्या भारतापैकीं जैमिनी अश्वमेध मात्र कांहीं विरुद्ध नसल्यामुळें बुडविला नाही. यावरून इंद्रियांवर कोणत्याही कालीं विश्वास करूं नये.

(ता. १२-१०-१९०७)

### अपरवैराग्य व परवैराग्य

तत्परमपुरुष ख्यातेर्गुणवैतृष्यम् ॥१६॥

गुरु :- या लोकचे व परलोकचें विषयाची इच्छा न होणें हें वैराग्य होय. वैराग्याचे चार प्रकार मार्गे सांगितलें.

आतां वैराग्याचे दोन भेद सांगतो. विषयापासून मन काढून विषयाचे रहित मन करणें याला अपरवैराग्य म्हणतात. व सत्वाच्या योगानें रजतम नाहीसें करून शेवटीं सत्वगुणाचीही तृष्णा सोडून देणें त्याला परवैराग्य म्हणतात.

अपरवैराग्य हें संपाद्य आहे. हें वैराग्य विषयदोष-दर्शनानें होते. विषयवितृष्ण होण्याला ज्याप्रमाणें विषयदोष-दर्शन साधन आहे, तसेंच सत्व गुण नाहींसा होण्याला म्हणजे गुणवैतृष्य होण्याला “ परमपुरुषख्यातेः ” ( पुरुष म्हणजे ब्रह्म, ‘ख्यातेः’ म्हणजे जाणल्यानें ) आत्मा मनाहून रहित आहे व परमेश्वररूप आहे हें ज्ञान झालें पाहिजे.

## योगप्रभाव



पहिलें अपर वैराग्य विषयदोषदर्शनानें झालें पाहिजे. मग अभ्यास. अभ्यासानें चित्ताचा निरोध होतो व नंतर पर वैराग्यानें ब्रह्मांतून चित्त इकडे येत नाहीं. ब्रह्मसभेंत भगवान् हंसरूपानें सनत्कुमारांस सांगतात:-

“ सत्त्वं रजस्तम इति गुणा बुद्धेर्न चात्मनः ॥

सत्त्वेनान्यतमौ हन्यात् सत्त्वं सत्त्वेन चैव हि ॥१॥”

(भाग स्क. ११-१३)

सत्त्व, रज व तम हे द्रव्य बुद्धीचे आहेत, आत्म्याचे नाहीत. म्हणून आपण सत्त्वानें ‘अन्यतमौ’ म्हणजे रज व तम यांचा नाश करावा व सत्त्वानें (सत्त्व=आत्मज्ञान) आत्मज्ञानानें सत्त्वही सोडून द्यावें. याजवर नाथांनीं सुंदर ओव्या केल्या आहेत.

सर्प चावला होय ज्यासी ॥ विष खादल्या उतार त्यासी ॥  
तें विष खातां येरे दिवशीं ॥ आत्मघातासी वर्धक ॥३८॥  
(ए. मा.)

नाथ म्हणतात सर्प चावला त्याला विष दिलें तर सर्प उतरतो. वैद्यशास्त्रांतही “विषस्य विषमौषधम्” असें सांगितलें आहे, पण सर्प चावला नाही व नुसतेंच विष खाल्लें तर मनुष्य वांचत नाहीं. तसें रजस्तम निवृत्त झाले असतां सत्त्व वाढतो; परंतु रजस्तम निवृत्त होण्यापुरताच सत्त्व गुण वाढलेला बरा. नाहीतर नाथ म्हणतात, “तोहि

## उपोद्घात प्रकरण



बाघी निजनिवाडे” गुणांचा नियम गीतेंतही असाच सांगितला आहे.

“रजस्तमश्चाभिभूय सत्वं भवति भारत ॥

रजः सत्वं तमश्चैव तमः सत्वं रजस्तथा ॥”

(गीता १४-१०)

दोन गुण दबतात व एक गुण वाढतो. “तमस्त्वज्ञानज विद्धि” तम हा अज्ञानापासून उत्पन्न होतो. तम म्हणजे मोह. हा सर्व जिवांची बुद्धि कुंठित करतो. बुद्धि कुंठित झाली म्हणजे “प्रमादालस्यनिद्राभिस्तन्निबध्नाति भारत । आळस व निद्रा हीं येतात.

‘भारत’ या शब्दावरून देवांनीं सुचविले कीं तुझ्यामुळे भारत वंशाला जास्त शोभा आली आहे.

“रजो रागात्मकं विद्धि तृष्णासंगसमुद्भवम् ॥

तन्निबध्नाति कौंतेय कर्मसंगेन देहिनम् ॥”

(गीता १४-७)

कौंतेय म्हणजे कुंतीच्या पुत्रा. हें संबोधन स्तुतिपर आहे. यांत तुझी आई ही चांगली आहे असें सुचविलें.

रज हा रागात्मक म्हणजे प्रीतीच्या रूपानें उत्पन्न होणारा आहे. तृष्णा म्हणजे हाव व संग म्हणजे जवळ ठेवणें. भोगाचे पदार्थ जवळ ठेवण्याची हाव यापासून रज उत्पन्न झाला आहे. रजोगुणानें खटपट करावीशी वाटते.



## योगप्रभाव



“ तत्र सत्त्वं निर्मलत्वात् प्रकाशकमनामयम् ॥  
सुखसंगेन बध्नाति ज्ञानसंगेन चामघ ॥ ”  
(गीता १४-७)

सत्त्व उत्पन्न होतें तेव्हां मी सुखी आहे, मी ज्ञानी आहे, अशा अभिमानानें बंधन करितें. नीति असून अभिमान असणें तो सात्त्विक. परंतु नीति नसून नुसता अभिमानच असतो तो मात्र आसुर होय. हा फार भयंकर आहे. भगवान म्हणतात :-

“न मां दृष्टकृतिनो मूढाः प्रपद्यन्ते नराधमाः ॥  
माययापहतज्ञाना आसुरं भावमाश्रिताः ॥१५॥  
(गीता अ. ७)  
अनेकचित्तविभ्रांता मोहजालसमावृताः ॥१६॥  
यजन्ते नामयज्ञैस्ते दंभेनाविधिपूर्वकम् ॥१७॥”  
(गीता १६)

या असुर लोकांचे देवांनीं पुष्कळ पोवाडे गाऊन शेवटीं तानहं द्विषतः क्रूरान् संसारेषु नराधमान् ॥  
क्षिपाम्यजस्रमशुभानासुरीष्वेव योनिषु ॥१९॥  
(गीता अ. १६)

म्हणजे अशा असुरांना मी असुरी योनींत टाकतो असें म्हटलें आहे. म्हणून नीतीवांचून अभिमान असणें भयंकर आहे. वरील विवेचनावरून सत्त्वगुण देखील बंधन

## उपोद्घात प्रकरण



करितोच. म्हणून गुणवैतृष्य म्हणजे सत्वगुणही नाहीसा झाला पाहिजे. याला उपाय

मां च योऽव्यभिचारेण भक्तियोगेन सेवते ॥

स गुणान्समतीत्यैतान् ब्रह्मभूयाय कल्पते ॥२६॥

(गीता अ. १४)

भगवान म्हणतात, माझी भक्ति करितां करितां सर्वदा माझ्याच ठिकाणीं म्हणजे ब्रह्मांत मिळण्याचीच ज्याची इच्छा असते तो ब्रह्मांत जडून मिळतो. किंवा “मां च यो व्यभिचारेण” म्हणजे “गोपीकांसी कामें” म्हणजे गोपिकांसारखी व्यभिचार भक्ति करून जे आपणास धन्य म्हणवितात, ते ब्रह्मसुख मिळवितात.

तुका म्हणे धन्य त्यांचा व्यभिचार ।

साधिलें अपार निज सुख ॥


याप्रमाणें काम, क्रोध, भय, यांपैकीं कोणत्याही वृत्तीनें कां होईना जो भगवंताच्या सगुण रूपाचें सेवन करितो त्याला गुणवैतृष्य वैराग्य म्हणजे परवैराग्य उत्पन्न होतें. ज्ञानेश्वरमहाराज म्हणतात :-

अगा मी एक लाणीचे खार्गे । मज येवों कां भलतेनि मार्गे ।

भक्ति कां विषयविरागे । अथवा वरें ॥ (ज्ञा. ९-४७०)

अपर वैराग्य पहिलें मिळविलें पाहिजे, मग अभ्यास केला पाहिजे. अभ्यास थोडा केला तरी हरकत नाही परंतु

## योगप्रभाव



अपर वैराग्य मात्र जास्त पाहिजे. अपर वैराग्य कमी व अभ्यास जास्त असा प्रकार मात्र नसावा. अपर वैराग्य व अभ्यास झाल्यानंतर परवैराग्य उत्पन्न होतें. सत्वगुण परवैराग्यानें नाहीसा होतो. (ता. १३-१०-०७)

### अभ्यास

गुरु :- काल अभ्यास सांगण्याचें कबूल केले होतें. लोकांची प्रवृत्ति अशी असते की झाडाचें फळ आधी पाहावे व मग तोडून घ्यावें. आपण अगोदर आंब्याचे फळ झाडावर पाहातो व मग खुडीनें तोडून घेतों. योगाचें फल समाधि. अभ्यासानें हें समाधिरूप फळ मिळवून घ्यावें अशी शास्त्राची रीति आहे प्रथम फल सांगतात. वेदांताला मिळूनच योग आहे.

### समाधि

समाधि दोन प्रकारचा सांगितला. संप्रज्ञात व असंप्रज्ञात; ध्येय व ध्याता हे दोन्ही एक होणें याचें नांव समाधि. याचे प्रकार दोन— एक ध्येय व ध्याता एक झालों असें वाटणें—जसा आपला अहंकार दोन प्रकारचा. मी कृष्णराव असें वाटणें हा एक व न बोलतांही मनांत ती गोष्ट राहणे—अहंकार राहणे—हा दुसरा. या दोन प्रकारच्या अहंकारांत एकाचा प्रत्यय होत नाही व दुसरा विशेष

## उपोद्घात प्रकरण



वाटतो. तसें ध्याता व ध्येय एकरूप झालो असें वाटतें तो एक प्रकार व दुसरा एकरूप तर होतो पण एक झालों ही आठवण राहत नाहीं तो. असे दोन समाधि आहेत. एकरूप झालों असें ज्यांत वाटतें तो संप्रज्ञात समाधि व ज्यांत सहज ब्रह्मसुखरूप असतें तो असंप्रज्ञात समाधि. यालाच सविकल्प व निर्विकल्प अशीं दुसरीं नांवें आहेत.

संप्रज्ञात समाधि चार प्रकारचा आहे.

**वितर्क विचारानंदास्मितारूपानुगमात् संप्रज्ञातः ॥१७॥**

वितर्क, विचार, आनंद, व अस्मिता. स्थूलध्येय व मी एक आहेत असें वाटणें हा वितर्क संप्रज्ञात समाधि. योगी जेव्हां चतुर्भुज रूप ध्यानांत आणतात व एकरूप होतात तेव्हां त्यांचेंच चित्त वैकुंठांत जाऊन विष्णूशीं एकरूप होतें. परंतु ध्रुवादिक भक्तांनीं जेव्हां ध्यान केलें तेव्हां त्यांच्या भक्तीनें देवच स्वतः आले. याला उदाहरण मेघाचें पाणी. मेघ दोन प्रकारचें पाणी आणीत असतात. एक सामुद्र जल व दुसरें गांगजल. याची परीक्षा अशी आहे कीं भात शिजवून तो चांदीच्या पात्रांत पावसांत दोन तीन तास ठेवावा, भात खराब झाला तर तें पाणी सामुद्रजल व भात खराब झाला नाहीं तर तें गांगजल समजावें. चरक, सुश्रुत वगैरे वैद्यक ग्रंथांत गांग फणी पिण्याला सांगितलें आहे. मेघानें (मेघाच्या योगानें) गंगेचें पाणी आपल्याजवळ येतें. परंतु तीर्थास जातांना आपण गंगेला जातो. त्याप्रमाणें

## योगप्रभाव



योगी विष्णूशीं (त्याच्या चतुर्भुज स्थूलाशीं) ऐक्य तेथें (वैकुंठास) जाऊन पावतात. योग्यांच्या म्हटल्यानें विष्णु आपल्या अधिकारापेक्षां जास्त काम करूं शकत नाहीं. कारण ईश्वरानें तें रूप सृष्टीकरितां धरिलेलें आहे. व भक्त ध्यान करितात तें परमेश्वरच विष्णु झाला असें वाटून ध्यान करितात. योगी विष्णूशींच ऐक्य पावतात. व भक्ताकरितां ईश्वरच विष्णूचें रूप घेऊन येतो त्यामुळें त्याच्या सर्व इच्छा पूर्ण होतात. योगी हा वितर्क सप्रज्ञात समाधीनें ऐक्य पावतो. योगाचा एक उत्तम सिद्धांत हा आहे कीं चित्त फार मोठें आहे असें विज्ञान भिक्षूंनीं सांगून ठेविलें आहे.

शिष्य :- महाराज, योगी वैकुंठांत येथून जातात म्हणजे काय? व भक्तांना विष्णु येथेंच येऊन दर्शन देतात म्हणजे काय ?

### परमेश्वराची दोन रूपें

गुरु :- याचा अर्थ असा कीं भक्तांकरितां ईश्वरच विष्णुरूप धरून येतो.

दोहा—ब्रज तजि अनत न जाऊहूं येही मेरी टेक ॥

भूतलभार उतारहू करहूं रूप अनेक ॥

भगवान म्हणतात, मी भूमीचा भार दुसरी रूपें घेऊन उतरीन, परंतु ब्रज कधीं सोडणार नाहीं.

भागवत महात्म्यांत भक्तीनें नारदांना विचारलें कीं

## उपोद्घात प्रकरण

हरि निजधामास गेले तर आतां कसें होणार ? नारद म्हणाले, हरि निजधामास गेले असे मंदाधिकार्यांना वाटतें.

“ द्रौपदी च परित्राता येन कौरवकश्मलात्॥

पालिता गोपसुन्दर्यः स कृष्णः क्वापि नो गतः ॥

(माग. मा. २-२)

भगवान् नारद म्हणतात, द्रौपदीचा पाठिराखा व गोपींचा प्रियकर कृष्ण कोठेंच गेला नाही. यावरून परमेश्वर दोन रूपें नेहमीं धरीत असतो. ज्याप्रमाणें एकाच मनुष्याला मुलगा पितारूपानें व मुलें (विद्यार्थी) शिक्षकरूपानें ओळखतात. शरीर एकच परंतु शाळेंत मुलांना तुम्ही मास्तर आहांत व घरीं मुलांस पिता आहांत. उद्यां जर तुमची बदली झाली तर मास्तर या नात्यानें झाली, पण बाप या नात्यानें कांहीं बदली झाली नाही. तसा परमेश्वर भक्तां-करितां व सृष्टि चालविण्याकरिता दोन रूपें घेतो. देवानें दुष्टाकरितां घेतलेला अवतार गेला. पण भक्तांचा ईश्वर कांहीं गेला नाही. त्याप्रमाणें शंकर हे तमोगुणी असून त्यांचे भक्त मोक्षास गेले. तमोगुणांचें ध्यान करून कोण मोक्षास जातो ? कोणी जात असेल तर मग आपणही निजून राहावें.

शिष्य :- शंकराच्या ध्यानानें अनेक भक्त मोक्षास गेले हें कसें ?

## योगप्रभाव



गुरु :- सृष्टीच्या संहाराकरितां शंकर हे तमोगुणी आहेत. पण भक्ताकरितां ईश्वरच शंकररूपानें येतो. महिम्नांत असा एक श्लोक आहे.

शिष्य :- महाराज, महिम्नाची गोष्ट कशी आहे ?

गुरु :- महिम्नाची गोष्ट अशी आहे- पुष्पदंत हा गंधर्व होता. त्यानें शिवनिर्मल्य ओलांडलें. त्या दोषामुळें स्वर्गांत उडण्याची त्याची गति कुंठित झाली. तेव्हां त्यानें शिवस्तुति करून पाप दूर केलें. असो.

श्लोक- स्मशानेष्वक्नीडा स्मरहर पिशाचा सहचरा ।

श्चिता भस्मालेपोऽगपि नृकरोटी परिकरः ॥

अमंगल्यं शीलं तव भवतु नामैवमखिलं ।

तथापि स्मर्तॄणां वरद परमं मंगलमसि ॥

पुष्पदंत म्हणतात हे भगवन् ! सृष्टीकार्याकरितां तू अमंगल (तमोगुणी) असशील परंतु भक्तकार्याकरितां मात्र तू मंगलच आहेस. तसाच विष्णुही सृष्टिकार्याकरितां वैकुंठांत आहे. परंतु ध्रुवाकरितां ईश्वरच विष्णुरूप होऊन आला. याकरिता योगी सृष्टिकार्य करणाऱ्या विष्णूचेंच ध्यान करितात. परंतु भक्त ईश्वरच विष्णू आहे अशा निश्चयानें ध्यान करतात. याचें कारण चित्त फार मोठे असून एकदम सर्व जाणण्याला समर्थ आहे, परंतु तमाचें आवरण पडल्यामुळें चित्त सर्व जाणू शकत नाही. जसा अग्नि भस्मात असला म्हणजे दाह करू शकत नाही, त्याप्रमाणे चित्ताचें आहे.

## उपोद्घात प्रकरण



अभ्यासानें तमाचें आवरण निघालें म्हणजे चित्ताला पाहिजे तिकडे जातां येतें. त्या चित्तास वैकुण्ठकैलासादि जवळच आहेत. स्थूल पदार्थाशीं-ईश्वर असो अगर जीव असो एकपणा पावणें हा वितर्क-संप्रज्ञात समाधि होय.

सूक्ष्मवस्तूशीं चित्त एक होणें हा विचारसंप्रज्ञात समाधि होय. उदाहरण, फुलाच्या वासाशीं एकपणा पावणें हा विचारसंप्रज्ञात समाधि होय. व फुलाशीं एकपणा पावणें हा वितर्कसंप्रज्ञात समाधि होय. विराटाशीं एकपणा पावणें हा वितर्क संप्रज्ञात समाधि व बुद्धीशीं एकपणा पावणें हा विचार संप्रज्ञात समाधि.

रज तम निघून गेल्यावर सत्त्वाच्या आनंदाशींच एकपणा पावणें हा आनंदसंप्रज्ञात समाधि; अस्मिता संप्रज्ञात समाधि म्हणजे आनंद झाल्यावर मी ईश्वर आहे अशा अहंकाराशीं एक होणें. हा चार प्रकारचा संप्रज्ञातयोग सांगितला. यांत चित्त अगदीं एकाग्रदशेंत असतें;

असंप्रज्ञात म्हणजे मी ब्रह्म आहे हें ज्ञान सुद्धां नकोसें वाटतें व तो शुद्ध असतो; हा असंप्रज्ञात झाला म्हणजे योग पूर्ण झाला; या समाधीनें सर्व कर्मांचा नाश होतो; वेदांताचा समज असा आहे कीं ज्ञानानें संचित कर्म जळतें व पुढलें भोगावें लागत नाहीं. परंतु प्रारब्ध भोगलेंच पाहिजे. योगी म्हणतात समाधीनें मार्गे झालेलें (संचित) पुढलें [क्रियमाण] व प्रारब्ध हे तिन्ही जळतात. व योग्यांना



## योगप्रभव



स्वेच्छेनें वाटेल तेव्हां समग्रि वेतां येतो. विज्ञानभिक्षु म्हणतात ज्ञान झाल्यावरही असंप्रज्ञात समाधि करावा, त्यानें प्रारब्ध जिकतां येतें व याला परवैराग्यच उपाय आहे. अभ्यासाने असंप्रज्ञात समाधि नाहीं मिळत. अपर वैराग्याचें फळ इंद्रियनिग्रह; अभ्यासाचें फळ संप्रज्ञात समाधि व परवैराग्याचें फल असंप्रज्ञात समाधि; असंप्रज्ञात समाधि योगानें होतो व भक्तीनेंही होतो; घेरंड मुनीच्या मताप्रमाणें नुसत्या भक्तीनेंही असंप्रज्ञात समाधि होतो; परंतु दोन्ही असले तर उत्तमच. (ता. १४-१०-६७)

**भवप्रत्ययो विदेहप्रकृतिलयानाम् ॥ १९ ॥**

गुरु :- आतां सूत्रकार अभ्यास सांगतात; अभ्यासांत दोन भेद आहेत; एक भवप्रत्यय व दुसरा उपायप्रत्यय. भवप्रत्यय म्हणजे संसारांत जन्म घेऊन अनुभव घ्यावयाचा. उपायप्रत्यय म्हणजे साधनाच्या योगानें अनुभव यावयाचा. कितीही मोठा असला तरी उपायप्रत्ययानेंच अनुभव येतो. विदेह आणि प्रकृतिलयानें हा भवप्रत्यय येतो. विदेह आणि प्रकृतिलय हे उपासकांना प्राप्त होतात. उपासनेंत सगळ्यांपेक्षां उंच अशीं हींच दोन फळें आहेत. देवतांची उपासना करणाऱ्यांना पुष्कळ फळें मिळतात. चित्त एकाग्र करणाऱ्याला इंद्रपदही मिळतें. ह्या देवता निरनिराळ्या आहेत. जसें इंद्रियांना चालविणाऱ्या देवता, भूतांना चालविणाऱ्या देवता,

## उपोद्घात प्रकरण



बुद्धीला चालविणारी देवता, प्रकृति व सहावा पुरुष. स्थूल, सूक्ष्म, मन व कारण यांचे सहा भाग आहेत. उपासक जेव्हां कोणत्याही लोकांत जाऊन फल भोगतो तेव्हां त्याला प्रकृतिलय म्हणतात; तो ज्या ज्या लोकांत जातो त्या त्या लोकांतला स्थूल देह त्याला घ्यावा लागतो. वैकुंठांत सगळीं चतुर्भुज शरीरें आहेत, त्याप्रमाणेंच कैलास, ब्रह्मलोक, या लोकांतही त्या त्या लोकचीं शरीरें असतात, तीं त्या त्या उपासकाला तेथें गेल्यावर घ्यावीं लागतात. इंद्रियावर चित्त एकाग्र करून नुसत्या लिंगशरीरानें जे भोग प्राप्त होतात ते विदेहफल होय. आपल्या ह्या मांसमय स्थूल अवयवांना कांहीं इंद्रियें म्हणत नाहीत. तर इंद्रियांत विषय ग्रहण करण्याची जी शक्ति तें इंद्रिय होय. जसें कानांत ऐकण्याची, नाकांत वास घेण्याची जी शक्ति आहे तेंच कर्णेंद्रिय व घ्राणेंद्रिय होय. श्वासोच्छ्वासांत जी वायूला हालविणारी शक्ति, तो प्राण होय. प्राण हा वास्तविक एकच आहे. एकच वायु स्वरूपभेदानें निरनिराळीं नांवें घेतो. लिंग शरीर हें मन = संशय, बुद्धि = निश्चय, पंच कर्मेंद्रियांच्या शक्ति, पंच ज्ञानेंद्रियांच्या शक्ति, व पांच प्राण हे सतरा मिळून ज्ञालें आहे.

शिष्य :- महाराज, पंचभूतें एकत्र जाल्याशिवाय भोग होत नाही, लिंगशरीर स्थूलशरीराचा आश्रय करील तरच भोग होईल, लिंगशरीर हें अपंचीकृत आहे, म्हणून

## योगप्रभाव



भोग त्याला होऊं शकत नाहीं, त्यांत पंचभूतें एकत्र होत नाहीत.

गुरु :- याचें समाधान असें- विषय दोन प्रकारचे असतात, एक स्वतः मधूनच स्वतःला भोगतां येतात, व एक दुसऱ्याकडून भोगतां येतात. उदाहरण- हें जाईचें फूल आहे, हा काळा रंग आहे; येथें जाईचा वास व काळा रंग दिसणें हे भोग दुसऱ्याकडून-बाहेरून-मिळाले. आतां आपण आपला डोळा दाबून धरला तर त्यांत निरनिराळे रंग दिसतात, नाकावर लक्ष लावलें तर निरनिराळे सुगंध येतात. हे भोग स्वतः मधूनच स्वतःला मिळाले. हे भोग कारणांतूनच निर्माण होतात. आपलें मन एकाग्र करून विषय भोगतां येतात किंवा बाहेरचे विषय भोगतां येतात. एकाग्र अंतःकरणानें जे भोग मिळतात त्याला स्थूल शरीर नको. आपलें मन जागृतींत स्त्रीवर गेलें तर ती स्त्री स्वप्नांत दिसते. तिला मनच निर्माण करितें. परंतु स्वप्नांत ती स्थूल रूपानें दिसेपर्यंत त्या स्त्रीचा गर्भ मनांत तयार होत असला पाहिजे. स्वप्नांत स्थूल रूपानें दिसण्याच्या पूर्वी ती आपल्यास मनांत दिसत नाही. पण ती तयार मनांतच झाली पाहिजे. ती कांहीं बाहेरून आली नाही खचित. यावरून मन कांहीं पदार्थ कारणांतून काढून निर्माण करितें व जागृतींतूनही निर्माण करिते. याप्रमाणें स्वप्नांत मन दोन तऱ्हेनें पदार्थ निर्माण करितें. एक कारणांतून काढून व दुसरें जागृतींतून. नदीला पूर

## उपोद्घात प्रकरण



जसे दोन तऱ्हेनें घेतात. एक नदीच्या प्रवाहाचा पूर. हा प्रवाह जमिनीच्या पोटांतून वाहात असतो व दुसरा मेघाच्या पाण्याचा पूर, हा बाहेरून येतो. तसें मनही दोन प्रकारानें जग तयार करतें, एक जागृतींतलें पाहून. व जागृतींत न पाहिलेलेही कांहीं पदार्थ स्वप्नांत दिसतात. ते पदार्थ मन ब्रह्मांतून निर्माण करितें. हे पदार्थ मनांत तयार होत असतांना काल लागतो व त्या स्थितींत ते आपणास दिसत नाहीत. वास्तविक आपलें चित्त फार मोठें आहे व त्याला सर्व कांहीं दिसतें परंतु अहंकारनिद्रा असल्यामुळें दिसत नाहीं. योग्यांना हें सगळें दिसतें. कारण त्यांना अहंकार-तम-नसतो. याप्रमाणें मन एकाग्र करून लिंग-शरीरानें भोग भोगणें याला विदेह म्हणतात.

लिंगशरीरानें भोग भोगतात तो दोन प्रकारचा—मलिन व शुद्ध. मलिनांत रज, तम व सत्व हे आहेत. (लिंगशरीरांत तीन गुण आहेत) सत्वात्मक जो भोग तो शुद्ध (प्रकृतिलय). विदेह व प्रकृतिलय भोगणारे मोक्षा-सारखें सुख भोगून संसारांत पुन्हां जन्म घेतात. तो भवप्रत्यय. त्यांनीं पुनः योग केल्यांस लवकर साधतो. हा भवप्रत्यययोग आपल्या उपयोगाचा नाहीं. भगवद्गीतेंत

तत्र तं बुद्धिसंयोगं लभते पौर्वदेहिकम् ।

यतते च ततो भूयः संसिद्धौ कुरुनंदन ॥

पूर्वाभ्यासेन तेनैव न्हियते ह्यवशोऽपि सः ॥

(गीता ६-४३-४४)

## योगप्रभाव



अशीं वचनें आहेत. तीं भवप्रत्यययोग्याविषयीं नाहींत तर तीं उपायप्रत्यययोग्याविषयीं आहेत.

### भवप्रत्यय कालगणना

आतां भवप्रत्यय भोगणारे किती कालानें संसारांत येतात तें सांगतो. कृत, त्रेता, द्वापार व कली ह्या चार युगांचीं साठ लक्ष वर्षे ७१ वेळ जातात तेव्हां एक मन्वंतर होतें. इंद्रियांच्या देवतांची उपासना करणारे दहा मन्वंतर पर्यंत त्या त्या देवतांच्या स्वरूपानें राहून नंतर पुन्हां जन्मास येतात. निरनिराळ्या इंद्रियांच्या देवता आहेत. जसें घ्राणाची अश्विनिकुमार, जिभेची वरुण, वाचेची अग्नि-पंचभूतांची म्हणजे शब्द, स्पर्श, रूप, रस, गंध ह्या सूक्ष्म भूतांची भक्ति करणारे त्या त्या देवतांच्या रूपानें शंभर मन्वंतरपर्यंत राहतात. जसें आकाश हें सर्वव्यापी आहे त्याप्रमाणें तेही आकाश वगैरे होऊन राहतात. समष्टि अंहकाराची उपासना करणारे एक हजार मन्वंतरपर्यंत राहतात. सगळ्या जगाचा जो एक अहकार तो समष्टि अंहकार होय. सर्व जगाची जी एक बुद्धि ती समष्टि बुद्धि. तिची उपासना करणारे दहा हजार मन्वंतरपर्यंत विगतज्वर सुख भोगत राहतात व अव्यक्तचित्तक म्हणजे भगवंताची माया प्रकृति तिचें ध्यान करणारे एक लक्ष मन्वंतरपर्यंत राहतात; परंतु ह्या सगळ्यांना खालीं यावेच लागतें. हें सगळें जग

## उपोद्घात प्रकरण



अज्ञानानें झालें आहे. जोंपर्यंत अज्ञान आहे तोंपर्यंत खालीं येणें चुकत नाहीं. परंतु अज्ञानच गेलें म्हणजे पुन्हा खालीं येत नाहीं.

### उपायप्रत्यय

उपायप्रत्यययोग दोन प्रकारचा. सामान्य व विशेष मी प्रकृतीहून निराळा आहे असें ज्ञान होणें हा सामान्य उपाय व मी परमेश्वर आहे असें ज्ञान होणें हा विशेष; आणखी एक तिसरा भौतिक नांवाचा प्रकार आहे. स्थूळाची भावना करणें म्हणजे मी देह आहे, विष्णु आहे, शंकर आहे, अशी भावना होणें हें भौतिक. भौतिक, सांख्य व अत्याश्रमी हे उपायप्रत्यययोगांत भावनेचे तीन प्रकार आहेत. भौतिकांत भूतांवर चित्त एकाग्र करावयाचें असतें, तें वर सांगितलें. ही भावना नाश पावणारी आहे. दुसरी मी प्रकृतीहून निराळा आहे, ही सांख्यभावना, ही नाश पावणारी नाही; तिसरी मी परमेश्वर आहे ही अत्याश्रमी भावना. सांख्य व अत्याश्रमी हा भेद केवळ नाममात्र आहे. वास्तविक नाहीं. भक्तांची खुबी मात्र कांहीं निराळी असते. अक्षरयोग त्यांचा झालेला असतो. मी दास आहे ह्या भावनेनें त्यांचा देहाभिमान गेला. त्यामुळें त्यांची सांख्यभावना सहज होते. मी परमेश्वर आहे हा झाला अत्याश्रमी. भक्तांचा प्रारंभ अत्याश्रमीपासूनच आहे. यांत मी परमेश्वर आहे, असें

## योगप्रभाव



वाटून प्रेमानें ते त्याशीं एक होतात. तोच त्यांचा समाधि.  
(ता. १५-१०-६७)

**श्रद्धावीर्यस्मृतिसमाधिप्रज्ञापूर्वक इतरेषाम् ॥२०॥**

गुरु :- उपायप्रत्यययोगच आपल्या कामाचा आहे म्हणून तो अभ्यास सूत्रांत सांगतात. भवप्रत्यययोग हा जन्मास आल्याबरोबरच येतो. विदेह व प्रकृतिलय यांच्या योगानें भोग भोगून संसारांत आलेले जीव सोडून बाकीचे देव असोत किंवा मनुष्य असोत त्यांना जन्मास आल्याबरोबर योग होत नाही.

“ तत्र तं बुद्धिसंयोगं लभते पौर्वदेहिकम् ।

यतते च ततो भूयः संसिद्धौ कुरुनंदन ॥४३॥

(गीता ६-४३)

या गीतावचनाप्रमाणें दुसऱ्या जन्मांत त्यांना कांहीं तरी अभ्यास करावा लागतो. परंतु भवप्रत्यययोग्यांना सहज चित्तनिरोध होतो. आपल्यास उपायप्रत्ययअभ्यास केला पाहिजे. हा अभ्यास करण्याला श्रद्धा, वीर्य, स्मृति, समाधि व प्रज्ञा हे पांच गुण आंगीं पाहिजेत. प्रज्ञा म्हणजे बुद्धि नव्हे. प्रज्ञा म्हणजे कोणतीहा वस्तु जशीची तशी समजणें. तिचें यथार्थ स्वरूप समजणें. आपण जागे असतो तेव्हां बोंब मारली तरी पदार्थ उत्पन्न करितां येत

## उपोद्घात प्रकरण



नाहींत. परंतु स्वप्नांत आपण कोणतेही पदार्थ उत्पन्न करितों. जागृतींत जें पदार्थाचें ज्ञान होतें तें एकाच्या अपेक्षेनें दुसरा पदार्थ अशा रीतीचें होतें. अंधार आहे म्हणून प्रकाश समजतो. काळा रंग पाहिला तर हा पांढऱ्याहून भिन्न आहे म्हणून काळा आहे असें ज्ञान होतें. यावरून जागृतींत पदार्थाचें यथार्थ स्वरूप समजत नाहीं. बाहेरचे रंग डोळ्यानें दिसतात, ते एकाच्या अपेक्षेनें दुसरा असे दिसतात. परंतु डोळे दाबले असतां जे रंग दिसतात, ते एकाच्या अपेक्षेनें दुसरा असे दिसत नाहींत. सगळे एकदम दिसतात. ती दृष्टीच तशी आहे. म्हणून यथार्थ स्वरूप समजणें हेंच प्रज्ञेचें लक्षण आहे.

स्थूल डोळ्यानें जसे जड पदार्थ दिसतात तशी ही प्रज्ञा चेतनाला जाणते. ही प्रज्ञा समाधीनंतरच्या स्थितींत उत्पन्न होते. व ती शुद्ध परब्रह्माला जाणते. तिला कोणी ऋतंभरा म्हणतात. ऋतंभरा म्हणजे सत्याचें पोषण करणारी. अभ्यास करण्याला श्रद्धा हा गुण प्रथम सांगितला आहे. श्रद्धा म्हणजे आपले हातून योग व्हावा ही अभिलाषा. ही श्रद्धा मातेप्रमाणें पालन करते, असे व्यास आपल्या भाष्यांत म्हणतात.

श्रद्धेमुळें पराक्रम उत्पन्न होतो. हाच दुसरा सांगितलेला वीर्य गुण होय. घरगुती अनेक कामांत मनुष्यांचें मन गढलेलें असतें, परंतु योगाची अभिलाषा (श्रद्धा) उत्पन्न झाली म्हणजे पुढें घरचें कांहींही होवो असा पराक्रम जास्त



## योगप्रभाव



येतो. योग करीत असतांही मन हें मनुष्याला अनेक कामांत ओढीत असतें. तुकाराममहाराज म्हणतात—

हागतांही खोडी । चळण मोडविते काडी ॥

असे अनावर गुण । आवरावे काय म्हूण ॥

अशावेळीं सार काय व असार काय असा विवेक हवा असतो. तो विवेक करण्याला श्रद्धेमुळें पराक्रम जास्त येतो. श्रद्धा ही याप्रमाणें विवेकाचें पोषण करणारी असल्यामुळें तिला व्यासांनीं मातेप्रमाणें पालन करणारी म्हटलें आहे.

विवेक करणाराचें विशेष लक्ष श्रद्धेमुळें दुसरीकडे जात नाही. अशा प्रकारचा विवेक करितां करितां त्याला स्मृति उत्पन्न होते. स्मृति म्हणजे आपण अभ्यास करोत आहोंत, ही आठवण. आठवण राहिल्यामुळें चित्त समाधान पावतें. समाधानानें भावना तीव्र होते.

तीव्रसंवेगानामासन्नः ॥२१॥

भावना तीव्र झाली म्हणजे प्रज्ञा उत्पन्न होते. भावना म्हणजे संवेग. संवेग म्हणजे काम करण्याची उतावळी.

मृदुमध्याधिमात्रत्वात्ततोऽपि विशेषः ॥२२॥

मनाच्या तीन प्रकारच्या भावना आहेत. मृदु, मध्य व तीव्र. मृदु भावना म्हणजे कल्पना, मध्यभावना म्हणजे स्वप्नासारखी कल्पना, तीव्र भावना म्हणजे तीव्र कल्पना प्रत्यक्ष होणें. तीव्र भावनेनें समाधि प्राप्त होतो. यांचेही

## उपोद्घात प्रकरण



नऊ भेद आहेत. ते उद्यां सांगूं (ता. १६-१०-१९०७)

गुरु :- रुईची कल्पना करा. रुईचें उदाहरण घेऊन वर सांगितलेल्या तीन संवेगांचें स्पष्टीकरण सांगतात. पांघरूण रुईचें सूत काढून करतात. रुईमध्ये हात घातला तर आरच्यापार जातो. परंतु कपड्यांत हात जात नाहीं. त्याच कपड्याचा कोडगा केला तर त्याचे योगानें हातालाच इजा होईल. पांघरूणांत हात घालण्याचा प्रयत्न केला व तो प्रयत्न जोराचा झाला तर कदाचित् कपडा फाटून त्यांत हात जाऊं शकेल. पण पांघरूणाच्या कोडग्यांत हात मुळींच शिरणार नाहीं. उलटी हातालाच इजा होईल. हीच गोष्ट मनाला लागू आहे. एकाच मनाचे मृदु, मध्य व तीव्र असे तीन संवेग आहेत. संवेग म्हणजे काम करण्याची उतावळी. मन मृदु असलें तर त्यांत विषय शिरण्याची संभव असतो. म्हणून मन एकाग्र करीत जावें. मध्य संवेगांत मन एकाग्र असतें. त्या स्थितींत जरी विषयाचा व मनाचा संयोग होतो तरी विषय मनांत एकाएकीं शिरत नाहींत. तीव्र संवेगी मनांत विषय मुळींच शिरूं शकत नाहींत. उलट विषयच नाश पावतात.

### विषयदोषदर्शन

विषय नाश पावण्याला विषयदोषदर्शन हा उपाय आहे. ससार हा नेहमींचाच, (अनंत जन्मांचा) मनुष्याचा

## योगप्रभाव

शत्रु आहे. संसार चांगला नसणें म्हणजे संसारांत दरिद्र असणें, खाण्याची टंचाई असणें. बायको चांगली नसणें, मुलें मनाप्रमाणें वागणारीं नसणें, हा ईश्वराचा आपल्यावर उपकार आहे. संसार चांगला असणें, पैसा धन पुष्कळ मिळणें, लोकांत मान असणें हें पुण्याचें फळ समजतात. परंतु ते पुण्य नव्हे. ज्ञानेश्वरमहाराज म्हणतात,

“जेणें मी दुःखावें पंडुसुता । तें पुण्य ऐसें म्हणतां ।

जीभ न तुटे काई ॥” (ज्ञा. ९-३१७)

ज्यांना विवेक नाही असे अविवेकी पुरुष योगी होऊं शकत नाहीत. हा संसार फार दुःखकारक आहे. ह्या संसारानें आपल्यास अनेक जन्मांत घातलें. मायबाप, बहिण वगैरे वैरी आहेत असें मानावें. जवळचें नातें असलें म्हणजे ते आपले हितच करणारे असतात असें नाहीं. आपण त्यांना आपलें मानून त्यांचें हित करण्याचा प्रयत्न करितो. परंतु दुसऱ्या जन्मीं आपण त्यांना सर्प होऊन कदाचित् डसूं. आपल्या येथें नांगर आहे व पेरणी करावयाची आहे, तर त्या नांगराला बैलच कामीं पडतात. आप्त नुस्ते बसून खातात.

शिष्य :- महाराज, आपले आप्त व आपण एकाच रक्ताचें आहोत. त्यांना वैरी कसें मानावें ?

गुरु :- आपल्या पोटांतले जंत त्यांच्याही पेशां जवळ असतात मग त्यांना जवळ घेऊन न निजतां आपण

## उपोद्घात प्रकरण



काढून कां टाकतो ? तुकाराममहाराज म्हणतात—

“पोटीं जन्मती रोग । तरी का म्हणावे आप्तवर्ग ॥

तैसें शरीराचें नातें । तुका म्हणे सर्व आप्तें ॥१॥”

त्यांचेही हित करणारे कांहीं तुम्ही नाहीं. कदाचित् जन्मांतरांत आपण वाघ वगैरे असून त्यांना पीडा केली असेल. तसेंच कुत्रां, पाषाण, वृक्ष वगैरे योनींत जाऊन लोकांस आपण अनेक प्रकारची पीडा दिली असेल. म्हणून या संसारांत कोणी कोणाचा हितकारी नाहीं. एक परमात्माच सर्वांचा हितकारी आहे. वाईट संसारच विषयदोषदर्शनाला चांगला. भगवान् म्हणतात,

“यस्यानुग्रमिच्छामि तस्य सर्वं हराम्यहम्” भाग. १०-८८-८

संसार हा आपला शत्रू असून विचित्र दुःख देणारा आहे. जोपर्यंत मुलगा झाला नाहीं तोपर्यंत कोणी रडत नाहीं. परंतु मेला म्हणजे रडतात. पूर्वी जसा नव्हता तसा तो आतांही नाहीं म्हणून शोक होऊं नये. परंतु होतो. म्हणून संसार हा उत्पत्तिमात्र दुःखदायक आहे. हा मध्येंच भासत असतो, व मध्यें भासते तें खोटें असतें. भगवान् म्हणतात,

“अव्यक्तादीनि भूतानि व्यक्तमध्यानि भारत ।

अव्यक्तनिघनान्येव तत्र का परिदेवना ॥२८॥”

(गीता अ. २).१

## योगप्रभाव



स्वप्न हें आधींही नसतें व नंतरही नसतें, मध्येच भासतें; तसेंच मृगजल हें आधीं नाही व नंतरही नाही, मध्येच भासतें; वास्तविक आधीं व नंतर नसतें म्हणून तें मध्येही नाही.

“आदावंते च यन्नास्ति वर्तमानेऽपि तत्तथा” (भां. का. २-६)

जें पहिलें नाही व शेवटीं नाही तें वर्तमानकालींही नाही. त्याप्रमाणें संसार हा पूर्वीही नव्हता व पुढेंही राहणार नाही म्हणून खरोखर तो आतांही नाही. तो केवळ उत्पत्तिमात्र दुःखदायक आहे.

शिष्य :- महाराज, संसार हा मिथ्या असून दुःख देत आहे तो कां ?

गुरु :- आपणाला आत्मस्वरूपाचा विसर पडला म्हणून जगाची रहाटी संसार वाढविणारी असते. तुकाराम महाराज म्हणातात, ‘जग चालिलें उफराटें’ व ‘आडरानें भरलें जग’ म्हणून संतांचा मार्ग नेहमीं जगाच्या उलट असतो.

### उलटा मार्ग नीदरे

उलटा मार्ग म्हणजे जगाच्या उलट आपलें ज्ञान पाहिजे. संसारशत्रूच्या उलट आपली दृष्टि पाहिजे. दृष्टी म्हणजे ज्ञान. दृग् धातु ज्ञानवाची आहे. आपलें वर्तन-वृत्ति-ही शत्रूच्या उलट पाहिजे. गीतेंतही म्हटलें आहे-

## उपोद्घात प्रकरण



या निशा सर्वं भूतानां तस्यां जागर्ति संयमी ।

यस्यां जाग्रति भूतानि सा निशा पश्यतो मुनेः ॥

(गीता २-६९)

शिष्य :- महाराज, कित्येक लोक याचा असा अर्थ करतात कीं, सर्व भूतानां झोंप लागते तेथें म्हणजे रात्रीं संयमीयोगी जागतात.

### उत्तम संसार परमार्थास घातक

गुरु :- असा अर्थ केला तर घुबड, भूत, पिशाच हेही रात्रीं जागतात त्यांनाही योगी म्हणावें लागेल. म्हणून सर्व भूतानां रात्रीं झोंप लागते हा अर्थ येथें इष्ट नाही. याचा वास्तविक अर्थ असा आहे कीं, सर्वभूत (जग) कारणांत झोंप घेतात व योगी हे कारणांत जागतात. हेंच सोप्या शब्दांनीं सांगावयाचें तर असें कीं, सर्व जग आत्म-ज्ञानाची इच्छा सोडून संसारवासना वाढवित असतात व शहाणा असतो तो ह्याच्या उलट आत्मज्ञान मिळविण्याची खटपट करित असतो. म्हणून विषयदोषदर्शनाला वाईट-संसारच हिताचा आहे. ज्याचा संसार चांगला त्याचाच परमार्थ चांगला अशी लोकांची समजूत आहे; परंतु ती बरोबर नाही. संसार हा शत्रु आहे व शत्रु बेसावधच पाहिजे. संसारांत जितकीं छिद्रे सांपडतील तितकीं उत्तम. उत्तम पुरुषानें संसाराशीं विरोधच करित राहावें. चांगला

## योगप्रभाव



संसार विषयदोषदर्शनास विघातक आहे. स्त्री मनाप्रमाणे वागणारी असली म्हणजे हाही तिचें मन सांभाळण्यास टपत असतो व शेवटीं ती सांगेल तसें वागूं लागतो. मग त्याची स्थिति “तुका म्हणे केला रांडेनें गाढव ॥” अशा प्रकारची होते. ज्यांचा संसार चांगला आहे त्याला तो सोडावासा वाटत नाही. त्याचें मन संसारांतून विटत नाही. असा मनुष्य म्हणेल संसार साधून मला परमार्थ सांगा. पण वाईट संसार असलेला मनुष्य म्हणेल, मला आतां परमार्थास लावा, ही संसाराची किटकिट नको. संतांनीं संसार चांगला म्हटला आहे, परंतु त्याचें तात्पर्य निराळें आहे. तुकाराम-महाराज म्हणतात,

नलगे त्यास जाणें वनांतरा ॥ सुखें येतो घरा नारायण ॥  
एकनाथमहाराज म्हणतात,  
मजमध्ये रंगली चित्तवृत्ती । यालागीं विसरला गृहासक्ती ॥  
त्यासी गृहस्थाश्रमींच माझी प्राप्ती । निश्चयें जाण उद्धवा ॥

गृहासक्तिच सुटल्यावर तो कोठेंही राहिला तरी काय ? एकंदरींत सर्व संतांचें तात्पर्य संसार सोडण्यांतच आहे.

शिष्य :- महाराज, संसार सोडण्याकडेच आपला येवढा कटाक्ष कां ?

गुरु :- प्रपंच व परमार्थ हे एके ठिकाणीं राहूंच

## उपोद्घात प्रकरण



शकत नाहीत. समर्थाच्या जुन्या दासबोधांत अशीच एक ओवी आहे,

जैसी लेखणी करावी ॥ तैसी आंगोळी चिरावी ॥

ऐसी समबुद्धि व्हावी ॥ तरी प्रपंचीं परमार्थ ॥

अशी समबुद्धि झाली तरच प्रपंच व परमार्थ एके ठिकाणीं राहूं शकतील. नाहीतर समर्थ म्हणतात कीं,  
ज्यासी वाटे परमार्थ करावा । तेणें चालता मार्ग धरावा ।

नाथही असेंच म्हणतात. परंतु संसार सोडण्याचें संतांचें तात्पर्य आहे तें कांहीं नुसतें रानांत जाऊन बसण्या-कडे नाही. तर संसार मनानें सोडला पाहिजे. मनांतून समूळ विषय निघून जाण्याकरितां कांहीं काळ संसार करावाच लागतो. संसार एकदम सोडूं नये. आहार एकदम सोडला तर मरण येतें, म्हणून हळुहळू अन्न कमी केलें पाहिजे. दुष्काळांत उपासानें पीडलेल्या लोकांस जर पुष्कळ अन्न दिलें तर ते मरून जातात, अशीं उदाहरणें आहेत. त्यांना अन्न थोडें थोडेंच दिलें पाहिजे. तसेंच अन्न सोडावयाचें आहे तर हळुहळू कमी केलें पाहिजे. विषय जोंपर्यंत जवळ आहेत तोपर्यंत हळुहळू कमी करण्याचा अभ्यास करावा. दुष्काळ पडला नाही तोपर्यंत उपास सहन होण्याचा प्रयत्न करावा. दुष्काळांत एकदम सहन होणें नाही. विषय जोंपर्यंत जवळ आहेत तोपर्यंत ठीक आहे. संसारी लोक विषय वाढवितात ब'र मग म्हातारपणीं मरून जातात. विषय जोंपर्यंत ताब्यांत आहेत तोपर्यंतच कमी केले पाहिजेत.



## योगप्रभाव



ज्याचा आहार तितकाच आहे त्याने मितभोजनाचा नेम करावा. आपण विषय सोडले नाहीत तर विषयच आपणाला सोडणार व शेवटी इंद्रियेही सोडून जातात. म्हणून जोंपर्यंत शक्ति आहे तोंपर्यंत विषय ताव्यांत असले तरी ते सोडून देणें बरें. देवानें गृहस्थाश्रम जो दिला आहे तो विषय कमी करण्याकरितांच दिला आहे. पुढें म्हातारपणीं विषय आपोआपच कमी होतात. परंतु जसजसे विषय कमी होतात तसतसा उपद्रव्याप मात्र वाढत जातो. कारण विषयांची वासना कांहीं वैराग्यानें कमी झालेली नसते. वासना तशीच राहून विषय भोगण्याची शक्ति मात्र कमी होते, व ती शक्ति अन्य तऱ्हेनें भरून काढण्याची याची घडपड चालूच असते. म्हणून उपद्रव्याप वाढतो. विडा तर खावासा वाटतो व दांत तर पडलेले असतात म्हणून आणा खलवत्ता व बसा विडा कुटत, असे उपद्रव्याप वाढतात. म्हणून पहिलेपासूनच विषय हळु हळु सोडत सोडत खाणें, पिणें, धन मिळविणें, म्हातारपणीं पुत्र पोषण करील ही इच्छा, वमैरे हळु हळु कमी करीत विषयांतून वासना फिरेल असा यत्न करीत राहावें. याप्रमाणें विषयांतून वासना निघाली म्हणजे विषय नाश पावले तरी त्यांपासून दुःख होणार नाही.

शिष्य :- महाराज, समाधींत चित्त एकाग्र झाल्या-  
मुळें जर विषय सुटतात तर निद्रेंतही चित्त एकाग्र होतें,

## उपोद्घात प्रकरण



मग नेहमीं झोंपच घेत राहावें म्हणजे विषय आपोआप सुटतील !

गुरु :- वा ! निद्रेंत वासना दबली असते ती जागेपणीं पुन्हां नवी होते व समाधींत जेव्हां चित्त जातें तेव्हां तें अगदीं निरिच्छ होतें. मग त्याला विषय आवडे-नासे होतात. हें निरूपण मार्गे झालेंच आहे. (पान ५ पहा) निद्रेंत चित्त निरिच्छ होत नाहीं. कारण निद्रा ही तमोगुणाचें कार्य आहे. त्यांत वैराग्य होत नाहीं. रोग्याला साखर गोड लागत नाहीं, म्हणून तें कांहीं वैराग्य नव्हे. रागाच्या आवेशांत कोणी दुःख मानीत नाहीत म्हणून ते वैराग्यशील नव्हत, आळशी होत. तामस पुरुषाला परमात्म-प्राप्ती होत नाहीं.

### तीव्र संवेगानें समाधि

विषयाकडे आपला तीव्र संवेग असतो, परमेश्वराकडे संवेगच नाहीं. म्हणून विषयाकडला तीव्र संवेग कमी करून परमेश्वराकडे वाढवावयाचा हें आपलें मुख्य काम आहे.

हृद्या मृदु व तीव्र संवेगालाच भक्ति मार्गांत द्रवत्व व कठिणत्व असें नांव आहे. द्रवत्व म्हणजे पातळपणा. चित्त हें पातळ होण्यास म्हणजे त्यांत प्रेम येण्यास पुष्कळ अनुताप असावा लागतो, ज्याप्रमाणें सोन्याला पुष्कळ उष्णता दिली म्हणजे तें द्रवतें-त्याचा रस होतो-त्याप्रमाणें

## योगप्रभाव

आपल्या चित्तांत प्रेमाचे पाझर सुटण्यास त्याला अनुताप तीव्र झाला पाहिजे. भक्तिमार्गांत द्रवत्व म्हणजेच तीव्र संवेग. चित्त जेव्हां विषयाकडे न जातां भगवंताच्या कथा गाण्यांत व ऐकण्यांतच प्रेमानें रंगून जातें तेव्हां तीव्र संवेग झाला असें म्हणावें. मधुसूदन सरस्वति म्हणतात:-

“ काठिण्यं विषये कुर्यात् द्रवत्वं भगवत्पदे ॥ ”

मृदु संवेग म्हणजे कठिणत्व, हें विषयाकडे पाहिजे व द्रवत्व म्हणजे तीव्र संवेग हा भगवंताकडे पाहिजे. व्यवहारांतही काट्याचीं झाडें उपटून टाकण्यांत आपणास आनंद वाटतो; व फुलाचें झाड लाविलें म्हणजे आनंद वाटतो; म्हणून भगवंताचे ठिकाणीं आवडी वाढली म्हणजे अंतःकरणांतून विषय नाश पावतात.

“ध्यानीं ध्यातां पंढरीराया ॥ मनासहित पालटे काया ॥”

(तुका. गा. )

खरोखर पाहतां विषय नाश पावले तर आनंद मानावा; परंतु लोक तसें करित नाहीत. जगाची रीत उलटी आहे. ते परमेश्वराकडे मृदु संवेग करितात व विषयांकडे तीव्र संवेग करितात. मुलगा जसजसा वाढतो तसतसें त्याच्या आयुष्यांतलें एक एक वर्ष कमी होतें, परंतु त्याचा आनंद मानून वाढ दिवस करितात. ज्याचें आयुष्य थोडें राहिलें असतें व बल व बुद्धि क्षीण होतात त्याला

## उपोद्घात प्रकरण



चडील समजतात. ज्याला पुष्कळ विषयविलास मिळतात त्याला सुखी समजतात. म्हणून,

“देव होईजेत देवाचे संगतीं । पतन पंगतीं जगाचिया ।”

जगाच्या पंक्तींत बसून देवास न मुक्तां, जो तीव्र संवेगी असतो त्याला भक्तिमार्गात प्रेमानें समाधि लवकर होतो. ईश्वराचे ठिकाणीं द्रवत्व असणारास भगवंताच्या कथा व त्याचे गुणानुवाद ऐकल्याबरोबर प्रेमाचा पाझर सुटतो व त्या प्रेमानुळेच त्याला समाधि प्राप्त होतो, असें घेरण्ड मुनि म्हणतात. योगानेही हा समाधि प्राप्त होतो. वर जे मृदु, मध्य व तीव्र संवेग सांगितले त्यांचे पुन्हां तीन तीन भेद आहेत. जसे मृदुमृदु, मृदुमध्य, मृदुतीव्र वगैरे.

(ता. १७-१०-०७)

श्रीज्ञानेश्वर महाराजार्पणमस्तु.



# ईश्वर प्रकरण

ईश्वर प्रणिधानाद्वा ॥ २३ ॥

**प्रणिधान म्हणजे प्रेमलक्षणा भक्ति**

गुरु :- तीव्र संवेगी मनुष्याला समाधि लवकर साधतो. व निरोध (चित्ताचा) करण्याचे अनेक उपाय समाधिपादांत सांगितले आहेत. हें निरूपण मागें झालें. आता “ईश्वरप्रणिधानाने” तीव्र संवेग नसला तरी समाधि साधतां येतो असें सांगतात. ‘वा’ हे व्याकरणांत विकल्पार्थी आहे. समाधिपादांत पूर्वी तीव्र संवेगानें योग साधतो असें सांगितलें. आतां ईश्वर प्रणिधानानेही कार्य होतें असें सांगतात. हें सूत्र योगशास्त्रांत फार महत्वाचें आहे. कारण यांत भक्तीचा स्वीकार केला आहे. भाष्यकार ‘प्रणिधानात्’ याचा अर्थ ‘भक्तिविशेषात्’ असा करतात, व वार्तिककार भक्तिविशेष म्हणजे प्रेमलक्षणा भक्ति असा अर्थ करतात.

शिष्य :- महाराज, साधनपादांतही एक ईश्वरप्रणिधान सांगितलें आहे. त्याचा अर्थ काय करावयाचा ?

गुरु :- त्याचा अर्थ ईश्वराची पूजा, अर्चा नियम वगैरे असा करावा, व येथें ईश्वरप्रणिधानाचा अर्थ प्रेमलक्षणा भक्ति असा घ्यावा. भक्ति दोन प्रकारची- गौणी

## ईश्वर प्रकरण



आणि परा. या सूत्रांत भक्तीचें प्राधान्य विशेष सांगितलें आहे. आपल्या उद्धाराकरितां परमेश्वराची जी भक्ति करणें ती गौणी व आपण आपल्यावर जशो प्रीति करतो तशीच ईश्वरावर करणें ती पराभक्ति होय. हिलाच प्रेमलक्षणा म्हणतात. हें नांव भगवान् नारदांनीं दिलेलें आहे. शांडिल्य हिलाच पराभक्ति म्हणतात, व योगशास्त्रांतील ह्या समाधिपादांत हिलाच 'ईश्वरप्रणिधान' म्हटलें आहे. हिच्याच योगानें असंप्रज्ञात समाधि सिद्ध होतो.

आपल्याला दोन प्रकारचें ज्ञान होतें. मी सगळ्यांहून निराळा आहे हें एक ज्ञान व मी ईश्वर आहे हें दुसरें ज्ञान. यांत मी सर्वांहून निराळा आहे हें जें वर सांगितलें, तें ज्ञान जर दृढ झालें तर त्याला संप्रज्ञात समाधि सिद्ध होतो, व दुसऱ्या ज्ञानानें असंप्रज्ञात समाधि होतो. ह्या समाधींत आनंदच उरतो. वास्तविक रीतीनें परमात्म्याचे सच्चिदानंद गुण हे निरनिराळे नाहीत. ते तसे भासतात मात्र. ह्यांत सत् म्हणजे आहेपणा, चित् म्हणजे ज्ञान व आनंद म्हणजे सुख. हें सुख असंप्रज्ञात समाधीनें मिळतें. सर्व विषयांची निवृत्ति होऊन मी ईश्वर आहे हें ज्ञान झालें म्हणजे असंप्रज्ञात समाधि सिद्ध होतो. व तो होण्याकरितां निर्गुण आणि सगुण हे दोन्ही प्रकार जाणले पाहिजेत. निर्गुण म्हणजे विषयनिवृत्ति होऊन ब्रह्मांत मिळून जाणें आणि सगुण म्हणजे अंतरबाह्य प्रेमानें ब्रह्मच वाटणें.

## योगप्रभाव



ब्रह्मांत मिळालें कीं निर्गुण व वृत्तीवर आलें कीं सगुण. मिळून दोन्हींकडे वृत्तीला सवड वसली म्हणजे असंप्रज्ञात-समाधि सिद्ध होतो. परमेश्वर सगुण व निर्गुण जाणला पाहिजे असें श्रुति व स्मृति सांगतात. तीव्र संवेग जरी नसला तरी भक्तीच्या योगानें समाधि सिद्ध होतो.

शिष्य :- महाराज, मागच्या निरूपणांत आपण सांगितलें कीं, तीव्र संवेगानें योग सिद्ध होतो व आतां असें सांगता कीं तीव्र संवेग नसला तरी ईश्वराच्या भक्तीनें असंप्रज्ञात समाधि सिद्ध होतो—हें कसें ?

गुरु :- यावर एक दृष्टांत घेऊन तुला सांगतो—

राजा जो आपल्या नोकरांना पगार देतो, तो बरोबर काम केल्यावर देतो. परंतु राजपुत्रांनीं काम केलें म्हणजेच त्यांना खाऊं घालतो नाहीं तर नाहीं असें नाहीं. त्याप्रमाणें योग्यांनीं तीव्र भावना केली तरच समाधि होतो. परंतु भगवद्भक्तांची तीव्र भावना नसली तरी परमेश्वरच त्यांची तीव्र भावना करून देऊन त्यांना समाधि साध्य करून देतो. भक्ति म्हणजे प्रेम अतिशय वाढणें. वरच्या दृष्टांतांत आपल्या मुलांना जसा राजा काम न केलें तरी खाऊं घालतो, तसा परमात्मा भक्तांची भावना तीव्र नसली तरी त्यांना सगुणमूर्तीचें ध्यान, भगवद्गुणश्रवण, संतांच्या कथा, भगवंताविषयीं प्रेमानें अश्रु येणें इतक्या गोष्टींनींच अतिशय प्रेम वाढवून देऊन समाधि करून देतो.

## ईश्वर प्रकरण

आतां परमेश्वरच भक्तीस पात्र कसा आहे तें सांगतो— तो केव्हांच परतंत्र नाही, म्हणजे बद्ध नाही. आपण कितीहि ज्ञानी झालों तरी मुक्त होऊन आपण आतां ब्रह्मांतच मिळून जाणार. परंतु परमेश्वर हा नित्यमुक्त आहे. मिठाचा खडा समुद्रांत टाकला तर तो समुद्रांत मिळून जातो. तसे मुक्त जीव त्या परमात्म्यांत मिळून जातात. म्हणून त्या नित्यमुक्त परमेश्वराची बरोवरी आपल्याच्यानें कशी करवेल ? तो परमेश्वर नित्य मुक्त असूनही राम-कृष्णादि अवतार घेतो, ते केवळ जीवांच्या कल्याण्यासाठींच घेतो, म्हणून त्याची भक्ति करणेंच आपल्यास इष्ट आहे.

कामक्रोधादि विकार मनांत असून योग करणारा कोणीच तरला नाही परंतु कस वगैरे जे दैत्य झाले त्यांच्या मनांत क्रोधही होना व भक्तिही होती. तरी त्यांना मुक्ति मिळाली. यावरून त्यांना भक्तिच फळली हे सिद्ध झालें. परंतु योग जर त्यांना असता तर, दुसऱ्याही जन्मांत त्यांना ज्ञान झालें नसते. भगवान् ज्ञानेश्वरमहाराज म्हणतात—

अगा मी एक लाणीचें खागें । मज येवो ये भलतेनि मार्गे ॥  
भक्ति कां विषयविरागे । अथवा वैरे ॥ (जा. ९-४७०)

म्हणजे मी एक रस्त्यावर पडलेले धन आहे. कोणीही व कशाही उपायानें मला लुटून न्यावें. भक्ति, विषयप्रीति अथवा वैर यांपैकी कोणत्याही रीतीनें मला लुटावें. जो मी परमात्मा मोठमोठ्या तापसांना तपाचें





फळ देतो तेंच फळ भक्तांना भक्तीने देतो. देव पुढें सांगतात :-

“ तैसा गोपिकांसीं कामें ॥ त्या कंसा भयसंभ्रमें ॥  
येरां घातकां मनोधर्मे ॥ शिशुपालादिकां ॥४६९॥ ”

( ज्ञा. अ. ९ )

श्रीकृष्णानें पति होऊन आमच्या इच्छा पुरवाव्या अशा कामभावानें जरी गोपींनीं भक्ति केली तरी त्या सर्व भक्तांत वरिष्ठ ठरल्या. अशा प्रकारचा जो परमात्मा तो प्रेमभक्तीनें बस होतो. व आपल्या अंगीं तीव्र भावना नसली तरी तो करून घेतो.

मात्र विरोधभक्ति करूं नये. कारण कंसादिकांनीं विरोधभक्ति केली तरी त्यांना परमेश्वरावांचून दुसरा कोणीच शास्ता उरला नव्हता. येवढा त्यांचा त्रैलोक्यांत दरारा होता. म्हणून त्यांचें करणें योग्य होतें. परंतु आपल्याला कोणीहि सहज थप्पड देऊं शकेल. दुसरें असें कीं, मुतांतही आपलें तोंड दिसू शकतें, व आरशांतही दिसतें, मग आरशांतच कां पाहूं नये ? मुतांत पाहून काय फायदा ? त्याप्रमाणें प्रेमानेंच ईश्वर मिळवावा, विकारानें मिळविण्याची इच्छा करू नये. आपलें मन अनेक विकारांनीं विटाळलें असलें तरी आपण एकदां भक्ति करूं लागलों कीं ते सर्व विकार आपोआप चटसारे नाहीसें होतात. भगवान् म्हणतात -

## ईश्वर प्रकरण



“अपि चेत्सुदुराचारो भजते मामनन्यभाक्  
साधुरेव स मंतव्यः सम्यग् व्यवसितो हि सः ॥”

(गीता ९-३०)

अतिशय दुराचारी असला व मला जर अनन्य भावानें भजतो, तर त्याला तूं साधु समज. रोहिल्यासारखे-आरबासारखे तामस-नव्हे आसुरी प्रकृतीचे लोक माणिक-प्रभूची भक्ति करून उद्धरले तर इतरांची कथा काय ? ज्ञानेश्वरमहाराज म्हणतात, एखादा मनुष्य महापुरांत बुडून पुन्हां बाहेर जिवंत निघाला तर त्याला बुडाला असें म्हणावें काय ? त्याप्रमाणें पहिल्यानें कितीहि दुराचारी असला व नंतर भगवद्भक्त झाला तर त्याला तूं साधु समज. पाण्यानें जर सर्व मळ धुतले जातात तर सर्वांचें जीवन जो मी परमात्मा त्या माझ्याच्यानें काय भक्तांचे दुर्गुण धुतलें जाणार नाहीत ? भगवान् पुढें म्हणतात-

“क्षिप्रं भवति धर्मात्मा शश्वच्छांतिं निगच्छति ॥”

कौंतेय प्रतिजानीहि न मे भक्तः प्रणश्यति ॥”

(गीता ९-३१)

हे अर्जुना ! तो माझा भक्त झाला तर लवकरच त्याचा दुराचार सुटून त्याचे सगळे दुर्गुण धुतले जातील. एवढेंच नव्हे तर त्याला उत्तम प्रकारची शांति प्राप्त होते, तो धर्मात्मा होतो. व नित्य शांति प्राप्त झाल्यामुळें त्याला.

## योगप्रभाव

असंप्रज्ञात समाधि होतो. परंतु अर्जुना, माझा भक्त दुराचारी असला तरी कधींच नाश पावत नाही.

**योगाहून भक्तीची श्रेष्ठता व सौलभ्य**

योग साधणाऱ्याला पहिले दुराचार सोडावा लागतो. व भक्तीने तो आपोआप सुटतो.

“तुका म्हणे जरी योगाची तातडी ।  
आशेची बीबुडी करी आधीं ॥”

पद :- “ भय्या जब तुम आसन मारो तो क्यं व  
कारन आस न मारो ॥१॥ ”

जर आशाच मारलो नाहीं तर आसन मांडून काय उपयोग ? आपल्याला योगांत मृदु संवेग करावा लागतो, म्हणजे कल्पना आणून मन लावावे लागते, परंतु भक्तींत ही मजा आहे कीं मन आपोआप लागते. म्हणजे एकदम मध्य संवेगापासून सुरुवात होते. व मग तीव्र संवेगाला फार वेळ लागत नाहीं. मात्र संवेग करावयाचा तो विषयावर करावयाचा नाहीं तर ईश्वराकडे करावयाचा. योगांत मन लावावे लागते. पण भक्तींत ते ईश्वराकडे आपण होऊन ओढले जाते. आतां ज्याच्या चित्ताला मुळींच द्रव नाहीं त्याची गोष्ट सोडा. परंतु ज्याचे चित्त थोडे बहुत प्रेमळ आहे त्याची एकदम मध्यसंवेगापासून सुरुवात होते. व जे

## ईश्वर प्रकरण



अत्यंत प्रेमळ आहेत त्यांचा एकदम तीव्र संवेग होतो. कारण ईश्वराची इच्छा अशी असते कीं, माझ्या भक्ताचा उद्धार व्हावा. परमेश्वराच्या इच्छेनें नद्या वाहतात, मेघ पाऊस पाडतो, समुद्र मर्यादा ओलांडित नाहीं, फार तर काय, परंतु परस्परांचे शत्रु जीं पंचमहाभूते तींच देहांत एके ठिकाणी मिळून परस्पर मित्रत्वानें वागतात. ईश्वराच्या इच्छेनेंच पुण्यवानाला स्वर्गांत अमृतपान मिळतें, व पाप्याला नरकयातनाही त्याच्याच इच्छेनें होतात. ह्या गोष्टी जर परमेश्वराच्या इच्छेनें होतात तर त्याच परमेश्वराच्या इच्छेनें निष्काम भक्ताला समाधि कां नाहीं मिळणार ?

वार्तिककार म्हणतात— मंदाधिकारीही भगवद्भक्तीनें लवकर तीव्र होतो. ज्ञानेश्वरमहाराज म्हणतात—

“रोग जाय दुधें साखरें ॥ तरी निंब कां पियावा ॥”

( ज्ञा. ४-२२३ )

भक्तीनें जर समाधि साधतो तर डोळे दाबण्याची तरी किटकिट कशाला करावी ? तुकाराम महाराज म्हणतात—

“ऐसा सांडुनी सोहळा । कोण लावुनि बैसे डोळा ॥”

नाथमहाराज म्हणतात—

“योगी इंद्रियें कोंडिती । ते कोंडितांची कष्टी होती । .

## योगप्रभाव



भक्त भगवंतीं अर्पिती । तेणें ते होती नित्यमुक्त ॥”

(ए. मा. अ. २-२८९)

योगी इंद्रियें कोंडतात आणि ते कोंडतांना अति कष्टी होतात, परंतु भक्त इंद्रियें देवाला अर्पण करितात. म्हणून त्यांचें सहज इंद्रियदमन होतें व अनायासें समाधीचा आनंदही मिळतो. भक्तांचें देवाला हमेषा मागणें हेंच असतें-

“वाणी गुणानुकथने श्रवणौ क१ग्नयाम् ।  
हस्तौ च कर्मसु मनस्तवपादयोर्नः ।  
स्मृत्यां शि२स्तव निवास जगत्प्रणामे ।  
दृष्टिः सतां दर्शनेस्तु भवत्तनूनाम् ॥३८॥”

(माग. स्कं. १०-१०)

वाणी रामकृष्णाचे नामस्मरणामध्ये रंगावी, कानानें भगवंताचे गुण ऐकावे, हातानें फुलें आणून तुझी पूजा करावी, पायां देवळांत चालून जावें. शिरानें तुमच्या पायांवर रहावें, मनानें नेहमीं तुमच्या मूर्तीचें ध्यान करावें, डोळ्यानें तुमच्याच तनू जे संत व गुरु त्यांचें दर्शन घ्यावें; अशा रीतीनें भक्तांचीं इंद्रियें अर्पण झालीं म्हणजे विषय सुटतात. इंद्रियांनीं वर सांगितल्याप्रमाणें आपआपलीं कामें केलीं म्हणजे चित्त हळू हळू एकाग्र होतें. भक्तीवांचून दुसरें कांहींच आवडूं नये. म्हणजे इंद्रियें हीं आपोआप ईश्वराकडेच लागतात. तुकाराममहाराज म्हणतात-

## ईश्वर प्रकरण



आणीक दुसरें मज नाहीं आतां ।

नेमिलिया चित्ता पासूनिया ॥

पांडुरंग ध्यानीं पांडुरंग मनीं ।

जागृतीं स्वप्नीं पांडुरंग ॥

देवा ! पूर्वीं जें कांहीं झालें तें झालें, परंतु जेव्हां-  
पासून मो तुजें ध्यान धरलें तेव्हांपासून मात्र तुझ्या चरणां-  
वांचून कांहींच पाहिलें नाहीं. येथें ध्यान धरणें हा मृदु  
संवेग झाला. ह्या अभंगांत तुकाराम महाराजांनीं आपल्या  
मनासच बोध केला. त्याचें कारण असें की, सत्पुरुषांना  
गुरु-शिष्यपणाचें बंड आवडत नाहीं, व मनाचे निमित्त  
करून उपदेश केला म्हणजे जे कोणी त्या उपदेशाचे  
अधिकारी असतील त्यांना त्याचा उपयोग होतो. असो. असें  
ध्यान करूं लागल्यावर पुढे मनही वळलें व जागृतींत  
आपोआपच स्मूर्तीकडे लागू लागले. व स्वप्नांतही पांडुरंग  
दिसू लागला. तेव्हां तुकाराममहाराज म्हणतात—

“जागृतीं स्वप्नीं पांडुरंग” हा झाला मध्य संवेग. नंतर

“पडली वळण इंद्रियां सकळां ।

भाव तो निराळा नाहीं दुजा ॥ ”

हा झाला निरोध. निरोध झाल्यामुळें,

तुका म्हणे नेत्रीं केली ओळखण । तटस्थ हें ध्यान विटेवरी ॥

हा झाला तीव्र संवेग. हीच भक्ताची समाधि होय.  
तुकाराममहाराजांनीं आपल्या मृदु संवेगाचें उदाहरण एके

## योग प्रभाव

ठिकाणीं असें सांगितलें आहे -

“रात्रंदिवस आम्हां युद्धाचा प्रसंग ।  
अंतर्बाह्य जग आणि मन ॥”

असो. ह्याप्रमाणें भक्तिच योगाचें सर्व श्रेय देणारी आहे. भगवद्गीतेंत अर्जुनानें प्रश्न केला आहे-

“एवं सततयुक्ता ये भक्तास्त्वां पर्युपासते ॥  
ये चाप्यक्षरमव्यक्तं तेषां के योगवित्तमाः ॥१॥”

(गीता १२)

देवा, तुमचे सगुण भक्त श्रेष्ठ किंवा निर्गुणभक्त श्रेष्ठ ? देव म्हणतात अर्जुना, निर्गुण भक्तांना विषयाच्या ओढीमुळें अति कष्ट होतात. परमेश्वराचें साहच त्यांना फारसें नाहीं व त्यांना त्याचाच जोर पाहिजे. पण जे सगुण भजतात त्यांचें मन आपोआपच एकाग्र होतें. म्हणून “तेषामहं समुद्धर्ता” त्यांचा उद्धार करणारा मी आहे म्हणून या सूत्राचा अर्थ भक्तिपरच केला आहे. तुकाराम महाराज म्हणतात :-

“सगुण निर्गुण दोन्ही ज्याचीं आंगें ।  
तोची आम्हांसमें क्रीडा करी ॥”

ब्रह्माच्या दृष्टीनें निर्गुण व जगाच्या दृष्टीनें सगुण मिळून भक्तांना परमेश्वर दोहीकडे असतोच. नाथ म्हणतात-

## ईश्वर प्रकरण



“ वाचा नियमावी माझेनि नामें । मन निघमावें ध्यानसंभ्रमें ।  
प्राण नियमावा प्राणायामें । इंद्रियें दमें नियमावीं ॥  
बुद्धि नियमावी आत्मविवर्के । जीव नियमावा परमात्मसुखें ।  
इतुकियानें तू अवश्यकें । होशी कौतुकें मद्रूप ॥ ”

“ तें नाम सोपें रे रामकृष्ण गोविंद ।

वाचेसी सद्गद जपा आधीं ॥ ” (ज्ञा. ह. अभंग )

“ गोविंद गोविंद । मना लागो हाचि छंद । ”

(तुका. गा. )

नाम घेतां घेतां प्रेम दाटून भक्तांचा कंठ सद्गदित  
झाला म्हणजे त्यांचा आपोआप प्राणायाम होतो. नाक  
वगैरे दाबण्याची जरूर नाही. मात्र भक्तींत इंद्रियें सैराट  
सोडू नयेत. बुद्धीनें नेहमीं जडचैतन्याचा विवेक करीत जावा.  
आत्म्यानें नेहमीं मी आत्मा असंग आहे, स्वयंप्रकाश आहे  
अशा प्रकारचा विवेक जागृत ठेवावा. नाथ म्हणतात—

“ नाम स्मरता म्हणुनी आचराल दोष ।

तरी श्रवण मनन भक्ति पडेल ही ओस ॥ ”

नामस्मरण करीत असतांना आपल्या हातून दोष  
घडू नयेत म्हणून काळजी घेत असात्रें. भक्तीवांचून जे  
योग कस्तात त्यांची अशी स्थिति होते. आगवतांत  
म्हटलें आहे—

“ बुद्धानामाभक्तामां प्राणायामादिभिर्मनः ॥



## योगप्रभाव



अक्षीणवासनं राजन् दृश्यते पुनरुत्थितम् ॥

(भाग स्कं. १०-५१)

भगवान् मुचकुंदाला म्हणतात:- राजन्, माझ्या भक्तीला सोडून प्राणायामादिकानें ऋषि मुनि ब्रह्मांत मन लावतात. तें लागतें खरें, परंतु त्यांचा विषयाकडील ओढा कमी झाला नसल्यामुळे त्यांची वासना पुनः पुन्हां उत्थान होते, परंतु तेंच मन भक्तीनें ईश्वराकडे लावलें असतां तें सहज नेहमीं लागून राहतें व प्रेमभक्तीनें समाधीही आपोआप साधतो. भक्ति, ज्ञान, वैराग्य या तिहींचाही अभ्यास ठेवावा. परंतु भक्ति ही अवश्यच पाहिजे.

आतां एक रहस्य सांगतों तें असें कीं:- पाण्यांतही सूर्याचें प्रतिबिंब दिसतें व कांचेंतही दिसतें. परंतु भेद इतकाच कीं कांचेंतल्या प्रतिबिंबांत तेज जास्त असतें व प्रसंगविशेषीं काडीकचराही त्यानें पेट घेतो. त्याप्रमाणें नुसत्या निर्गुण ब्रह्मापेक्षां सगुणानें विषय आपोआप सुटतात. म्हणूनच ईश्वरप्रणिधानानें योगसिद्धी लवकर होते, असें सांगितलें. सूत्रांतील “ वा ” हें अव्यय निश्च-यार्थी आहे. ' अथवा ' म्हणजे विकल्पार्थी नाही. म्हणून ईश्वर प्रणिधानानें योगसिद्धि होतेच, असा अर्थ करावयाचा. ब्रह्मापलीकडे कोणी देवता नाही म्हणून आपल्याला ज परमेश्वराची तनु आवडेल तिचेंच प्रेमानें सेवन करावें.

शिष्य :- आतांपर्यंत आपण देवाची भक्ति करावी

## ईश्वर प्रकरण



असें सांगितलें, परंतु संप्रदायांतली रीति

यस्य देवे परा भक्तिर्यथा देवे तथा गुरौ (श्वे. अ. ६)

अशी श्रुतींनीं सांगितली आहे. म्हणून ईश्वर व गुरु यांची समान भक्ति ज्याची होईल त्यालाच ईश्वराची प्राप्ति लवकर होईल.

गुरु :- ईश्वर कोण ? तर ब्रह्मरूपच. जीव हा पहिलें बद्ध असून नंतर मुक्त झाल्यावर ज्या ब्रह्मामध्ये मिळून जातो तोच ईश्वर होय. ईश्वर कधींच बद्ध झाला नाही म्हणून तोच सर्वांचा गुरु होय. म्हणून जीवाला ईश्वराची भक्ति करणे अवश्य आहे. याला प्रमाण श्रुति—

यं सर्वे देवा नमन्ति मुमुक्षवो ब्रह्मवादिनश्च ।

तो ईश्वर सामर्थ्यावान् आहे. म्हणून सर्व देव त्याला नमस्कार करितात. मुमुक्षु ज्ञान होण्यासाठीं त्याला भजतात, व ज्ञानी त्याची भक्ति केवळ प्रेमानें करतात. याप्रमाणें एका भक्तीनेंच योग हा सफळ होतो. वामनपंडित म्हणतात—

सफल सकल योग श्रीहरीच्याचि पायीं ।

मग श्रम करणें कां आणिकांहीं उपायीं ॥

भागवतांत म्हटलें आहे—

आत्मारामाश्च मुनयो निर्ग्रथा अप्युरुक्रमे ।

कुर्वन्त्यहैतुकीं भक्तिमित्थंभूतगुणो हरिः ॥१०॥

(भा. स्कं. १-७)

## योगप्रभाव



पतिव्रतेच्या सर्व इच्छा पूर्ण झाल्यावर म्हातारपणांतही तिला पतीचीच सेवा करणे आवडतें, त्याप्रमाणें ब्रह्मज्ञान झाल्यानंतरही भक्तांना भगवद्भक्तिच आवडते. समुद्र हा खारट आहे परंतु मेघद्वारा त्याचें पाणी मोड होतें; त्याप्रमाणेंच ज्ञान व भक्ति ज्यास आहे तोच भक्त श्रेष्ठ होय. मुक्तांना आत्मज्ञान होऊन ते पूर्ण झाल्यावरही भगवद्भक्तिच करीत राहतात. मग आपण तर साधकच आहोंत. आपणास भक्ति अवश्य केलीच पाहिजे. सारांश, भक्तीच्या योगानेंच समाधियोग लवकर सिद्ध होतो. आतां हा ईश्वर कसा आहे हें पुढील सूत्रांत सांगतील.

हरिःॐतत्सत् श्रीज्ञानेश्वरमहारार्जपणमस्तु ॥

(ता. १८-१०-०७)



क्लेशकर्मविपाकाशयैरपरामृष्टः पुरुषविशेष ईश्वरः ॥२४॥

तत्र निरतिशयं सार्वज्ञबीजम् ॥२५॥

गुरु :- मार्गे प्रणिधान म्हणजे भक्ति सांगितली. आतां ईश्वर कसा आहे हें दोन सूत्रांत सांगतात-

क्लेश-दुःख देणारे पदार्थ. हे पदार्थ अनेक आहेत. जसे-काटे, मोटे वगैरे. या सर्वांचा समावेश पांच पदार्थांत होतो. ते पांच प्रकारचे क्लेश असे-अविद्या, अस्मिता, राग, द्वेष आणि अभिनिवेश.

## ईश्वर प्रकरण



अविद्या म्हणजे विपर्यय, जडावर चेतन्याची बुद्धि होणें, अशुद्ध वस्तूला शुद्ध मानणें किंवा देहालाच आत्मा मानणें. हीच विपर्यय वृत्ति होय.

अस्मिता-जाणणारा आत्मा व जाणण्याची वस्तु देह. देह हा जड असून, मीच देह आहे असें समजणें, ही अस्मिता होय.

सुखाचे ठिकाणीं प्रीति असणें तो राग; व दुःखाची आकडी नसणें तो द्वेष. अभिविशेष म्हणजे मरणाची भीति. हे पांच प्रकारचे क्लेश. पाप पुण्य हें कर्म. कर्माचीं निर-निराळीं फळें हा विपाक. व त्यापासून होणारें सुख दुःख हे आशय.

वर सांगितलेले क्लेश, कर्म, विपाक आणि आशय हे ज्याला कोणत्याच कालीं स्पर्श करीत नाहीत, असा जो आत्मा तो ईश्वर होय.

शिष्य :- सांख्य आणि वेदांत ह्या दोघांच्याही रीतीनें आत्म्याला बंधन नाहीं, सर्वांचे आत्मे मुक्त आहेत, तर मग ईश्वर कशाला मानावयास पाहिजे ?

ईश्वर सिद्धि

गुरु :- ही शंका बरोबर नाहीं. जरी सर्वांच्या आत्म्याला क्लेश होत नसले तरी ते अविद्येच्या योगानें भासतात. केसांवर कांच ठेविला म्हणजे तो चिरफळ्या

## योगप्रभाव



झालेला-फुटलेला दिसतो. जपाकुसुम म्हणजे जास्वंदीचें फूल कांचेजवळ ठेविलें तर कांच लाल दिसतो. तसें, मनाचें सुख दुःख आत्मा मानून घेतो. लढाईमध्ये जयपराजय हे सैन्याला होतात; तरी हारीजितीचा पक्ष राजावरच येऊन पडतो. तसेंच सुख दुःख हे वास्तविक मनाचे असून, जीव ते आपल्यावर ओढून घेतो. जीव जसा मी भोक्ता आहे, असा आरोप करतो, तसा ईश्वर केव्हांच मानीत नाही, म्हणून इतर जीवांपेक्षा तो ईश्वर परमात्मा वरिष्ठ आहे. दुसरेंही एक कारण त्याला वरिष्ठ होण्याला आहे.

“नादत्ते कस्यचित्पापं न चैव सुकृतं विभुः ॥

अज्ञानेनावृतं ज्ञानं तेन मुह्यंति जंतवः ॥”

(गीता ५-१५)

भगवान् म्हणतात-परमात्मा हा कसा आहे ? तर तो कोणाचें पापही घेत नाही व कोणाचें पुण्यही घेत नाही.

शिष्य :- असें आहे तर पापपुण्य कोण घेतो ?

गुरु :- जीवच तें आपल्यावर ओढून घेतो. पण हेंही म्हणणें ईश्वराला खपलें नाही. तो म्हणतो, “अज्ञानेनावृतं ज्ञानं तेन मुह्यंति जंतवः ॥” खरोखर जीवांचें ज्ञान अज्ञानामुळें झांकलें गेलें आहे म्हणून मी पापपुण्य करतो, असा ते मोह पावतात.

शिष्य :- हें अज्ञान जीवालाच कां ? ईश्वराला कां नाही ?

## ईश्वर प्रकरण



गुरु :- याचें उत्तर असें कीं, अज्ञान हें अनादि आहे व ज्ञानानें त्याचा नाश होतो.

शिष्य :- अज्ञान हें कसें आलें ?

गुरु :- अज्ञान हें कसें आलें ? कोठून आलें ? याचा शोध करणें व्यर्थ आहे. अग्नीला धुपट होतें तसें सूर्याला कां होत नाहीं ? पाणी थंड कां ? व अग्नि उष्ण कां ? याचें उत्तर काय देणार ? ते पहिलेपासूनच तसे आहेत इतकें सांगतां येईल. तसेंच अज्ञान अनादि आहे इतकें सांगण्यापलीकडे त्याचा शोध लागत नाहीं. जोंपर्यंत आपण जोंपेंत आहों तोंपर्यंत स्वप्नाचा शोध कसा करणार ? व कोण करणार ? कारण आपला देहही स्वप्नांतलाच असतो. बरें जागें झाल्यावर स्वप्नाचा शोध करावा तर जागेपणीं स्वप्नच नाहीसें होतें ! तसाच दोरीवर होणारा सर्पाचा भ्रम. भ्रम असतो तोंपर्यंत भ्रमाचा शोध कसा लागणार ? व भ्रम गेल्यावर तो भ्रम कोठें पाहावयाचा ? त्याप्रमाणें अज्ञान आहे तोंपर्यंत अज्ञानाचा शोध लागत नाहीं; व ज्ञानानें तें दूर झालें म्हणजे अज्ञानच रहात नाहीं. म्हणून अज्ञानाचा शोधच करण्याची जरूर नाहीं.

तें कसें जाईल याचा शोध करावा. जेवणाचे वेळीं हे तांदूळ कोठून आले, कोण्या शेतांत पेरले, अशी चिकित्सा केल्यानें कांहीं भूक जात नाहीं; तर चुपचाप जेवून घ्यावें. तसेंच, वस्त्रास डाग जर लागला, तर तो कसा लागला,

## योगप्रभाव



कोणी लाबला, कां लावला, इत्यादि शोध करण्यांत अर्थ अर्थ नाही; धुवून काढला म्हणजे झाले. त्याप्रमाणेच अज्ञान कोठून आले, याचा शोध न करितां त्याच्या नाशाचा उपाय करावा, भगवान् म्हणतात- जीव अज्ञानानें पापपुण्य आपल्यावर ओढून घेतात; व परमेश्वर घेत नाही; म्हणून तो जीवाहून वरिष्ठ आहे.

### ईश्वराचें वरिष्ठत्व

शिष्य :- बद्धजीवापेक्षां परमेश्वर वरिष्ठ असेल; पण मुक्त जीवापेक्षां तो कसा वरिष्ठ होईल ? कारण मुक्त जीवांचें अज्ञान गेलें असतें.

गुरु :- ह्याचें उत्तर माण्यकार सांगतात. मुक्त-जीवांना आज जरी बंधन नाही तरी पूर्वीं होतें व आज ते मुक्त झाले. पण ईश्वरामध्ये हें बंधन केव्हांच नव्हतें. असें बंधन ईश्वराला पूर्वीं होतें व नंतर तो मुक्त झाला असें मानलें तर, प्रत्येक कल्पांत वेद नवीन झाले पाहिजेत. कारण ज्या ज्या कल्पांत मुक्त जीव आहेत, त्या त्या कल्पांत त्यांना मुक्त होण्यास एकच वेद कामी पडले. प्रत्येक कल्पांत वेद नवीन झाले नाहीत. ईश्वर जर नित्य मुक्त नसता, तर त्याचें वचन (वेद) फारसें प्रमाण झालें नसतें. परंतु परमेश्वरास केव्हांच अज्ञान झालें नाही. गीतेंतही भगवान् असेंच म्हणतात-

## ईश्वर प्रकरण



ज्ञानेन तु तदज्ञानं येषां नाशितमात्मनः ।

तेषामादित्यवज्ज्ञानं प्रकाशयति तत्परम् ॥१६॥

(गीता अ. २)

ज्ञानाचे योगाने ज्यांचें अज्ञान नष्ट झालें आहे, त्या मुक्त जीवांचें ज्ञान सूर्याप्रमाणें ब्रह्माला प्रकाशित करतें; म्हणजे त्या ज्ञानाच्या योगानें ते ब्रह्म होतात. म्हणून मुक्तजीवांपेक्षाही ईश्वर वरिष्ठ आहे.

शिष्य :- मुक्तजीवांनाच ईश्वर कां म्हणू नये ?

### ईश्वर एकच

गुरु :- मुक्तजीवांनाच ईश्वर म्हणावें तर ते एक कीं अनेक ? मुक्तजीव जर एक मानला तर बद्ध जीव एक कीं अनेक ? बद्ध जीव जर एक मानला तर सगळे मुक्त झाले पाहिजेत. मग बद्ध एक व मुक्त अनेक झाले तर त्या अनेक मुक्त जीवांत एक मुख्य मानला पाहिजे कीं, ज्यांच्यांत सर्व बद्ध जीव मिळतील. व तसा एक मुक्त जीव घेतला तर तो असा पाहिजे कीं, त्याला पूर्वीं कधींच अज्ञान नव्हतें. मग तोच नित्य मुक्त जीव म्हणा कीं ईश्वर म्हणा.

योगवसिष्ठांत ईश्वरालाच नित्य मुक्तजीव म्हटलें आहे. किंवा बद्ध एकच व मुक्तही एकच मानला तर एक मुक्त झाल्यानें सगळेच जीव मुक्त व्हावेत. असें झालें तर पूर्वीं व्यासादिक मुक्त होऊन गेलेच आहेत;



## योगप्रभाव



आतां आपण मुक्त होण्याची धडपड कशाला करावी ? देहासच आत्मा मानणें हें अंतःकरणांत असलेल्या कमी-पणामुळें होतें. उत्तम वेदांतांत ह्याला जीवाभास म्हणतात. घटाच्या भेदानें पाण्याचा भेद होतो ; म्हणजे पाणी एकच ; परंतु घट निरनिराळे असल्यामुळें पाणी निरनिराळें दिसतें. त्याप्रमाणें आपण न्यूनपणा घेतों तेव्हां आपण अनेक झालों असें वाटतें. म्हणून मुक्तजीव हा एकच आहे. बद्ध जीव मुक्त होऊन मिठाचा खडा समुद्रांत विरघळून जातो त्याप्रमाणें नित्य मुक्तांत मिळतात. पण समुद्र जसा एक असतो तसा नित्य मुक्त एक घेतला पाहिजे. व मुक्ताच्या हातून बद्ध मुक्त झाला पाहिजे. म्हणून ज्याच्यांत तुम्हीं सर्व मिळणार असा एक नित्य मुक्त जीव घेतलाच पाहिजे. तोच परमेश्वर होय. आतां मुक्तजीव अनेक मानले व ईश्वर न मानला तर सर्व मुक्तजीव सारखेच झाले. मग एकाची इच्छा सृष्टि करावयाची झाली तर दुसऱ्याची इच्छा न करण्याची होईल. मग एकमेकांत द्वेष उत्पन्न होऊन त्यांच्यांत लढाई लागेल. व हे धर्म जीवाचे होत. म्हणून ते सर्व जीवच होतील ! याकरितां एक कोणी तरी वरिष्ठ मानलाच पाहिजे. हा झाला वेदांतवाद ;

सांख्यांच्या दृष्टीनेंही प्रकृतिपुरुषाचा संयोग परमेश्वरावांचून होत नाही.

मत्तः परतरं नान्यत् किंचिदस्ति धनंजय ।

## ईश्वर प्रकरण



मयि सर्वमिदं प्रोतं सूत्रे मणिगणा ~~ईश्वरमजित~~

(गीता अ. ७)

ह्या श्लोकावर ज्ञानेश्वरमहाराजांनीं केवळ अद्वैतपर टीका केली आहे. ते म्हणतात— मणीही सोन्याचेच व सूतही सोन्याचेंच. सोन्याच्याच सुतांत सोन्याचे मणी ओवावे तसे माझ्यामध्ये सर्व जीव (जग) आहेत. यावरून सर्वापेक्षां ईश्वरच श्रेष्ठ झाला. त्याला कोणा शंकर, विष्णु, ब्रह्मा फार तर काय कुदळी, फावडे (कोणाच्या येथें कुदळी, फावड्याचीही देव समजून पूजा करितात.) या रूपांनं भजतात. परंतु ईश्वर एकच होऊं शकतो. अनेक मानणें शक्यच नाही. अशा प्रकारचा जो हा परमात्मा त्याच्याच सत्तेनें जड चैतन्याचा किंवा प्रकृतिपुरुष संयोग होतो. नोकराची जशी चाकरी असेल त्याप्रमाणें मालक त्याला पगार देतो. त्याप्रमाणें माया ही जीवाच्या कर्मानुसार ईश्वराच्या इच्छेनें जग निर्माण करते. ईश्वराच्या इच्छेनें सर्व होतें.

शिष्य :- ईश्वराला मनच नाही तर इच्छा कोठली आली ?

**ईश्वर सत्यसंकल्प**

गुरु :- या शंकेचें समाधान असें— ईश्वराला इच्छा नाही. त्याची इच्छा म्हणजे ईक्षण. ईक्षण म्हणजे सत्यसंकल्प.

## योगप्रभाव



ईश्वराची इच्छा ही ईश्वररूपच आहे. त्याच्या इच्छेनेच चांगले वाईट बनते. जीवाची इच्छा पदार्थानुसार असते; परंतु ईश्वराचें तसें नाही.

ईश्वर हा स्वयसंकल्प असल्यामुळे त्याच्या इच्छेनेच सर्व पदार्थ उत्पन्न होतात. आपणास जागेपणीं चांगले जेवण असले तर जेवावेसें वाटते. परंतु स्वप्नांत आपण वास्तूनानुकूल विषय उत्पन्न करितों. जागृतींत विषयानुसार वासना उत्पन्न होते. ह्यावरून जीवाची इच्छा पदार्थ व गुण ह्यांच्या अनुरोधानें चांगली वाईट होते. विज्ञान भिक्षु म्हणतात-

“ न हि स्वप्नदृष्टांतसमो उपायोऽस्त्यात्मदर्शने ”

योगवासिष्ठांत म्हटलें आहे-

स्वप्नसंभ्रमसंकल्पस्वानुभूतिपरंपरा ॥

प्रमाणान्यत्र मुख्यानि संबोधाय प्रदीपवत् ॥

ह्या वचनांचें तात्पर्य असे कीं, इच्छा आणि अनुभव हे जसे आत्मदर्शनाला मुख्य प्रमाण आहेत तसे प्रत्यक्षादि नाहीत. जीवाचें अज्ञान अनादि असल्यामुळे त्यांच्या त्यांच्या कर्मानुसारच प्रकृतीला सृष्टि निर्माण करावी लागते. किंवा परमात्म्याच्या इच्छेने प्रकृतीच जीवाच्या कर्मानुसारच जगत् बनते व ईश्वराची इच्छाही ईश्वररूप आहे हे वर सांगितलेंच आहे. यावरून प्रकृति ही ईश्वराचेंच रूप झाली.

येथें आपण नाटकाचें उदाहरण घेऊं. सूत्रधार नटीचें

## ईश्वर प्रकरण



रूप घेऊन नानाप्रकारचे खेळ करून दाखवितो. ते खेळ ज्यांचे त्यानें पैसे घेतले आहेत त्या लोकांच्या इच्छेनुसार असतात. त्याप्रमाणें प्रकृति ही एक नटीच आहे व ती ईश्वराचेंच रूप आहे. यांत मजा काय होते कीं, निमित्त व उपादनकारक हे एकच होतात.

### ईश्वरसिद्धिला शाब्द प्रमाण

शिष्य :- ईश्वरानें हें जगत् इच्छेनें केलें याला प्रमाण काय ?

गुरु :- ईश्वरानें हें जगत् इच्छेनें केलें याला वेदच प्रमाण आहेत. परमात्मा गीतेत म्हणतात—

मयाध्यक्षेण प्रकृतिः सूयते सचराचरम् ॥

हेतुनानेन कौंतेय जगद्विपरिवर्तते ॥१०॥ गी. ९

मी अध्यक्ष म्हणजे साक्षी असल्यामुळें प्रकृति निरनिराळें जगत् उत्पन्न करिते. यावरून ईश्वरी इच्छेनें जग झालें हें शाब्दप्रमाणानेंच कळतें. उदाहरण—‘घट’ कुंभार करितो, बुगडीं ही सोनारानें केली, हें ज्ञान आपल्याला अनुमानानें होतें; परंतु त्या कुंभारानें अगर सोनारानें नांव कळण्याला शाब्दप्रमाणच पाहिजे. हा घट जैराम कुंभारानें केला असें कोणीतरी आपल्याला सांगितल्या-शिवाय त्याचें नांव कळू शकत नाहीं. त्याप्रमाणें असत ईश्वरानें केलें हें आपल्याला लक्षांनीं कळेल, परंतु इच्छेनें.

## योगप्रभाव



केलें, हे कळण्याला शाब्दप्रमाणच मानिलें पाहिजे. तें शाब्दप्रमाण वेद हेच होत.

मात्र 'इच्छा' या शब्दाचा अर्थ येथें गौण इच्छा असा आहे. जसें, मृगजल-मृगजल हें भासतें सूर्यामुळेंच; परंतु सूर्याला तें ठाऊकही नसतें. बरें, सूर्य नसला तर मृगजल होतही नाहीं. दुसरें उदाहरण-दोरीवर सर्प; आपणांवर सर्पाची भ्रांति होत आहे हें दोरीला माहीत नसतें, तरी पण दोरी असल्यावांचून भ्रांतिही होत नाहीं. त्याप्रमाणेंच ईश्वरही जगत् उत्पन्न करण्याची इच्छा करीत नसून जगत होतें, परंतु त्याच्या शिवाय मात्र तें होत नाहीं. ह्यालाच गौण इच्छा म्हणतात. व म्हणूनच वरच्या श्लोकांत 'मयोध्यक्षेण' म्हणजे 'मी साक्षी असल्यामुळें' असे शब्द वापरले आहेत. असो. याप्रकारचा परमात्मा सर्वपेक्ष वरिष्ठ आहे व तो सर्वज्ञही आहे. आतां सर्वज्ञ म्हणजे काय हें पुढल्या सूत्रानें सांगतील-

### ईश्वर सर्वज्ञ

तत्र निरतिशयं सार्वज्ञबीजम् ॥ २५ ॥

गुरु :- या जगांत इंद्रियानें होणारें ज्ञान असो अगर इंद्रियानें न होणारें अतींद्रिय ज्ञान असो, त्याला एकापेक्षां एक उंचपणा आहे. व या उंचपणाला कांहींतर अवधि असली पाहिजे. अवधि-समाप्ति. जगांतल्या ज्ञानांत

## ईश्वर प्रकरण



कमी जास्तीपणा भासतो. झाडांना थोडेंसं समजतें, त्यापेक्षां मुंगीला जास्त समजतें, मुंगीपेक्षां हत्तीसारख्या पशूला जास्त शाहाणपणा असतो, हत्तीपेक्षां वानर कांहीं अधिक गोष्टी जाणतो व सर्व प्राण्यांत मनुष्य हा बुद्धींत श्रेष्ठ आहे. हा जो ज्ञानांत कमी जास्तपणा भासतो त्याला कारण चित्ताची एकाग्रता होय. व्यग्र चित्तानें ज्ञान होत नाहीं. जसजसें चित्त एकाग्र होतें तसतसें ज्ञान जास्त होतें. थोडेंसं चित्त कानावर एकाग्र केलें तर कानांतला नाद ऐकू येतो. ह्या चित्ताच्या भूमिका मागें सांगितल्या आहेत. ( पृष्ठ ६ पाहा. ) ज्या ज्या जीवाला अज्ञान जसें जसें दृढ असतें, तसें तसे त्याचें ज्ञान कमी असतें. खरोखर पाहिलें तर सर्वांत व्यापक पदार्थ कमी जास्ती कधींच असू शकत नाहीं, तो कमी जास्ती भासतो तो उपाधीमुळें. सगळ्यापेक्षां आकाश, हें व्यापक आहे. परंतु घरांतलें आकाश, हें घर व घट या उपाधीमुळें कमी जास्त असतें. मन हें आकाशापेक्षांही व्यापक आहे. व मनापेक्षांही ब्रह्म हें व्यापक आहे. ही व्यापकाची सीमा जशी ब्रह्मांत संपली, तशीच ज्ञानाची सीमा ईश्वरांत संपते म्हणून ईश्वर सर्वज्ञ आहे.

गीतेंत भगवान् अर्जुनाला असें सांगतात—

बहुनि मे व्यतीतानि जन्मानि तव चार्जुन ॥

तान्यहं वेद सर्वाणि न त्वं वेत्थ परंतप ॥५॥

(गीता -४)

## योगप्रभाव



यावरून देवांनीं आपला सर्वज्ञपणा व्यक्त केला आहे. अर्जुन हा देवाचा सखा होता. तरी सर्वज्ञ नव्हता. तुकाराम-महाराज म्हणतात—

सकल गुणसंपन्न । हें तों देवाचें लक्षण ॥

कोठें कांहीं कोठें कांहीं । एक आहे एक नाहीं ॥

सर्वज्ञता हें देवाचें लक्षण आहे.

शिष्य :— मुक्तापेक्षां (ज्ञान्यापेक्षां) परमात्मा सर्वज्ञ असतो काय ?

गुरु :— होय. परमात्मा हा ज्ञान्यापेक्षांही सर्वज्ञ असतो. मुक्त म्हणजे पूर्वी एके काळीं बद्ध असलेला जीव ज्ञान झाल्यामुळे मुक्त होऊन परमात्म्यांत मिळाला असतो. मिठाचा खडा जर समुद्रांत टाकला, तर त्याचा मीठपणा जाऊन तो समुद्रांत मिळून जाईल हें खरें, पण त्याला पुन्हा वर जाऊन पाऊसरूपानें मात्र पडतां यावयाचें नाहीं. तसा मुक्ताकडेही जगत् निर्माणसंबंध येऊं शकत नाहीं. याला प्रमाण

‘जगद्व्यापारवर्ज्यं प्रकरणादसन्निहितत्वाच्च’

(ब्र सू. अ. ४-४-१७)

जगद्व्यापार वर्ज्य करून मुक्त जीवाला सर्व शक्ति प्राप्त होतात. कारण मुक्तजीव परमात्म्यांत मिळून जातात निराळे राहात नाहीत.

## ईश्वर प्रकरण



श्रुतींतही ईश्वरच जगत्कर्ता सांगितला आहे. कारण मुक्त जो आहे तो आज मुक्त झाला काल नव्हता. या कल्पांत जो पहिले मुक्त झाला तो मागल्या कल्पांत मुक्त नव्हता. मग मागल्या कल्पांतली सृष्टि कोणी केली ? मुक्त जीवच जर जगत्कर्ता मानला तर त्यांच्या इच्छाही निरनिराळ्या होतील. मग एका ईश्वराने पांच ज्ञानेन्द्रिये व मन केले आहे तर दुसरा ईश्वर सहा ज्ञानेन्द्रिये व मन करील. एखादा ईश्वर कालच्या ईश्वराने केलेल्या सृष्टीचा नाश आजच करील. याप्रमाणे एकमेकांचे वचनही खोटे पडेल. म्हणून मुक्त जीवांना जगत् करण्याचा अधिकार मिळत नाही.

श्रुतिशास्त्राने ईश्वरच जगत्कर्ता सांगितला आहे. नास्तिकवादांतही सृष्टीचे एकएकच कारण घेतले आहे. कोणी शून्य हे कारण घेतात; कोणी स्वभावाला सृष्टि-कारण मानतात, व कोणी कालच जगत्कारण मानतात; पण ते जडाने सृष्टि होते म्हणतात. जड हे स्वतःच कांहीं करू शकत नाही, तर सृष्टि कशी करू शकेल ? आचार्य म्हणतात- 'न ह्यचेतनं चेतनेन विना स्वतंत्रं प्रवर्तते प्रवर्तयति वा' जड हे चेतनाच्या साहायावांचून कोणाला प्रवृत्त करीत नाही व स्वतः प्रवृत्तही होत नाही, म्हणून सर्वचेतन परमात्मा हा मुक्त जीवांहूनही श्रेष्ठ झाला. तुकाराममहाराज म्हणतात-



## यागप्रभाव



ऐसे तुम्ही काय झाले रे जाणते । देवाही परते तुका म्हणे ॥

परमात्मा हा मुक्त व बद्ध आत्म्यापेक्षांही श्रेष्ठ आहे.

शिष्य :- परमात्मा मुक्त व बद्ध आत्म्यापेक्षां श्रेष्ठ आहे हें आम्ही कबूल करितों. परंतु तो प्रकृतिलीन व ब्रह्मलोकास गेलेल्या लोकांपेक्षा मात्र वरिष्ठ नसेल. कारण त्यांच्या इच्छेनेच जगत् निर्माण होतें व त्यांना सुखही पुष्कळ आहे.

गुरु :- हीही शंका बरोबर नाही. कारण विदेहयोगी, प्रकृतिलीन योगी व ब्रह्मलोकास गेलेले यांना पुन्हां जन्म घेऊन बंध होतो; तसा ईश्वरास होत नाही. मागें झाला नाही व पुढें होणार नाही. पुढें होईल म्हणावें, तर मग मुक्तालाही पुढें बंध झाला पाहिजे; व असें होईल तर शास्त्र हें खोटें झालें. मग क्षणोक्षणीं मोक्ष व क्षणोक्षणीं बंध मानावा लागेल.

सांख्यसूत्रकार म्हणतात—

प्रात्याहिकक्षुत्प्रतिकारवत् तत्प्रतिकारचेष्टवत् पुरुषार्थत्वम् ।

म्हणजे रोज जेवावें व रोज भूक लागते. दृष्ट उपायानें जीव मोक्ष पावला तर क्षुधातृप्ति हाही पुरुषार्थच होईल. मग मोक्षाला जो पुरुषार्थ मानितात तो व्यर्थ होईल. एक वेळ दुःखनिवृत्ति झाली, तर पुन्हा दुःख होऊं नये, हाच खरा पुरुषार्थ होय. म्हणून ईश्वराला पुढेंही बंध

## ईश्वर प्रकरण



होणार नाहीं. भगवान् म्हणतात—

आब्रह्मभुवनालोकाः पुनरावर्तिनोऽर्जुन ।

मामुपेत्य तु कौतेय पुनर्जन्म न विद्यते ॥१६॥

(गीता अ. ८)

ब्रह्मभुवनादिक लोक ह्या सगळ्यांना पुनरावृत्ति होते, परंतु माझ्या भक्तांना मात्र पुनरावृत्ति होत नाहीं. तुकाराममहाराजही देवाला अशीच विनंति करितात.

अभंग

समचरण दृष्टि विटेवरी साजिरी ।

तेथें माझा हरि वृत्ति राहो ॥१॥

आणिक नलगे मायिक पदार्थ ।

तेथें माझी आर्त नको देवा ॥२॥

ब्रह्मादिक पदे दुःखाची शिरणी ।

तेथें चित्त झणीं जडों देशी ॥३॥

तुका म्हणे त्याचें कळलें आम्हां वर्म ।

जें जें कर्मधर्म नाशिवंत ॥४॥

शिष्य :— महाराज, परमेश्वराचे ज्ञानाला त्याला स्वतःला काय उपयोग होतो ?

ईश्वर व्रयालुत्व

गुरु :— मोठे जे असतात ते लोकांच्या हिताकरतांच असतात. वृक्षाचें फळ, नदीचें पाणी, गाईचें दूध ह्यांचा

## योगप्रभाव



तो वृक्ष, ती नदी व ती गाय, ह्यांना स्वतःला काय उपयोग आहे ? परंतु त्यांचे ते पदार्थ केवळ दुसऱ्याच्या उपकारा-  
करितांच आहेत.

सुभाषित-परोपकाराय फलंति वृक्षाः ।

परोपकाराय वहंति नद्यः ।

परोपकाराय दुभति गावः ।

परोपकाराय सतां विभूतयः ॥ १ ॥

म्हणून सगळ्यांपेक्षा मोठा जो परमेश्वर त्याच्या ज्ञानाचा उपयोग सर्व जनांवर अनुग्रह करण्याकरितां आहे. वर जे वृक्षादिक पदार्थ सांगितले, त्यांत व परमेश्वरांत दुसरा एक मोठा भेद आहे. वृक्षाची इच्छा नसली तरी लोक त्याला तोडून फळ घेतील. नदीचें पाणी आपल्या इच्छेनें पिऊं शकतील, तसेंच गाईचें दूधही जवरीनें काढू शकतील, परंतु परमेश्वराचे ज्ञान मात्र कोणी म्हणेल कीं जबरदस्ती करून घेतों तर तें मात्र होणार नाहीं. परमात्मा आपल्या कृपेनेंच जीवावर उपकार करितो.

शिष्य :- परमात्मा इतका दयाळू आहे, तर दुष्टांना दंड कां देतो ?

गुरु :- परमात्मा जसा भक्ताला ज्ञान देऊन त्याचा उद्धार करितो तसा दुष्टालाही त्याच्या हिताकरितांच दंड करितो. भक्त आपल्या हिताकरितां देवाची भक्ति करितो; परंतु परमेश्वर मात्र स्वतःच्या हिताकरितां भक्तावर कृपा

## ईश्वर प्रकरण



करीत नाही, तर भक्तावर कृपा करण्याची त्याची स्वयंभूच इच्छा असते. जरी तो दुष्टांना दंड करितो, तरी त्याचे दुर्गुण जावेत म्हणून दयेने दंड करितो. दुःख व्हावे या हेतूने शत्रु समजून दंड करित नाही. आईच्या रागावण्यांत मुलाच्या हिताची कळकळ असून अंतःकरणांत जसे त्याच्याविषयी प्रेम असते तशीच दुष्टाबद्दल परमेश्वराच्या अंतःकरणांत त्याला दंड करितांना दया असते. येथे स्पेन्सरच्या मताचेही खंडण झाले. स्पेन्सर म्हणतो “ त्याधीपणा व दयाळूपणा हे परस्पर विरुद्ध आहेत. ”

शिष्य :- परमेश्वर इतका दयाळू आहे तर त्याने आत्माला दंड न करितां मागल्या जन्माची आठवण द्यावी, म्हणजे आत्मी पाप करणार नाही.

गुरु :- ही शंका शुष्क आहे, हें समजण्याकरितां आपण प्रचारांतलेंच उदाहरण घेऊं. तीन तीन वेळ जेलची शिक्षा भोगलेले जे अपराधी आहेत, त्यांना भोगलेल्या शिक्षेची आठवण असतेच, तरी ते पुन्हां अपराध करितातच. म्हणून ईश्वर हा दयेनेच दंड करितो.

पापाची वासना जर आपल्याला कमी करावयाची आहे तर ती शास्त्राच्या रीतीनेच कमी केली पाहिजे. मागच्या जन्माच्या आठवणीने ती कांहीं कमी होत नाही. आईचे जवरीने दूध काढिले असतां, अगर झाडाचे फळ

## योगप्रभाव



जबरीनें तोडलें असतां, जसें गाईला दुःख होते, किंवा झाड कदाचित् नाश पावतें; तसें ईश्वराला कांहीं दुःख होत नाहीं, किंवा तो नाशही पावत नाहीं. ईश्वरापेक्षां कमी शक्तीचा कोणीच त्याचा नाश करूं शकत नाहीं. जास्त शक्तीचा कोणी नाश करील असे मानलें तर तोच परमेश्वर. म्हणून परमेश्वराची कृपाही जीवांवर स्वयंभूच आहे. भगवान् म्हणतात—

तेषामेवानुकंपार्थमहमज्ञानजं तमः ॥

नाशयाम्यात्मभावस्थो ज्ञानदीपेन भास्वता ॥११॥

(गीता-१०)

अज्ञानी जीवावर कृपा करावी म्हणून आपल्या ज्ञानदीपाच्या योगानें मी त्याचें अज्ञान नाहीसें करितों. म्हणून परमेश्वराचे ज्ञानाचा उपयोग दुसऱ्याचे अनुग्रहा-करितांच आहे. तुकाराममहाराज म्हणतात—

॥ अभंग ॥

काय वाणूं आतां न पुरे ही वाणी ।

मस्तक चरणीं ठेवीतसें ॥ १ ॥

थोरीव सांडिली आपुली परीसें ।

नेणों शिवो कैसें लोखंडासी ॥ २ ॥

जगाच्या कल्याणा संतांच्या विभूती ।

देह कष्टवीती उपकारें ॥ ३ ॥

## ईश्वर प्रकरण



भूतांची दया हें भांडवल संतां ।

आपुल्या ममता नाहीं देहीं ॥ ४ ॥

तुका म्हणे सुख पराचिया सुखें ।

अमृत हें मुखें स्रवतसे ॥ ५ ॥ (तु. गा.)

संतांच्या विभूती जर जगाच्या कल्याणाकरितां  
रात्रंदिवस देह शिणवीत असतात तर सर्व संत ज्याचें  
भजन करितात त्या परमात्म्याचें ज्ञान, सर्व जीवांचें अनंत  
जन्मांचें दुःख नाहीसें करील यांत नवल काय ?

याप्रमाणें निर्गुणाचा विचार झाला. व निर्गुण  
परमात्मा सूत्रांत अशा रीतीनें प्रतिपादन केला आहे.

**आतां हेंच वर केलेलें प्रतिपादन सगुणपर  
लावून दाखवितात**

भगवान् श्रीकृष्णपरमात्म्याला अविद्याक्लेश कधींच  
नव्हता. कारण देह हाच आत्मा आहे, असें त्याला कधींच  
वाटलें नाहीं. अस्मिताक्लेशही त्याला नव्हता. कारण  
कृष्णदेहापुरतेंच जर त्याचें अनुसंधान असतें, तर अनंत  
ब्रह्मांडें त्याला आईला दाखवितां आलीं नसतीं. रागक्लेशही  
त्याला नव्हता. कारण यादवकुळांचा त्यानें स्वतःच नाश  
केला. त्याप्रमाणें त्याला द्वेषक्लेशही नव्हता. शिशुपाला-  
दिकांचा जेव्हां त्यानें वध केला, तेव्हां त्यांची  
ज्योति त्यानें आपल्या शरीरांत मिळवून घेतली. तसाच

## योगप्रभाव



अभिनिवेशक्लेशही त्याला नव्हता. गांधारीने जेव्हां त्याला शाप दिला, तेव्हां 'माते ! या शापाचीच मी वाट पाहात होतो.' असे शब्द त्याच्या तोंडांतून निघाले. यावरून त्याला मरणाचो भीतिही नव्हती. दुसरे, प्रयाणकालीं उद्धवाला ज्ञानाचा उपदेश करून ते आनंदाने निजधामास गेले. पुण्यकर्माचीही त्याला बाधा झाली नाही. कारण ते त्यांना स्वर्ग देऊं शकले नाही व गोपिकांशीं व्यभिचार वगैरे पापकर्माचीं फळे त्याला मिळालीं नाहीत; व त्यांत (कर्मांत) त्याची वासनाही राहिली नाही. हे वर सांगितलेले सर्व प्रकारचे क्लेश भगवान् श्रीकृष्णाला कोणत्याच काळीं झाले नाहीत. म्हणून तो भजनीय आहे. तुकाराममहाराज म्हणतात—

सगुणनिर्गुण दोन्ही ज्याचीं अंगें ।

तोचि आम्हांसंगें क्रीडा करी ॥ (तु. गा.)

सगुण व निर्गुण हे दोन्ही एकाच परमात्म्याची रूपे आहेत.

श्रीकृष्ण हे सर्वज्ञही होते. त्यांनीं सांगितलेली गीता सर्व शास्त्रांचें मूळ आहे. बरे ! सांदीपनी गुरुजवळून त्यांनीं हें ज्ञान संपादन केलें म्हणावें, तर 'सूर्याला ज्ञान सांगितलें' असें त्यांनीं गीतेंत म्हटलें आहे. म्हणून भगवान् श्रीकृष्ण हे सर्वज्ञ असून स्वतःसिद्ध सर्वांचे (जगाचे) गुरु आहेत. आतां ईश्वर हा जगद्गुरु कसा आहे हें पुढल्या सूत्रानें

## ईश्वर प्रकरण

सांगतील.

(ता. २०-१०-१९०७)

स एष पूर्वेषामपि गुरुः कालेनानवच्छेदात् ॥ २६ ॥

ईश्वर सर्व जगाचा गुरु

गुरु :- मागच्या सूत्रांत सिंहावलोकनन्यायाने ज्ञानाची अवधि ईश्वराच्या ठिकाणीं संपते म्हणून तो सर्वज्ञ आहे असें सांगितलें. म्हणून तोच सर्वांचा गुरु होण्यास योग्य आहे असें अनुमानाने सिद्ध होतें.

न्यायशास्त्रांत ईश्वर जगाचा कर्ता आहे एवढेंच सांगितलें आहे. योगशास्त्रांत ईश्वराचे ऐश्वर्यादि योग चांगले रीतीनें सांगितले आहेत.

यः सर्वज्ञः स सर्ववित् यस्य ज्ञानमयं तपः (मुं. १-१-९)

अशी श्रुति आहे. याचा अर्थ जो सर्वज्ञ आहे त्यालाच सर्व कळतें व असा एक परमेश्वरच आहे. श्रुति म्हणते त्या परमात्म्याचें ज्ञानमय तप आहे. पुन्हां दुसरी श्रुति म्हणते कीं, “स तपस्तप्त्वा” परमेश्वराने तप केले.

शिष्य :- परमेश्वराचें तप ज्ञानमयच कां असावें ? तें कर्ममय होऊं शकत नाहीं काय ?

गुरु :- परमेश्वराचें तप कर्ममय होऊं शकत नाहीं. कारण त्याला फळ देणारा दुसरा कोणीच नाही. त्याचें तप उपासनामयही संभवत नाही. कारण त्याच्यापेक्षां बलवान्



## योगप्रभाव



कोणीच नाही. तर परमेश्वराच्या ठिकाणीं ज्ञानमय तप संभवतें. कारण ज्ञान स्वतःचें स्वतःलाच असतें. ह्या त्याच्या ज्ञानमय तपाचें फळ जीवांचे अनुग्रहार्थ आहे हें मागें सांगितलेंच आहे (पृ. १४). असा हा परमात्मा सर्व जगाचा गुरु होय. जो सर्वज्ञ असतो तोच गुरु होण्यास पात्र असतो. आणि मागचे जे मोठेमोठे आचार्य व गुरु झाले त्यांचा गुरु तो परमात्माच आहे. कारण सर्वज्ञावांचून शब्दप्रमाण पक्कें होत नसतें.

शिष्य :- सर्वज्ञ कोणी आहे हें कोणत्या प्रमाणानें कळतें ?

गुरु :- सर्वज्ञ कोणी आहे हें प्रत्यक्षादि प्रमाणांनीं स्पष्ट दिसत नसलें तरी अर्थापत्तिप्रमाणानें तें कळतें. इतर अल्पज्ञ आहेत म्हणून सर्वज्ञ असा कोणी तरी असला पाहिजे.

स्वामी विवेकानंद म्हणतात,  
सर्वज्ञाची कल्पना केल्याशिवाय नीतीचा कित्ता घेतां येत नाही.

कोणताही धर्म ध्या, मग तो हिंदु असो, मुसलमान असो, ख्रिस्ती असो; किंवा कोणताही संप्रदाय ध्या; त्यांत जे ज्ञान झालें तें ईश्वरापासूनच आलें अशी सर्वांची समज आहे.

बौद्ध ( नास्तिकवादी ), सांख्य व मीमांसक ( हे दोन आस्तिक वादी ) हे तिघे मतवादी खेरीज करून बाकी

## ईश्वर प्रकरण



सगळे ईश्वर मानतात. चार्वाकांचे मत ध्यावयाचे नाही. कारण हे लोकायतिक आहेत. लोकायतिक म्हणजे लोकांना माहित असलेल्या नेहमींच्या प्रपंचरहाटीच्या गोष्टी जसे खाणे, पिणे, वगैरे-त्याच त्यांनी सांगितल्या आहेत. धर्म त्यांनी मुळीच सांगितला नाही.

बौद्धधर्म हा नास्तिकवादी आहे. या धर्मातले लोक समजतात की, बुद्धाला जे ज्ञान झाले ते ध्यान करितां करितां कोणा एका स्थितीत गेल्यामुळे झाले. जगांतल्या रीतीने झाले नाही हे मात्र खास. बुद्ध म्हणतो, ते ज्ञान मला स्फुरले. ईश्वरापासून कांहीं झाले नाही. असे जरी घेतले तरी त्याला ज्ञान झाले ते जडापासून झाले नाही हे खचित. तर ते चेतनापासूनच झाले असे म्हटले पाहिजे. ह्या मताचे जे अनुयायी आहेत ते शून्यवादी आहेत, व त्यांना माध्यमिक म्हणतात. त्यांच्या तर्काला हे ज्ञान घेतां आले नाही म्हणून त्यांनी शून्य आहे असे ठरविले.

दुसरे काही अनुयायी आहेत ते विज्ञानापासून म्हणजे बुद्धापासून जग उत्पन्न झाले असे मानतात. व दुसरे आणखी काही नास्तिकवादीही आहेत. परंतु बुद्धांनी नीतीचा सिद्धांतमात्र खरोखर ध्यानाच्या स्थितीतच शोधला. त्याने ईश्वर हे नांव दिले नाही तरी तो असे म्हणतो की, ज्यापासून सर्व ज्ञान येते असे एक कारण आहे. बुद्ध हा अवतार होता हे मागे सांगितले आहे म्हणून त्याचे सगळेच ज्ञान

## योगप्रभाव



तर्काचें नाहीं हें खचित्.

आत्मां जैन म्हणजे आर्हतमत घेऊं. त्यांचा मुख्य जो तीर्थंकर तो स्वयंज्ञानी होता असें ते मानतात. पण सामान्य अधिकाऱ्यांना ते स्वयंज्ञानी मानीत नाहीत. त्यांचें म्हणणें तीर्थंकरालाच फक्त स्वयंज्ञान झालें. व तें जडापासून झालें नाहीं हें मागें ठरलेंच आहे. तर तें चेतनापासूनच झालें असलें पाहिजे. त्याला त्यांनीं परमात्मा असें नांव दिलें नाहीं एवढेंच. परंतु त्यांनीं ईश्वर मानला नाहीं तरी सिद्धांत त्यांच्या गळीं आलाच. जें ज्ञान त्यांना ध्यान करून आलें तें वेदाशीं बहुतेक जुळतें, परंतु त्यांचें तर्काचें ज्ञान मात्र घेण्यासारखें नाहीं.

शिष्य :- यवन धर्मात कोणकोणते धर्म येतात ?

गुरु :- यवनधर्मात मुसलमान, ख्रिस्ती, हिब्रू वगैरे धर्म येतात. या यवनमताविषयीं शुक्रनीतींत एक श्लोक आहे. तो असा-

ईश्वरः कारणं यत्राऽदृश्योस्ति जगतः सदा ॥

अर्थ- ईश्वर अदृश्य आहे, तो कोणालाच दिसला नाहीं. असा जो परमेश्वर तोच जगाचें कारण आहे. व पापपुण्याच्या समजुती त्यांच्यांत श्रुतिस्मृतिवांचून निर-  
निराळ्या असतात. बायबल व कुराण यांतही सर्व जगताचें कारण कोणी तरी अदृश्य, अखंड व नित्य आहे, असें सांगितलें आहे. मुसलमान समजतात महम्मद पैगंबराला

## ईश्वर प्रकरण



परमेश्वराचे शब्द ऐकू आले. ख्रिस्ती लोक मानतात कीं, येशूख्रिस्ताला बापानें ( ईश्वरानें ) ज्ञान सांगितलें. हिब्रू लोक मानतात कीं, मूसा पैगंबराला ईश्वरानें दहा आज्ञा सांगितल्या. या यावनमतांत देखील ईश्वरानेंच ज्ञान सांगितलें असें मानतात.

आतां आर्यमतांतही मीमांसा व सांख्य हे मतवादी ईश्वर न मानणारे आहेत. त्यांत सांख्याची खुबी निराळीच आहे. ते म्हणतात, कपिलाला आपोआपच ज्ञान उत्पन्न झालें. तें चेतनापासूनच झालें असलें पाहिजे. त्याला ते ईश्वर म्हणत नाहीत, एवढेच.

आतां मीमांसक हे कर्मवादी आहेत. त्यांना वेद प्रमाण आहेत. परंतु यांचें म्हणणें एक निरपेक्ष नाद (स्फोट) उठला व तो अर्थयुक्त आहे. यालाच ते वेद म्हणतात. व त्याला अनादि मानतात. श्रुतिप्रामाण्य—

‘निरपेक्षोपरवः’ उदाहरण— “ईशावास्यमिदं सर्वम्” परंतु हे मंत्र निरर्थक नाहीत. त्यांना अर्थ आहे. शब्द व अर्थ यांचा नित्य संबंध असतो. येथें ही मजा आहे कीं मीमांसक हे वेद मानतात—ते अनादि मानतात, व जीवही अनादि मानतात. परंतु नाद मात्र निरपेक्ष मानतात. पण अर्थवत्ता बुद्धिमत्तेवांचून कशी संभवेल ? म्हणून बुद्धिमान असा कोणीतरी असला पाहिजे. ह्या मतापुरते यवनच यांच्याहून उंच आहेत. कारण ते ईश्वर मानतात. परंतु यवनांचें मत

## योगप्रभाव



आर्यमतापेक्षां मात्र उंच नाही. जडापासून वेद आले व ते अर्थयुक्त आले हे म्हणणेंच संभवत नाही म्हणून ईश्वरापासूनच वेद आले हे म्हणणें योग्य दिसतें. निदान जगाच्या बाहेरून तरी वेदाचें ज्ञान आलें असें मानावें लागतें. सांख्यांतही कपिल स्वयंज्ञानी होते असें मानतात.

सारांश, सर्वज्ञ असा कोणी तरी घेतल्याशिवाय कोणत्याच धर्मांत सोय लागत नाही.

### ज्ञानदाता ईश्वरच

आतां संप्रदायाकडे वळूं. अर्वाचीन संप्रदायांत नाथ, आनंद वगैरे आहेत. यांत नाथ संप्रदायांतील पुरुष आदिनाथापासून ज्ञान आलें असें समजतात व आदिनाथ म्हणजे शंकर यांना ज्ञान कसें आलें हा प्रश्न यांना मुळींच नाही. कारण शंकरालाच ते ईश्वर समजतात. दुसरे संप्रदायी आदिनारायणालाच आदिगुरु मानून तोच सर्वज्ञ ईश्वर आहे असें मानतात.

अलीकडचे आनंदमार्गी लोक दत्तात्रेयाला गुरु मानून त्याला स्वयंसिद्ध ज्ञान होतें व तेथून हे ज्ञान प्रगट झालें असें म्हणतात. मानभाव म्हणतात, परमेश्वरापासूनच हे ज्ञान प्रगट झालें. बल्लभसंप्रदायी म्हणतात, कीं विष्णु-स्वामीला परमेश्वरानें ज्ञान दिलें. रामानुजसंप्रदायी रामानुजाला परमेश्वरानें ज्ञान दिलें असें मानतात.

## ईश्वर प्रकरण



चैतन्यसांप्रदायी कृष्णचैतन्य हा श्रीकृष्णाचा अवतार असून स्वयंज्ञानी होता असें मानतात. माध्वसांप्रदायी ईश्वरापासूनच ज्ञान आलें असें मानतात. निंबार्काला ईश्वर प्रसन्न होऊन त्यानें ज्ञान दिलें असें निंबार्कसंप्रदायी म्हणतात. शांकरमतानुयायी हे सर्वांचा गुरु आदिनारायण किंवा आदिनाथ असून दोघेही एकच आहेत व तेच ईश्वर आहेत असें मानतात. मुकुंदराजांनीं विवेकसिंधूच्या शेवटल्या अध्यायांत ईश्वरच गुरु आहे व सर्वज्ञ आहे असें म्हटलें आहे. श्रीज्ञानेश्वरमहाराजांनींही आपली परंपरा सांगतांना आदिनाथ शंकरापासूनच हें ज्ञान प्राप्त झालें असें म्हटलें आहे. ती ओवी—

क्षीरसिंधुपरिसरीं । शक्तीच्या कर्णकुहरीं ।

नेणों कै श्रीत्रिपुरारी । सांगितलें जें ॥१७५२॥ (ज्ञा. १८)

येथें तें ज्ञान केव्हां सांगितलें तो काल मात्र दिला नाही. तुकाराममहाराजांचे पूर्वज विश्वंभरबाबा यांना पांडुरंगानें प्रत्यक्ष येऊन नामाचा उपदेश केला असें तुकारामचरित्रांत म्हटले आहे. या (चैतन्य) सांप्रदायांत ईश्वरापासून ज्ञान झालें आहे असें मानतात.

आतां ब्रह्मसूत्राचे जे भाष्यकार आहेत त्यांच्याबद्दल विचार करूं—वत्सभाचार्याचें अणुभाष्य, गोविंद व भिक्षु यांचें भाष्य, रामानुजाचें श्रीभाष्य, शांकरभाष्य, बोधायनवृत्ति, लघु-भाष्य, पूर्णप्रज्ञभाष्य व निंबार्कभाष्य या सगळ्यांचा वेदावर

## योगप्रभाव



विश्वास पूर्ण असून वेदांना ते ईश्वरप्रणीत मानतात. वेदांचे ज्ञान भ्रमरूप कधीही नसतें. इतरांचें ज्ञान भ्रमरूप असतें. आतां आगमाचा विचार करूं—

पंचरात्रागम विष्णूनें सांगितला आहे. शाक्तागम शिवांनीं सांगितला आहे. तसाच सौरागम सूर्याचा आहे. या तिन्हीही आगमांत ईश्वरापासून ज्ञान आलें असें म्हटलें आहे.

आतां अति जडवादी म्हणतात कीं, जगाचें कारण अज्ञेय आहे. त्यांच्या म्हणण्याचा अर्थ असा कीं, तें कारण जड आहे किंवा चेतन आहे हें माहीत नाही. परंतु जगाची उत्पत्ति अज्ञेय कारणापासूनच होते तर मग त्यांच्या म्हणण्याप्रमाणें ज्ञानही तेथूनच झालें पाहिजे. आणि तें कारण जड म्हणजे अज्ञानमय मानलें तर त्यापासून ज्ञानाची उत्पत्तिही संभवत नाही. यावरून अनुमानानें असें ठरतें कीं, ज्ञान चेतनापासून म्हणजे ईश्वरापासूनच आलें पाहिजे. सर्व धर्मसमजुतीही अशाच आहेत. भेद इतकाच कीं, कोणी कुराण ईश्वरप्रणीत मानतील तर कोणी पुराण ईश्वरप्रणीत मानतील. मग तें खपो कोण्याही रूपानें. पण ज्ञान ईश्वरापासूनच येत असतें ही मात्र सगळ्यांचीच समजूत आहे. मग इतर धर्मसमजूतींत ते आपसांत भांडतील ही गोष्ट निराळी.

इतिहासाच्या दृष्टीनेंही वेद हे सर्वांच्या पूर्वीचे

## ईश्वर प्रकरण



आहेत. यावरून निदान वेदच ईश्वरानें सर्वांच्या पूर्वी केलें हें सिद्ध होईल. वेद व पुराण एकच. व्यासांनीं वेदाच्या चार शाखा केल्या. तशींच पुराणेंही १८ केलीं आहेत. मत्स्यपुराणांत म्हटलें आहे-

कालेनाग्रहणं मत्वा पुराणस्य द्विजोत्तमाः ।

व्यासरूपमहं कृत्वा संहरामि युगे युगे ॥

वेदाच्या उत्पत्तीनंतर कांहीं काल गेल्यावर लोक पूर्वीप्रमाणें पुराणांचें ग्रहण करणार नाहीत म्हणून युगा-युगाचे ठिकाणीं मी व्यासरूप धरून पुराणांचें स्थापन करितों (असें भगवान् म्हणतात). वेदांतही पुराण व इतिहास शब्द आले आहेत. शंकराचार्यांनीं पुराण इतिहास याचा अर्थ भारतादिक असा केला आहे. वेद व पुराण हे ईश्वरप्रणीत आहेत. सर्व धर्मांचें ज्ञान जगांतल्या जीवांना येणें शक्य नाही. तर ज्याला सगळें ज्ञान आहे असा कोणी तरी जगाहून निराळा असला पाहिजे व सर्व धर्मसमजूतीही अशाच आहेत. म्हणून आपल्यापेक्षां कोणी तरी मोठा (वरिष्ठ) असलाच पाहिजे. व आपल्यापेक्षां जो कोणी श्रेष्ठ असेल त्याचें कर्म व संज्ञा हें लक्षण आहे.

वैशेषिकांत म्हटलें आहे कीं-

संज्ञा कर्मत्वस्मद्विशिष्टानां लिङ्गम् ॥

आमच्यापेक्षां वरीष्ठ ज्ञानाचे जे पुरुष आहेत त्यांचें लिङ्ग म्हणजे अनुमापक कर्म आणि संज्ञा हे होत. अमक्या



## योगप्रभाव



औषधीनें अमका रोग जातो असें कोणी सांगितलें किंवा मंत्रानें सर्पविष उतरतें असें सांगितलें किंवा ग्रहशांतीनें पीडा निवारण होते, वगैरे वगैरे हे अनेक शास्त्रांतले सिद्धांत ज्यांनीं सांगितले त्यांना स्वतः ते औषधी, मंत्र वगैरे स्वतःच्या स्फूर्तीनें आले पाहिजेत, अगर ज्यांना ते तशा स्फूर्तीनें कळले त्यांजपासून मिळाले पाहिजेत. तर हे औषधादिक उपाय हें कर्म, व मंत्र वगैरे प्रयोग या संज्ञा ज्यांना कळल्या असे आपल्यापेक्षां कोणी विशिष्ट असले पाहिजेत. व त्यांना अनुभवानें किंवा स्फूर्तीनें तें ज्ञान असलें पाहिजे. किंवा त्यांनीं उद्योगाने तें मिळविलें असें घेतलें तरी जगांच्या कल्याणासाठींच त्यांनीं तें मिळविलें असल्यामुळें इतरांपेक्षां ते बुद्धीनें श्रेष्ठ होत असें ठरतेंच. म्हणून कर्म व संज्ञा हें वरिष्ठाचें लक्षण होय.

म्हणून श्रेष्ठानीं जें सांगून ठेविलें आहे कीं, ब्रह्मज्ञान हेंच श्रेष्ठ आहे व तें मिळविण्याला विषय सोडले पाहिजेत; कारण विषयांत सुख नाही-हें त्यांचें वचन आपण प्रमाण मानलें पाहिजे.

शिष्य :- जसे आपण विषय भोगतो तसे त्यांनींही भोगले, मग त्यांचें वचन प्रमाण कां मानावें ?

गुरु :- अरे, त्यांनीं विषय भोगले तरी त्यांत सुख नाही हें पाहून विषय सोडून दिले. यावरून ते विषयासक्त नव्हते. कारण जारपुरुष जारकर्मांत सुख नाही असें कधीं

## ईश्वर प्रकरण



सांगत नाहीं, पण श्रेष्ठ हे आपल्यास विषयांत सुख नाहीं, ते सोडावे असें सांगतात. यावरून ते विषयासक्त नव्हते. ते ब्रह्मज्ञान मिळविण्याच्या कामांत फार तत्पर राहिले. आळशी नव्हते. आळशी असते तर दुसऱ्यांनीं आम्हांला द्यावे असें सांगून दानाचेंच महत्त्व वर्णन केलें असतें. ब्रह्मज्ञान श्रेष्ठ आहे असें त्यांनीं कधींच सांगितलें नसतें. दुसऱ्याकडून दानधर्म घेऊन आपण स्वस्थ बसून खाणारे झाले असते. त्यांनीं ज्याअर्थी विषय सोडण्याला आपणास सांगितलें त्याअर्थी त्यांचें विषय निवृत्त झाले होते खास.

कांहीं लोक स्वतः चांगले आचरण करीत नाहीत; परंतु दुसऱ्याला सत्कर्माचा उपदेश करितात. असे लोक सुद्धां श्रेष्ठ पुरुषांचीं वचनें ऐकून तीं लोकांना सांगत असतात. परंतु ज्यांनीं तीं वचनें शोधून काढलीं ते सुद्धां वरिष्ठ असले पाहिजेत. लुकाराममहाराज म्हणतात, ज्यांना विषयाची चाड नसते, अशा संतांचेंच वचन मानावें. न्यायकुसुमांजलिकार उदयनाचार्य म्हणतात—

सापेक्षत्वादनादित्वाद्द्वैचित्र्याद्विश्ववृत्तितः ।

प्रत्यात्मनियमाद्भक्तेरस्ति हेतुरलौकिकः ॥

याचा भावार्थ असा कीं, हें जग विचित्र आहे व तें वैचित्र्य उपयोगाचेंही आहे. विषयांत सुख नसून विषय नाश पावणारे आहेत. परंतु जीवांची उडी विषयावरच आहे. व विषयांची त्यांना इच्छाही असते. ह्याचें कारण

## योगप्रभाव



त्यांची सुखाकडे असणारी प्रवृत्ति होय. परंतु मजा ही असते कीं, विषय व विषयसुखाची इच्छा या दोन गोष्टींत विषय नाश पावतात व सुखाची इच्छा मात्र तृप्त होत नाहीं. ह्यावरून विषयांच्या पलीकडे निर्विषय सुख असलें पाहिजे हें त्यांना कळत नाहीं.

जगांतल्या कोणत्याही गोष्टीला कारणाची अपेक्षा आहे. व तें कारण अनादि असलें पाहिजे. व जगांत विचित्रता आहे म्हणून कारण असलें पाहिजे. आकाश पोकळ आहे, व पृथ्वी भरीव आहे; हें जाणणारा कोणी तरी पाहिजे. व ही विचित्रता उपयोगी आहे हें बुद्धिमत्ते-शिवाय कळणार नाहीं. म्हणून कांही तरी अलौकिक शक्ति ही जगाचें कारण असली पाहिजे हें ठरतें. व अनेक धर्मांचे जे प्रवर्तक होऊन गेले त्या सर्वांच्या समजुतीही अशाच आहेत. आणि त्या कांहीं खुळचा (खोटचा) नाहीत. मोरोपंत म्हणतात—

तुझ्या बहुत शोधिले अधनिधो पदाच्या रजें ।

न ते अनृत वर्णिती बुधजनीं सदाचार जे ॥

असें शत न एक ते सतत बोलती मीच ते ।

प्रमाण न म्हणों जनीं उचित माझियां नीचते ॥ ३ ॥

(केका.)

श्वेताश्वतरोपनिषदांत अशी एक कथा आहे—

किं कारणं ब्रह्म कुतः स्म जाता जीवाम केन क्वच संप्रतिष्ठाः॥

## ईश्वर प्रकरण



अधिष्ठिताः केन सुखतरेषु वर्तमहे ब्रह्मविदो व्यवस्थाम् ॥१॥

(श्वे. अ. १)

सर्व ऋषीनीं एके ठिकाणीं बसून आपसांत शोध चालविला कीं, आम्ही कोण ? कोठून आलों ? आम्हांला सुखदुःखांत कोण घालतो ? व ह्या सर्व जगाचें कारण काय असावें ?

ते म्हणाले—

कालस्वभावो नियतिर्यदृच्छा भूतानियोनिःपुरुष इति चिन्त्यम्। संयोग एषां नत्वात्मभावादात्माप्यनीशः सुखदुःखहेतोः ॥२॥

म्हणजे काल, स्वभाव, नियति, यदृच्छा इत्यादि मंडळीपैकी एकही जगाचें कारण होण्याला योग्य दिसत नाही. काल जर कारण म्हणावा तर मेला मनुष्य काल कांहीं जिवंत राहू शकत नाहीं. स्वभाव जर कारण मानला तर तो कालावांचून राहू शकत नाहीं. नियति म्हणजे पूर्व कर्म जर कारण मानलें तर कर्म हें जड आहे; कारण फल देणारा दुसरा कोणी पाहिजे. यदृच्छा म्हणजे कोण्यातरी रीतीनें जग होत असेल असें जर कारण मानलें तर मरण व जन्म हे एकदम झाले पाहिजेत. पंचमहाभूतें म्हणजे सांख्यांची प्रकृति कारण मानली, तर ती जड आहे. या सर्वांचा संयोग कारण मानला, तर संयोग हा दुसऱ्याच्या उपयोगाकरितां असतो; स्वतःला त्याचा कांही उपयोग नसतो. याला प्रमाण “ संघातपरार्थत्वात् ” हें वचन आहे.

## योगप्रभाव



आत्मा म्हणजे जीव जर कारण मानला तर त्याला सुख-दुःख होतें, म्हणून तो अनीश आहे. अशा प्रकारें कोणतेंच त्यांना जगाचें कारण समजेना, तेव्हां-

ते ध्यानयोगानुगता अपश्यन्देवात्मशक्तिः स्वगुणैर्निगूढाम् ।

यः कारणानि निखिलानि तानि

कालात्मयुक्तान्यधितिष्ठत्येकः ॥३॥ (श्वे. १)

या श्रुतींत सांगितल्याप्रमाणें त्या सर्व ऋषींनीं ध्यान करून पाहिलें असतां, त्यांना असें दिसून आलें कीं, वर काल, जीव वगैरे पदार्थ सांगितले, त्या सर्व कारणांचेही कारण कोणी तरी ईश्वर आहे. त्याच्या शक्तीनेच हें सर्व जग चाललें आहे. सारांश, सर्व धर्मसंस्थापक ध्यानयोगानेंच ईश्वर पाहतात व ईश्वर त्यांना आज्ञा देतो, व त्याप्रमाणें ते धर्माची स्थापना करितात.

विवेकानंदही म्हणतात कीं, “सर्व धर्मांच्या प्रवृत्ति ध्यानयोगापासूनच प्रगट होत आल्या. पण त्या प्रवृत्ति पाश्चात्य देशांत प्रचारांत नाहीं.”

वेदांत मात्र त्या आहेत. साख्यांत २५ तत्त्वे मानून कपिल हे स्वतःसिद्ध ज्ञानी होते असें मानलें आहे. योगांतही साख्यांप्रमाणेंच पंचवीस तत्त्वे मानलीं असून २६ वा ईश्वर मानला आहे. कारण ईश्वर मानल्याशिवाय जगाचें ज्ञानच होणें शक्य नाहीं. वैदिकमताप्रमाणें ब्रह्मा, विष्णु, महेश हे सर्वाहून वरिष्ठ आहेत.

## ईश्वर प्रकरण



विज्ञानभिक्षु म्हणतात- तो परमेश्वर ब्रह्माविष्णु-  
महेशांचा देखील गुरु आहे

पण हें मत मला बरोबर वाटत नाहीं. ब्रह्मदेवाला  
ईश्वरत्व व जीवत्व दोन्ही आहेत. श्रुतींत हिरण्यगर्भाला  
भूक लागली असतां तो विराटाला खावयास धांवला तेव्हां  
विराट भ्याला, अशी कथा आहे. क्षुधा व भय हे जीवाचे  
धर्म आहेत. ब्रह्मदेवाला भोगावर अभिमान असतो, तेव्हां तें  
जीवधर्माचें द्योतक आहे व जगत्कारित्वाच्या नात्यानें  
उपासना सांगितली ती ईश्वरधर्माची द्योतक आहे.  
हिरण्यगर्भावरही परमेश्वराची भावना करावी असें निरूपण  
आत्मपुराण व वृत्तिप्रभाकर यांत केलें आहे.  
तसेंच आकाश हें जड आहे, त्याच्या व्यापकत्वामुळ  
आकाशावर ईश्वराची भावना सांगितली आहे. अपय्या  
दीक्षित शिवतत्त्वविवेकांत म्हणतात-

क्वचित्कल्पे वेधाः क्वचिदपि हरिः क्वापि च हरः ।

एखाद्या कल्पांत ब्रह्मदेव पूर्वी उत्पन्न होऊन तो शिव  
व विष्णूस उत्पन्न करितो. एखाद्या कल्पांत शिव प्रथम  
उत्पन्न होतात व ते ब्रह्मदेव व विष्णु यांस उत्पन्न करितात.  
एखाद्या कल्पांत विष्णु प्रथम उत्पन्न होऊन नंतर ब्रह्मदेव  
व रुद्र यांना उत्पन्न करितात. असे हे तिघेजण कल्पाकल्पाचे  
ठिकाणीं परस्पर उत्पादक होतात, म्हणून वेदाचे जाणणारे  
या तिघांत भेद मानीत नाहीत.

## योगप्रभाव



अद्वैतकौस्तुभांत (तत्त्वानुसंधानाची टीका) ईश्वरच त्रिमूर्ति धारण करितो असें म्हटलें आहे. जगत्-कल्याणासाठीं परमेश्वर सृष्टि चालविण्याकरितां एक व भक्तांकरितां एक एक अशीं दोन रूपें घेतो. तसेंच ब्रह्मा, विष्णु, महेश हेही दोन प्रकारचीं रूपें धरणारे आहेत. म्हणजे ब्रह्मदेव सृष्टि उत्पन्न करितो-विष्णु पालन करितो व शंकर संहार करितो. उत्पत्ति करितो म्हणून ब्रह्मदेव रजोगुणी, पालन करितो म्हणून विष्णु सत्त्वगुणी, व संहार करितो म्हणून शंकर तमोगुणी असें म्हटलें आहे. हीं रूपें व गुण फक्त सृष्टिकार्याकरितां आहेत. उपासनेकरितां रूपें जरी तीन सांगितलीं तरी उपासना मात्र सत्त्वगुणाचीच सांगितली आहे. उपासनेंत तिन्ही देवांचीं शरीरें सत्त्वगुणी असतात. महिम्नांत म्हटलें आहे

तथापि स्मर्तृणां वरद परमं मंगलमसि ॥

जरी शंकर स्मशानांत राहतात तरी गावांत वैराग्य होत नाहीं म्हणून लोकांना वैराग्याचा बोध व्हावा या हेतूने राहतात. वास्तविक ते भक्तांना परम मंगल व सत्त्वगुणी आहेत.

शिष्य :- महाराज, सूतसंहितेंत विष्णूस तमोगुणी म्हटलें आहे व शंकरास सत्त्वगुणी म्हटलें आहे, भागवतांत विष्णूस सत्त्वगुणी व शिवास तमोगुणी म्हटलें आहे. शिव-पुराणांत विष्णूची निंदा केली आहे, व विष्णुपुराणांत

**पुराणांत शिव विष्णु निंदा कार्यब्रह्मदृष्टीने**

## शंकर, ब्रह्मा, विष्णु गुणचालक

- 204 -



## योगप्रभाव



ब्रह्मरूप आहेत. व भक्तांना उपासनेसाठीं सत्वगुण देणारे आहेत. या प्रकारचा श्रुतीनें वर्णन केलेला परमेश्वर हिरण्यगर्भाचे ठिकाणीं आहे, असें घेऊन चाललें तर त्या हिरण्यगर्भाला जीवधर्म सांगितले आहेत म्हणून ब्रह्मदेवाला ज्ञान होण्याला ईश्वराची अपेक्षा आहे. व ईश्वरानें ब्रह्मदेवाला उपदेश केला असें सांगितलेंही आहे. परंतु शंकर व विष्णु यांना मात्र गुरुच्या अपेक्षेवांचून ज्ञान होतें. महाभारतांत म्हटलें आहे कीं—

रुद्रो नारायणश्चैवेत्येकं सत्त्वं द्विधा कृतम् ।

लोके चरति कौंतेय व्यक्तिस्थं सर्वकर्मसु ॥

हे अर्जुना, रुद्र व नारायण ह्या ज्या दोन व्यक्ति आहेत ते एक सत्वच दोन्ही ठिकाणीं वांटून लोकानुग्रहासाठीं व्यक्तिस्थ होऊन एक नारायणरूपानें व एक शंकररूपानें त्रैलोक्यांत सर्व कर्मांचे ठिकाणीं हे ब्रह्मच सगुणरूपानें विचरत आहे. यावरून शंकर व विष्णु हे ईश्वर असल्यामुळें यांना गुरुशिवायच ज्ञान होतें. व शिवाचा व विष्णूचा कोणी गुरु होता असें पुराणांत सांगितलेलें दिसत नाही. आतां त्यांचा जो परस्पर गुरुशिष्यभाव दिसतो, तो केवळ लीलामात्र आहे. श्वेताश्वतरउपनिषदांत अशी श्रुति आहे कीं—

यो ब्रह्माणं विदधाति पूर्वं यो वै वेदांश्च प्रहिणोति तस्मै ।

## ईश्वर प्रकरण



तँहदेवमात्मबुद्धिप्रकाशं मुमुक्षुर्वै शरणमहं प्रपद्ये ।४

(इवे. ६-१८)

जो ब्रह्मदेवाला प्रथम उत्पन्न करून त्याला वेद (ज्ञान) देता झाला त्या सर्व रक्षण करणाऱ्या व आत्म-प्रकाश देणाऱ्या देवाला मी मुमुक्षु नमस्कार करितों. यांत विष्णु हा ब्रह्मदेवाचा गुरु आहे असें म्हटले आहे. परंतु ब्रह्मदेवानें शंकराला किंवा विष्णूला ज्ञान दिलें असें श्रुतींत व पुराणांत कोठेंच दिसत नाहीं. म्हणून ब्रह्मदेवापासून संप्रदाय कोणताच सुरू झालेला नाहीं, असें श्रुतीतच दिसतें. व आदिनाथ आणि आदिनारायण यांना संप्रदायाकरितां एकमेकांची जरूर लागली नाहीं हें भारतावरून दिसतें. ह्यावरून विज्ञानभिक्षूचें म्हणणें बरोबर दिसत नाहीं. कारण श्रुति व भारत यांच्या म्हणण्याच्याविरुद्ध आहेत.

शिष्य :- महाराज, एके ठिकाणीं असें म्हटलें आहे कीं, हिरण्यगर्भ हा समष्टिजीव असल्यामुळें शिवाचे व विष्णूचे उपासक जीव ब्रह्मलोकांस जातात व तो ब्रह्मलोकच त्यांना शिवलोक, विष्णुलोक किंवा ब्रह्मलोक अशा निरनिराळ्या रूपानें दिसतो. हें म्हणणें बरोबर आहे काय ?

गुरु :- हें म्हणणें अचिरादि मार्गानें जाणाऱ्या उपासकाविषयीं आहे. भक्ताविषयीं नाहीं. कारण 'तद्विष्णोः परमं पदम्' इत्यादि श्रुति असें सांगतात कीं, जीव जसा उपासनेनें ब्रह्मलोकास जातो तसाच तो विष्णुलोक व

## योगप्रभाव



शिवलोक येथेही स्वतंत्रतेने जातो व गमनागमन श्रुतिवरूनच जाणले पाहिजे. येथे अनुमानापेक्षां शाब्दप्रमाणच ग्राह्य आहे. अस्तु.

प्रारंभीच्या सूत्रांत 'स' आणि 'एष' हीं दोन विशेषणे आहेत. स म्हणजे तो व एष म्हणजे हा. तो ह्यावरून दूरचा व हा म्हणजे जवळचा पदार्थ असा बोध होतो. वरील सूत्रांत सः-तो-म्हणजे या सर्व ब्रह्मांडाचा चालक परमात्मा तो. एष म्हणजे आपल्या हृदयांतही (जवळच) तोच राहून स्फूर्ति देणारा आहे. असा परमात्मा दुरून ज्ञान देतो असें नाही, तर आपल्या हृदयांत त्याचे ध्यान केले म्हणजे तो आपल्यास स्फूर्ति देतो. कारण तो जवळच आहे. म्हणून तोच हा परमात्मा 'पूर्वेषां' म्हणजे ब्रह्मादिकांचा व कश्यपमरीच्यादिक प्रजापतींचाही गुरु आहे. 'कालेनानवच्छेदात्' तो कालाचे योगाने अनविच्छन्न म्हणजे बांधलेला नाही. परमेश्वर एव्हां उत्पन्न झाला, एव्हां त्याचा नाश होईल, असें कोणी पाहणारा नाही. कोणी पाहणारा असेल तर त्यालाच आम्हीं परमेश्वर म्हणू. म्हणून तोच सर्वांचा गुरु होय. परमेश्वराला उत्पत्तिनाश नसल्यामुळे त्याच्यावर काळाचा परिणाम घडत नाही. भगवान् गीतेत म्हणतात—

ईश्वरः सर्वभूतानां हृद्देशेऽर्जुन तिष्ठति ।

## ईश्वर प्रकरण



भ्रामयन्सर्वभूतानि यंत्रारूढानि मायया ॥

(गीता १८-६१)

अहं कृत्स्नस्य जगतः प्रभवः प्रलयस्तथा ।

मत्तः परतरं नान्यत् किंचिदस्ति धनंजय ॥

(गीता ७-७)

या गीतेंतील श्लोकांचा व वरील योगसूत्राचा चांगला  
मंळ पटतो. ज्ञानेश्वरमहाराज म्हणतात—

म्हणोनि ईश्वर गोसावी । तेणें प्रकृति हे नेमावी ॥

तिया मुखें राबवावी । इंद्रियें आपुलीं ॥

(ज्ञा. १८-१३१७)

भागवतांत म्हटलें आहे की,

नष्टे लोके द्विपराधावसाने महाभूतेष्वादिभूतं गतेषु ।  
व्यक्तेऽव्यक्तं कालवेगेन याते भवानेकः शिष्यते शेषसंज्ञः ॥

परसंख्या ही ब्रह्मलोकांत चालते. दोन परार्थ म्हणजे  
एक पर; इतका काल गेल्यावर जगत् नष्ट होतें. तेव्हां  
महाभूतें आदिभूतांत लय पावतात. तीं आदिभूतें अव्यक्तांत  
लय पावतात. अव्यक्त मार्येंत (प्रकृतींत) लीन होतें. व  
प्रकृति ईश्वरांत लय पावते. त्यावेळेस तूं ज्याला उपासक  
शेष असें म्हणतात— किंवा अशेष म्ह. सर्वदां पूर्ण—असा  
तूं परमात्मा उरतोस. या श्लोकावरून प्रलयांत परमात्म्याचें  
ज्ञान जागृत असतें असें दिसतें.

## योगप्रभाव



व वृत्तिप्रभाकरांत जें म्हटलें आहे कीं, ईश्वराचें ज्ञान सृष्टिकालीं उत्पन्न होतें व प्रलयकालीं नष्ट होतें आणि पुन्हा सृष्टि होण्याचे वेळीं उत्पन्न होतें त्याचेंही खंडण या श्लोकानें झालें. गीतेंतही असेंच वचन आहे—

सहस्रयुगपर्यंतमहर्षद्ब्रह्मणो विदुः ।

रात्रीं युगसहस्रां तां तेऽहोरात्रविदो जनाः ॥

(गीता - ८-१७)

म्हणजे हजारयुगेंपर्यंत ब्रह्मदेवाचा दिवस असतो. तेव्हां तो उत्पत्ति करितो व हजार युगांनंतर जगाचा प्रलय होऊन ब्रह्मदेवाची रात्र होते. ती रात्रही हजार युगांची असते. ती रात्र संपली म्हणजे ब्रह्मदेव पुन्हां जागृत होऊन सृष्टिकार्य आरभ करितो. ही जी कालाची गणना आहे ती करणारा कोणी तरी असला पाहिजे. कारण दोन परार्ध काल संपल्यानंतर जेव्हां महाप्रलय होतो, त्या प्रलयांत जर ईश्वराचें ज्ञान नष्ट झालें, तर गणना करणार कोण ? व पुनः जगाची उत्पत्ति करणार कोण ?

जगाची उत्पत्ति जीवांच्या कर्मानुसार मानावी तर ती जडांतून मानावी कीं चेतनांतून मानावी ? जडांतून उत्पत्ति मानतां यावयाचीच नाहीं. आतां राहिलें चेतन त्यांतून उत्पत्ति मानली तर मग ईश्वराचें ज्ञान नष्ट होत नाहीं हें आयतेंच ठरलें. यावरून प्रलयकालांतही त्या

## ईश्वर प्रकरण



ठिकाणीं परमात्मा राहतो हें गीता आणि भागवतावरून सिद्ध होतें.

भाष्यकारांचेही म्हणणें असेंच आहे. ते म्हणतात— या कल्पांत जसें ईश्वराचें ज्ञान कायम असतें, तसेंच तें कल्पाकल्पाचे ठिकाणींही जागृत असतें. आपलाही निद्रेचा अनुभव असाच आहे. वासना ही आधींच जड आहे. ती झोपेंत लीन झाल्यावर वेळेवर उठण्यास समर्थ कशी होईल ? झोपेंत ती स्वतः असमर्थ असते. तर परमेश्वरच तिला उठवितो. हा जर आपला रोजचा निद्रेचा अनुभव आहे, तर मग महानिद्रा जो प्रलय तेथेही तो परमात्मा जागृत राहून वासनेस उठवितो हेंच सिद्ध होतें. नित्य प्रलयांत सर्व गोष्टी आठवण ठेवण्याला वासना ही समर्थ असते, परंतु महाप्रलयांत त्या समर्थ वासनेलाही आठवण राहत नाही. म्हणून परमेश्वरच उत्पत्तिकालीं तिचें पुनरुत्थान करितो. या रीतीनें श्रुति, युक्ति व अनुभव यांनीं असें सिद्ध झालें कीं, परमात्मा प्रलयांत जागृत राहतो.

**भक्ति ही ईश्वराच्या कृपेनेंच उत्पन्न होते**

योगवासिष्ठांत म्हटलें आहे कीं,

यावन्नानुग्रहः साक्षाज्जायते परमेश्वरात् ।

तावन्न सद्गुरुः कश्चित् सच्छास्त्रामपि नो लभेत् ॥

## योगप्रभाव



म्हणजे जोंपर्यंत साक्षात् परमेश्वराचा अनुग्रह आपल्यावर होत नाही तोपर्यंत सद्गुरु किंवा सच्छास्त्र यांपैकी कोणाचाच लाभ होत नाही. अवधूतगीतेंतही असेंच म्हणतात.

ईश्वरानुग्रहादेव पुंसामद्वैतवासना ।

मनुष्याला ईश्वराच्या अनुग्रहानेंच अद्वैतवासना उत्पन्न होते. तशीच भक्तिही त्याच्याच कृपेनें उत्पन्न होते. भगवान् नारद म्हणतात—

मुख्यतस्तु महत्कृपयैव भगवत्कृपालेशाद्वा ।

असा हा परमात्मा सर्वांचा गुरु आहे. त्याचें ज्ञान सर्वकालीं जागृत राहतें. मुक्तजीवांचे जसे विदेहमुक्त व जीवन्मुक्त असे दोन भेद आहेत, तसा परमेश्वर हा नित्यमुक्त आहे. तो परमात्मा नित्यमुक्त असून मुक्तजीव हे त्याच्यांत मिळतात, म्हणून तो त्यांच्याहीपेक्षां श्रेष्ठ होय.

**मुक्तजीवांपेक्षां परमेश्वर श्रेष्ठ**

मुक्तजीवापेक्षां परमेश्वर श्रेष्ठ कसा तें सांगतो—  
मुक्तजीवांना गुणातीत म्हटलें आहे व भगवद्गीतेंत,

प्रकाशं च प्रवृत्तिं च मोहमेव च पांडव ।

न द्वेष्टि संप्रवृत्तानि न निवृत्तानि कांक्षति ॥

(गीता १४-२२):

## ईश्वर प्रकरण



असे गुणातीताचें लक्षण केलें आहे. प्रकाश म्हणजे ज्ञान, हें सत्वगुणाचें कार्य, प्रवृत्ति हें रजोगुणाचें कार्य आणि मोह होणें हें तमोगुणाचें कार्य; अशा या तीन गुणांमुळें निरनिराळ्या इच्छा उत्पन्न झाल्या असतां ज्ञानी त्यांचा द्वेष करीत नाही व त्या इच्छा निवृत्त झाल्या तर त्यांची अपेक्षाही करीत नाही. यावरून ज्ञान्याला म्हणजे मुक्ताला तिन्ही गुणांच्या वृत्ति उत्पन्न होणें चुकत नाही, परंतु परमात्म्याला मात्र हे धर्म केव्हांच उत्पन्न होत नाहीत. सृष्टिकालीं जेव्हां उत्पन्न होतात तेव्हां तो त्यांचा चालक असतो. म्हणून श्रुतींत उपासना ईश्वराचीच सांगितली आहे. मुक्तजीवांची सांगितली नाही. मुक्तजीव आणि परमेश्वर हे आत्मदृष्टीनें जरी एक असले, तरी जीवदृष्टीनें ते एक नसल्यामुळें भक्तीकरितां त्यांना ईश्वराचीच अपेक्षा आहे. व असें श्रुतिवचनही आहे.

यं सर्वं देवा नमंति मुमुक्षवो ब्रह्मावादिनश्च ।

म्हणजे तो ईश्वर सामर्थ्यवान् असल्यामुळें सर्व देव त्याला नमस्कार करितात, मुमुक्षु ज्ञान होण्यासाठीं त्याला भजतात व ब्रह्मनिष्ठ मुनी हे त्याची निरपेक्ष भक्ति करितात.

शिष्य :- परमेश्वराचा अवतार नुसता सत्वगुणीच नाही तर तमोगुणीही आहे; कारण तो जसें भक्तांचें रक्षण करितो तसा दुष्टांना मारतोही. तर दुष्ट हे तमोगुणी



## योगप्रभाव



असल्यामुळे त्यांना मारणें हें तमोगुणाशिवाय कसे होते ?

गुरु :- ही शंका बरोबर नाही. परमेश्वराचा अवतार जर तमोगुणी असतां तर त्याला मुक्ति देतां आली नसती. पण त्यानें असुरांस मुक्ति दिली आहे. सूर्याचा उदय झाला असतां, तो अंधकाराचा नाश करितो; म्हणून सूर्य तमोगुणी झाला काय ? तर, सूर्योदयानें अंधार जसा सहज नाश पावतो, तसा शुद्धसत्त्वानें जेव्हां परमेश्वर अवतार घेऊन येतो, तेव्हां तमोगुणाचा नाश होणें साहाजीकच आहे. ईश्वर हा गुणातीत असून अवताराच्या वेळीं शरीर धरतो तेंही शुद्धसत्त्वाचेंच धरितो. त्रिगुणाचें धरीत नाही. या ठिकाणीं योगसूत्रांत सांख्यांची— 'सत्त्वपुरुषान्यथाख्याति' म्हणजे ज्ञान सांगितलें.

शिष्य :- महाराज, प्रकृतीची साम्यावस्था असतांना त्यांतून ईश्वर सत्त्वगुणच कसा काढून घेतो ?

गुरु :- प्रकृतीची साम्यावस्था जेव्हां असते, तेव्हां तिला आदिप्रकृति म्हणतात. व त्यावेळेस परमेश्वरही गुणातीतच असतो, आणि त्याला अवतार घेण्याचीही तेव्हां जरूर नसते. पण सृष्टीच्या उत्पत्तिकालीं प्रकृतीचे गुण विषम होतात आणि ईश्वरालाही तेव्हांच अवतार घ्यावा लागतो. त्यावेळेस ईश्वर प्रकृतींतला सत्त्वगुण काढून घेतो. जसें ताक घुसळतांना रवी जोंपर्यंत ताकांत आहे, तोंपर्यंत आपण लोणी बाहेर काढून घेत नाहीं;

## ईश्वर प्रकरण



परंतु रवी बाहेर काढल्यावर मग आपण ताकांतलें लोणीही काढून घेतों. तें पुन्हां ताकात ठेवणें अगर न ठेवणें ही आपल्या खुषीची गोष्ट आहे. त्याप्रमाणें सृष्टीच्या उत्पत्तिकालीं प्रकृतीचे गुण विषम होतात तेव्हां त्यांतला सत्वगुण काढून घेण्यांत परमात्म्याला कांहीं अडचण पडत नाही.

प्रकृतीला आपला प्रकृतिपणा कायम ठेवण्याकरितां तीन गुणांची जरूर आहे; परंतु परमेश्वराला कांहीं प्रकृतींत सत्व ठेवावें अशी जरूरी नाही. प्रधानगौणतेकरितां ईश्वर तिच्यांत कांहीं सत्व ठेवीत असेल, पण घेतो सत्वच. परमेश्वराचें ज्ञान सर्वदा प्रमाणभूत आहे. व तो परमात्मा सर्वांचा गुरु आहे. पण येथें एक अडचण आहे, व त्यामुळें लोकांचा गैरसमज होण्याचा संभव आहे. पंचदशीच्या उपोद्घातांत अच्युतरायांच्या आर्या आहेत त्यांत ते म्हणतात  
ईशोपदिष्टबोधादेव विमुक्तिर्न तु क्वचिद्गुरुजात् ।

इति या निर्णोतमतिः प्रतिबंधोऽयं चतुर्थ ईषमितौ ॥१५॥

ईश्वराच्या उपदेशानेंच मुक्ति होते व गुरूच्या उपदेशानें होत नाही, अशी समजूत तत्पदार्थ समजण्याला प्रतिबंधक आहे.

म्हणून अशी चुकीची समजूत मात्र कोणी करून घेऊं नये. कारण गुरुपरंपरेनें जें ज्ञान येतें तें ईश्वरापासूनच येतें. व ईश्वराचें ज्ञान निर्भ्रम असतें यांत वाद मुळींच नाही. मग तेंच ज्ञान ज्या कोणाला त्यानें प्रथम सांगितलें

## योगप्रभाव



त्याच्यापासून परंपरेने निर्भ्रमच आले पाहिजे. अशा त्या ज्ञानाचा कोणी उपमर्द करू नये. कारण 'संत ज्ञानाचा कुरठा' या ज्ञानेश्वरमहाराजांच्या वचनाप्रमाणे ज्ञानाचे केवळ माहेर असे जे संत आणि गुरू यांचा अपमान केला तर स्वपुत्राचा अपमान केल्यामुळे पित्याला जसा क्षोभ होतो तसा सतांच्या उपमर्दाने ईशक्षोभ होऊन बुद्धीला प्रतिबंध होतो.

आत्मज्ञानांत ईश्वराचा व गुरू आणि संत यांचा म्हणजे मुक्तांचा उपदेश सारखाच आहे. याला दृष्टांत— आपल्या देहाला स्त्रीचा उपभोग स्वप्नांत होवो अगर जागृतींत होवो, केव्हांही झाला तरी रेतपतन झालेलं आपल्यास समजतं. परंतु काशींत आपणास कोणी कांहीं गोष्ट सांगितली असें स्वप्न दिसलं तर तो काशींतला मनुष्य कांहीं आपल्यास येथें दिसत नाही. त्याप्रमाणे आत्मज्ञान अति जवळचे असल्यामुळे संत, गुरू व ईश्वर या दोघांच्याही वचनाने होऊं शकतें. परंतु सृष्टीशीं आपला संबंध तितका निकटचा नसतो म्हणून जगत्स्वस्थंत मात्र ईश्वराचे वचनच प्रबल प्रमाण होय. म्हणून आत्मज्ञान हे प्रत्यक्ष ईश्वरानेच सांगितलं पाहिजे असें नाही; तर परंपरेने घेतलं तरी फलप्राप्ति सारखीच आहे. व श्रुतिमाताही असेच म्हणते—

यस्य देवे परा भक्तिर्यथा देवे तथा गुरौ ।

## ईश्वर प्रकरण



तस्यैते कथिता ह्यर्थाः प्रकाशंते महात्मनः ॥

(श्वे. उ. ६-२३)

असा जो परमात्मा सर्वाचा गुरु आहे त्याची भक्ति करणे इष्ट आहे. आतां त्या परमेश्वराला कोणत्या नांवांनीं आळवावे, कोणत्या मंत्राचा जप करावा ते पुढल्या सूत्रांत सांगतील.

(ता. २१-१०-०७)

॥ श्रीमत्सद्गुरु ज्ञानेश्वरमहाराज की जय ॥



तस्य वाचकः प्रणवः ॥ २७ ॥

शिष्य :- महाराज, काल परमेश्वर सर्वाचा गुरु आहे असें निरूपण झालें. पण त्या परमेश्वराचें कांहीं नांव आहे काय ? व त्याला जपण्याचा कांहीं मंत्र आहे काय ?

गुरु :- होय, त्या परमेश्वराला नांव आहे, असें आजच्या सूत्रांत सांगतात. “तस्य वाचकः प्रणवः” ॐ हें त्या परमेश्वराचें नांव आहे. कांहीं पदार्थ असे आहेत कीं, त्यांच्या अर्थाचें ज्ञान सविकल्पक होतें. सविकल्पक म्हणजे कल्पना करितां येते असें. जसें ‘खांब’ या शब्दानें खांबाचें ज्ञानही होतें व तो मनांतही आणतां येतो. म्हणजे त्याचें ध्यानही करितां येते. तसेंच ‘स्त्री’ या शब्दानें स्त्रीचें ज्ञानही होतें व ती मनांतही आणतां येते.

## योगप्रभाव



कांहीं पदार्थ असे आहेत कीं, शब्दानें त्यांचें ज्ञान होतें; पण ते वृत्तींत (मनांत) आणतां येत नाहीत. उदा.—‘काल’ म्हटलें म्हणजे काल = वेळ असा अर्थ मनांत येऊन त्यांचें ज्ञान होतें, परंतु ‘काल’ हा मनांत आणतां येत नाही. तसेंच ‘सुख’ या शब्दानें सुखाचें ज्ञान होतें, पण ध्यान होत नाही.

कांहीं पदार्थ असे आहेत कीं, शब्दानें त्यांचें ज्ञानही होत नाही व ध्यानही होत नाही. जसें—शशशृंग, वंध्यापुत्र—सशाला शिंग नसतें व वंध्येला पुत्र नसतो. या शब्दांत अर्थक्रियाकारित्व म्हणजे अर्थाच्या योगानें कांहीं कार्य निष्पन्न होणें—हें नसल्यामुळें ते शब्द व्यर्थ होत. ‘काळ’ शब्दाला अर्थक्रियाकारित्व आहे. तसें इतर पदार्थांचें त्यांच्या शब्दानें (नांवानें) ज्ञान व ध्यानही होतें. परमेश्वराचेंही तसेंच आहे. यावरून कांहीं पदार्थांचें शब्दानें नसतें ज्ञानच होतें, ध्यान होत नाही, कांहीं पदार्थांच्या नांवानें त्यांचें ज्ञान व ध्यान दोन्ही होतात व कांहीं पदार्थ शशशृंगादि असे आहेत कीं, शब्दानें त्यांच्या अर्थाचें ज्ञान होत नाही व ध्यानही होत नाही, असें ठरतें.

आतां परमेश्वराचें ज्याच्या योगानें ज्ञान होईल व ध्यानही करितां येईल असा एक शब्द आपल्यास पाहिजे आहे. तर ॐ हें परमेश्वराचें नांव असेंच आहे कीं, त्याच्या योगानें परमेश्वराचें ज्ञानही व्हावें व तो सगुण झाला

## ईश्वर प्रकरण



असतां ध्यानही व्हावें. नामाच्या योगानें दोन गोष्टी होतात. मनुष्य जवळ असल्यास त्याला हाक मारतां येते, व तो दूर असला तर मनांत त्याची आठवण होते. उदाहरण-कृष्णराव हें नांव घेऊ. कृष्णराव जवळ असेल तर आपणाला त्या नांवानें त्याला हाक मारतां येईल व तो दूर असेल तर त्या नांवानें त्याची मनांत आठवण होईल. त्याप्रमाणें ॐ या नांवानें सगुण परमेश्वरास आपण आळवूं शकतो व निर्गुण परमेश्वर हा निराकार म्हणजे सर्वरहित (सर्वाहून वेगळा) आहे असें आपल्यास याचें चिंतन करितां येतें.

ॐ च्या चिंतनानें निराकार परमेश्वराची आठवण राहते व तो निराकार आहे हें समजल्यानें अलिप्त आहे असें समजतें. व ॐ या नांवाच्या अर्थचिंतनानें म्हणजे जप केल्यानें तो अलिप्त आहे तरी तारण्याला समर्थ आहे असें कळतें. आकाश शब्दानें जसें त्याचें व्यापकत्व कळतें व घटांत घेतलें तर तें पाणी वगैरे आणण्याची क्रियाही करण्यास समर्थ आहे असा त्याचा अर्थ कळतो, त्याप्रमाणें ॐ हें नांवही परमेश्वराच्या सगुण व निर्गुण स्वरूपाचें ज्ञान करून देतें. त्याला प्रणव म्हणतात.

शिष्य :- महाराज, हें नांव ॐ (प्रणव) कसें आहे ? अग्नीचा व उष्णतेचा जसा संबंध आहे तसा ॐ चा व परमेश्वराचा कांहीं संबंध आहे काय ?



### ॐ व परमेश्वर यांचा सांकेतिक संबंध

गुरु :- ॐ या नांवाचा व परमेश्वराचा संबंध सांकेतिक आहे. संबंध दोन प्रकारचा असतो. सांकेतिक आणि स्वरूप. अग्नीचा व उष्णतेचा जो संबंध आहे तो स्वरूपसंबंध होय. तसा परमेश्वराचा त्याच्या नांवाशी संबंध नाही. तो केवळ सांकेतिक आहे. बस्तु व शब्द यांचा संबंध सांकेतिक असतो. उष्णता व अग्नि यांसारखा जर त्यांचा संबंध पक्का म्हणजे स्वरूपसंबंध असता तर अग्नि शब्द उच्चारल्याबरोबर आपलें तोंड पोळलें असतें. म्हणून कृष्णराव शब्दानें कृष्णराव शब्द व ती व्यक्ति यांचा संबंध संकेतानें दाखविला जातो. कृष्णरावाचा त्याच्या हात पाय इत्यादि अवयवांप्रमाणें त्याच्या नांवाशी स्वरूप-संबंध दाखविला जात नाही. तसें परमेश्वराचें ॐ हें नांवही सांकेतिक आहे. परंतु लौकिक नांवासारखें तें कांहीं कल्पित नाही. दगड, माती, खांब या नांवांप्रमाणें ॐ हें नांव नव्हे. लोक जसें कृष्णराव, विठ्ठलराव हें व्यक्तीचें नांव ठेवतात तसा संबंध ॐ या नांवाचा व परमेश्वराचा नाही. लौकिक रीति अशी आहे की, स्वतः ज्याचें नांव त्यानेच सांगितलें पाहिजे. नाही तर अपरिचितास तें कळत नाही. बरें, माझे नांव अमुक म्हणून सांगणारा जो असतो त्यानें कांहीं तें नांव स्वतःस ठेवून घेतलेलें नसतें. तें त्याच्या

## ईश्वर प्रकरण



मातापितरादि बडिलांनीं ठेवलेलें असतें.

परंतु परमेश्वराचे नांवाचा प्रकार अलौकिकच आहे.  
त्याला कोणींच नांव ठेवूं शकत नाहीं. कारण,

न त्वत्समोऽस्त्यभ्यधिकः कुतोऽन्यः (गी. ११-४३)

या गीतावचनाप्रमाणें त्याच्यापेक्षां कोणीच वरिष्ठ  
नाहीं. व त्याच्या कृपेबांचून त्याला कोणी ओळखीत नाहीं.  
परमात्मा गीतेंत म्हणतात -

न मे विदुः सुरगणाः प्रभवं न महर्षयः ।

अहमादिहि देवानां महर्षीणां च सर्वशः ॥२॥

(गीता अ. १०)

माझी उत्पत्ति देवऋषि जाणू शकत नाहीत. कारण  
ऋषि व देव या सर्वांच्या पूर्वी मी आहे. बापाची उत्पत्ति  
पुत्रास माहीत नसते. असा हा परमात्मा सर्वांच्या पूर्वी  
असल्यामुळें त्याची उत्पत्तिच कोणास माहीत नाही, मग  
नांव कसे ठेवू शकतील ? यावरून त्यानेंच आपल्यास ॐ  
हें नांव ठेवून घेतलें असलें पाहिजे. व त्यानेंच देवांना व  
ऋषींना आपलें नांव सांगितलें असलें पाहिजे. नाही तर  
कळलें नसतें. आतां ॐ हें नांव भगवंतानें आपल्यास केव्हां  
ठेऊन घेतलें हें कळत नाही, म्हणून तें अनादि आहे, असें  
समजणें बरें. परमेश्वरानें माझें नांव ॐ आहे असें सांगितले  
आहे, याला गीताच प्रमाण आहे.

ॐ इत्येकाक्षरं ब्रह्म व्याहरन्मामनुस्मरन् ॥



## योगप्रभाव



यः प्रयाति त्यजन्देहं स याति परमां गतिम् ॥१३॥

(गीता अ. ८)

ॐ हें एकाक्षरी ब्रह्म आहे. या नांवाचा जप करीत माझे जो स्मरण करील, तो परमगतीला जाईल. यावरून ईश्वरानेंच आपलें नांव ठेवून घेतलें आहे व मायबाप ठेवितात त्याप्रमाणें तें काहीं कल्पित नाही, तर यथार्थ आहे हे सिद्ध झालें. ईश्वराचा व त्याच्या नांवाचा संबंध हा पूर्वीचाच आहे. तो संकेतानें दाखविला जातो. ज्याप्रमाणें मुलाचा व बापाचा संबंध पहिलेच असतो, परंतु तो फक्त संकेतानें दाखवून दिला जातो, त्याप्रमाणें ॐ या नांवाचा व परमेश्वराचा पूर्वीच असलेला संबंध ऋषींनीं फक्त संकेतानें दाखवून दिला. संकेतानें फक्त वाच्यवाचक संबंध दाखवून दिला जातो. तें नांव ज्याचें असतें तो वाच्य होय, व तें नांव हें त्याचें वाचक होय, आजच्या सूत्रांत प्रणव ॐ हें नांव वाचक व परमेश्वर हा वाच्य होय. त्याचा संबंध सूत्रकारानें संकेतानें दाखविला आहे. हें वाचक नांव खोटें नसून यथार्थ आहे. हा अर्थ भाष्य व वार्तिक यांच्या अनुसार झाला. व गीतेंतील “ओम् इत्येकाक्षरं ब्रह्म” या वचनावरूनही ओम् हें नांव ईश्वरानें आपल्याला ठेवून घेतलें असें वर सांगितलें. ज्ञानेश्वरमहाराजांनींही असेंच म्हटलें आहे—

तरी अनादि परब्रह्म । जें जगदादि विश्रामधाम ।

## ईश्वर प्रकरण



तयाचें एक नाम । त्रिधा पैं असे ॥३२८॥  
तें कीर अनाम अजाति । परि अविद्यावर्गाचिये राती ।  
माजी ओळखावया श्रुति । खूण केली ॥३२९॥  
उपजलिया बाळकासी । नांव नाहीं तयापासी ।  
ठेविलेनि नांवेंसी । ओ देत उठी ॥३३०॥  
कष्टले संसारशिणें । जे देवो येती गा-हाणें ।  
तया ओ दे नावें जेणें । तो संकेत हा ॥३३१॥  
ब्रह्माचा अबोला फिटावा । अद्वैतत्वे तो भेटावा ।  
ऐसा मंत्र देखिला कणवा । वेदें बापें ॥३३२॥  
मग दाविलेनि जेणें एकें । ब्रह्म आळविलें कवतिकें ।  
मागां असत ठाके । पुढां उभें ॥३३३॥  
आतांपर्यंत केलेलें प्रतिपादन ह्या ओव्यांत फार  
सुंदर रीतीनें सांगितलें आहे.  
शिष्य :- महाराज, कोठें कोठें ओम् हें ब्रह्माचें  
(ईश्वराचें) स्वरूप आहे असें सांगितलें आहे. मांडुक्यो-  
पनिषदांतही ओम् हें अक्षर सर्वत्र व्यापक आहे असें  
सांगितलें आहे.

ॐ चे ईश्वरत्व व व्यापकत्व भावने करितां

गुरु :- तें कांहीं खऱ्या रीतीनें सांगितलें नाहीं.  
ओम् हें अक्षरच ईश्वर आहे व तें सर्वव्यापक आहे हें  
भावनेकरितां सांगितलें आहे. उदाहरण-राजा देव आहे,

## योगप्रभाव



असें सांगणें हें नुसतें भावनेकरितां असतें. सर्व प्रजेनें त्याच्या आज्ञेत राहावें, इतकाच त्याचा उद्देश असतो. म्हणून राजा कांहीं खरोखर देव नव्हे. जर तो देव असता, तर एखादे वेळीं प्रजा बिथरली असतां त्याला भीति वाटली नसती. भीति वाटणें हें जीवास असतें, ईश्वरास नसतें. त्याप्रमाणें ओम् हें अक्षर ब्रह्म आहे असें जें म्हटलें तें केवळ ध्यानाकरितां म्हटलें असें समजावें. ज्ञानेश्वरमहाराज अमृतानुभवांत म्हणतात—

किंबहुना तिये । प्रणवाक्षरे विरूढतीये ।

दशेचीही वैरिये । शिवशक्ति ॥४४॥ (प्र.-१)

म्हणजे प्रणवाक्षर हे शिवशक्तीचें स्वरूपच आहे. ज्ञानेश्वरींतही अशी एक ओवी आहे—

म्हणौनि प्रणवैक नाम । हें एकाक्षर ब्रह्म ॥

जो माझे स्वरूप परम । स्मरतसातां ॥ ११८ ॥

(ज्ञा. अ. ८)

मांडुक्योपनिषदांतही “ओम् इदं सर्वं” अशी श्रुति आहे. या सगळ्यांचा उद्देश भावना करण्याकडे आहे. म्हणजे ज्याला ब्रह्माचें ज्ञान झालें नाही त्यानें ओम् हें सर्वव्यापक ब्रह्म आहे अशी भावना करून जप करावा, त्यायोगानें रज आणि तम यांचा नाश होऊन सत्वगुण बाढल्यामुळें ज्ञान होईल. उदाहरण— ज्यानें चतुर्भुज मूर्ति पाहिली नाही त्यानें सगुण मूर्तीची कल्पना मनांत

## ईश्वर प्रकरण



आणून ध्यान केल्यास चतुर्भुज मूर्ति प्रगट होईल, त्याप्रमाणे ॐ ह्या नांवाने ब्रह्म व्यापक आहे अशा रीतीने भावना करावी. अनुभूतिप्रकाशांत म्हटले आहे.

यदोकारस्य सार्वत्म्यं ध्यानायैतन्न वस्तुतः ।

यद्ब्रह्मणस्तु सार्वत्म्यं वस्तुतोऽप्येतदीक्षताम् ॥७॥

( अ. २० )

म्हणजे ॐकाराचे सार्वत्म्य हे खरे नाही. ते नुसते ध्यानाकरिता सांगितले आहे. परंतु ब्रह्मवस्तूचे सार्वत्मत्व मात्र यथार्थ आहे. उदाहरण-- 'त्याला जिकडे तिकडे स्त्रीच दिसते' म्हणजे स्त्री वास्तविक नसते पण त्याची भावना तशी आहे हे सुचविले. त्याप्रमाणे जिकडे तिकडे ॐ आहे हे सांगणे केवळ भावनेकरिता आहे. हे ज्ञान नव्हे. पण ब्रह्म सर्वत्र व्यापक आहे, हे मात्र यथार्थ ज्ञान होय. भावना म्हणजे एका पदार्थाची दुसऱ्या पदार्थावर कल्पना करणे, आणि ज्ञान म्हणजे वस्तु जशीची तशी दिसणे, हे यथार्थ ज्ञान होय.

**यथार्थ ज्ञान होण्यास भावना उपयोगी.**

यावरून भावना हो ब्रह्माचे यथार्थ ज्ञान होण्याचा एक उपाय आहे असे ज्ञाले व ॐ चे सार्वत्म्य जे सांगितले ते अशी भावना करिता येण्याकरिताच आहे. अशी भावना धरून ॐ चा जप करितां करितां अविद्या जसजशी नष्ट

## योगप्रभाव



होत जाते तसतसा त्याबरोबर ॐकारही उच्चाररहित होतो. अविद्या आहे तोंपर्यंत श्रुतीनें ॐ ही एक खूण केलेली आहे. परंतु अविद्या नष्ट झाली म्हणजे प्रणव (ॐ) हाही उच्चाररहित होतो. मांडुक्योपनिषदांत सांगितलें आहे कीं, स्थूल शरीर, सूक्ष्म मन, आणि यांना कारण असलेली अविद्या हे तिन्ही नष्ट झाले म्हणजे ॐकार हा अमात्र राहतो. अमात्र म्हणजे मात्रा नाहीत असा. ज्ञानेश्वर-महाराज म्हणतात—

तैसें ॐ हें स्मरों सरे । आणि तेथेंची प्राण पुरे ॥

मग प्रणवातीत उरे । पूर्णघन जें ॥ ११७ ॥

(ज्ञाने. अ. ८)

अर्थ :— ॐच्या अर्थाचें ध्यान करतां करतां अविद्या नष्ट झाली म्हणजे ॐ हें सरतें, म्हणजे उच्चार संपतो तेव्हां जें कांहीं राहतें तें पूर्णघन असें ब्रह्मरूप राहतें. उच्चार संपला तरी प्रेम राहतोच. स्त्री पतीचें नांव घेत नाहीं—उच्चार करीत नाहीं, पण प्रेम तिचे मनांत असतो. पतीचें नांव ती मनांत घेत असते. कारण नांवाशिवाय—शब्दाशिवाय वस्तु मनांत येत नसते. उदाहरण—थाली हा शब्द पहिले मनांत आला पाहिजे. नंतर थाली ही वस्तु मनांत येईल.

“ शाब्दिका मन्यंते शब्दार्थयोर्नित्यसंबंधः ”

या सूत्राप्रमाणें व्याकरणांत शब्दाचा व अर्थाचा

## ईश्वर प्रकरण



नित्य संबंध मानतात. त्यावरून ईश्वराचा व ओंकाराचा नित्य संबंध ठरतो; व तो जसा या कल्पांत आहे तसा मागल्याही कल्पांत होता व पुढल्याही कल्पांत राहील. म्हणून वेद हे ईश्वरप्रणीत असून नित्य आहेत हें ठरले. परमात्म्याच्या प्रीतीमुळें-भक्तीमुळें-सत्पुरुषांच्या चित्तांत ॐ हें नांव नेहमीं राहतें; हें नांव म्हणजे श्रुतीनें केलेला संकेत होय, व तें नांव कल्पित नाही, हें वर सांगितलेंच आहे. संकेतालाच निर्देश म्हणतात.

### ॐ उपलक्षणानें भगवन्नाम निर्देश

आतां, असा एक नियम आहे कीं, कोणत्याही वस्तूचें नांव संख्येनें सांगितलें कीं, त्याच वस्तूचें ग्रहण अधिक संख्येनें होत असतें, यालाच उपलक्षण म्हणतात. उदा.- एक गोटा म्हटलें कीं, एकापेक्षां अधिक दोन चार गोट्यांची कल्पना येते. 'गोटा' असें नुसतें उच्चारलें तर कांहीं नाही. परंतु संख्याविशेषण लाविलें असतां जास्त गोटे मनांत येतात. तसेंच ॐ हें नांवही देवानें संख्यावाचक विशेषण लावून सांगितलें आहे. 'ॐ इत्येकाक्षरं ब्रह्म' ॐ हें एकाक्षरब्रह्म आहे असें म्हटलें आहे, यावरून उपलक्षणानें दोन अक्षरी, तीन अक्षरी, चार अक्षरी, ब्रह्म असलें पाहिजे. 'अक्षरं ब्रह्म' असें म्हटलें असतें तर ॐ हेंच नांव घेतलें असतें. पण आतां ॐ-हीं, ॐ-एं क्लीं, असे मंत्रही देवाचीं

## योगप्रभाष

नांवेंच झालीं. वामनपंडितांनीं यथार्थदीपिकेंतही असेंच म्हटलें आहे. तसेंच गीतेंतही 'ॐ इत्येकाक्षरं ब्रह्म' हें जसें आठव्या अध्यायांत सांगितलें, तसेंच १७ व्या अध्यायांत

ॐ तत्सदिति निर्देशो ब्रह्मणस्त्रिविधः स्मृतः ॥ २३ ॥

असें तीन अक्षरी शब्दानें ब्रह्माचें नांव सांगितलें, व दहाव्या अध्यायांत विभूतियोगांत 'वृष्णीनां वासुदेवोऽस्मि' असें चार अक्षरी नांव सांगितलें. 'ॐ तत् सत्' हें परमात्म्याचें दोन अक्षरी नांव जसें वेदांनें सांगितलें तशींच राम, कृष्ण, हरी, हीं देवांचीं नांवें पुराणानें प्रगट केलीं आहेत. 'प्रणव' शब्दाचा अर्थच मुळीं अशा प्रकारचा आहे. 'नूयते स्तूयते प्रकर्षेण अनेनेति प्रणवः' म्हणजे विशेषेंकरून ज्याच्या योगानें स्तुति केली जाते तो प्रणव. यावरून एकाच अक्षरानें किंवा दोन चार अक्षरांनींच ईश्वराची स्तुति होते असें नाही; तर जितक्या अक्षरांनीं भगवंताला आळखावें तितके शब्द प्रणव झाले. ह्याचें स्पष्टीकरण मी 'अमोघनिरूपण' ह्या ग्रंथांत केले आहे तें पाहावें. यावरून भाष्यकारांनीं जसा भावनेला ॐकार सांगितला आहे, तशीं ईश्वराचीं सर्वच नांवें भक्तीचा स्वीकार करण्यास योग्य आहेत, असें सिद्ध झालें. ज्ञानेश्वरमहाराज म्हणतात - हरि हरि हरि मंत्र हा शिवाचा ।

म्हणती जे वाच्य तय्य मोक्ष ॥

ज्ञानदेव म्हणे हरि जप करणें । तुष्टेस धरणें प्रपंचाचें ॥

## ईश्वर प्रकरण



तें नाम सोपेंरे राम कृष्ण गोविंद ।

वाचेसी सद्गद जपा आधीं ॥

तुकाराममहाराज म्हणतात—

ॐ तत्सदिति सूत्राचें हें सार ॥ कृपेचा सागर पांडुरंग ॥१॥

हरिः ओम् सहित उदित अनुदित ॥

प्रचुरीश्वरासहित पांडुरंग ॥२॥

गोब्राह्मणहिता होउनी निराळे ॥

वेदाचें तें मूळ तुका म्हणे ॥३॥

या अभंगांत तुकाराममहाराजांनीं पांडुरंग व ओम् या नावांचें साम्य दाखविलें आहे. याप्रमाणें ओंकारानें सगुण व निर्गुण परमेश्वराच्या नांवाचा जसा जप होतो त्याप्रमाणें त्याच्या कोणत्याहि नांवानें त्याची प्राप्ति होते हें सिद्ध झालें. व रामकृष्ण नांवानें त्याच परमात्म्याची सगुण उपासना घडूं शकते हेंही ठरलें.

शिष्य :- महाराज, रामकृष्णादि नांवें देवाच्या अवतारकालीं आई बापांनीं ठेविलीं आहेत, मग त्यांचें व ओंकाराचें कसें साम्य होऊं शकतें?

गुरु :- या शंकेचें निराकरण उद्यां सागूं.

(ता. २२-१०-१९०७)

श्रीमत्सद्गुरु ज्ञानेश्वरमहाराजकी जय.





## योगप्रभाव



गुरु :- कालच्या निरूपणांत प्रणव आणि शभु, हरि, ही सर्व नावे आपण एकाच रेषेमध्ये आणली होती, म्हणजे तीं सगळीं एकाच तत्वावर आहेत-सारखीं आहेत-असे सांगितले.

शिष्य :- महाराज, ओम् हें नांव परमेश्वरानें आपल्यास सांगितलें आहे; पण रामकृष्णादि नावे हीं तर देवाच्या अवतारकालीं आईबापांनीं ठेविलीं आहेत, मग त्या नावांचें व ओंकाराचें साम्य आपण कसें करितां ?

**भगवन्नाम लौकिक संबंधरहित.**

गुरु :- ही शंका बरोबर नाही. कारण शिवाचें नांव शिवाच्या आईबापांनीं ठेविलें असतें तर पुराणांत किंवा वेदांत शिवाला आईबाप सांगितला असता; पण सांगितलेला दिसत नाही. तसाच विष्णु व ब्रह्मदेव यांनाही वेदांत व पुराणांत कोणी आईबाप सांगितला नाही. पुराणांत शिव व विष्णु यांना आईबाप सांगितला आहे असें कोणाचें मत असेल तर तें पाखंड मत होय, व तें वेदबाह्य आहे. म्हणून पाखंड मत ध्यावयाचें नाही. वेदांत शिव व विष्णु या नांवानें परमात्म्याची स्तुति आढळते. रुद्रांत शिव, शंकर, रुद्र हीं शिवाचीं नावे आहेत. 'इदं विष्णुविचक्रमे' 'तद्विष्णोः परमं पदम्' असें हें विष्णूचे नांव वेदांत आहे. वेद हे ईश्वरप्रणीत आहेत, हें मागें सांगितलेंच आहे. ( पान ९७ पहा ) सर्व धर्मसमजुतीही

## ईश्वर प्रकरण



अशाच आहेत कीं ज्ञान हें ईश्वरापासून आलें आहे. म्हणून हीं नांवे ऋषींनीं ठेविलेली नव्हत. पुराणेंही तशींच ईश्वरप्रणीत असलीं पाहिजेत; कारण वेदांत पुराणांचे नांव आहे, व

पुराणं पंचमं वेदानां वेदं— — — भगवोऽध्येमि ॥

(छां. उ. ७-२)

असें श्रुतिवचनही आहे. यावरून पुराणें ही ईश्वर-प्रणीत आहेत.

शिष्य :- पुराणें हीं शंकराचार्यांच्या नंतर झालीं असा एक लोकांत वाद आहे, तो यावरून खोटा दिसतो.

गुरु :- अर्थात्तच. कारण व्यास हे शंकराचार्यांच्या पूर्वीं झाले. पण त्यांनीं सुद्धां पुराणें केलीं नाहीत असें प्रमाण आहे. फक्त पुराणाचे त्यांनीं भाग केलेत येवढेंच. व्यासांनीं योगसूत्रावरील भाष्यांत विष्णुपुराणांतलें वचन घेतलें आहे, तें हें—

स्वाध्यायाद्योगमासीत योगात् स्वाध्यायमामनेत् ।

स्वाध्याययोगसंपत्त्या परमात्मा प्रकाशते ॥ २५ ॥

(वि. पु. ६-६)

आणखी ब्रह्मासूत्रावरील भाष्यांत—

अपि च नरका रौरवप्रमुखा दुष्कृतफलोपभोग—

भूमित्वेन स्मर्यन्ते पौराणिकैः ॥

(ब्र. सू. शं. मा. ३- १-१५)

## योगप्रभाव



म्हणजे पुराणांत सप्तनरक सांगितले आहेत—असें पुराणांचे प्रमाण व्यासांनीं घेतले आहे. पुराणें हीं व्यास-प्रणीत असतीं तर आपलेंच वचन त्यांनीं कसे प्रमाण घेतलें असतें ? यावरून शंकराचार्यांच्या नंतर पुराणें झालीं ह्या वाद तर नष्ट झालाच; पण आणखी तीं पुराणें ईश्वर-प्रणीत आहेत असेंच ठरतें. पुराण हें पहिलें एकच होतें, पण व्यासांनीं त्याचे अठरा भाग केले पुराणें ईश्वरप्रणीत असल्यामुळें त्यांतलीं ईश्वराचीं नांवें ऋषींनीं ठेविलेलीं नव्हत. भागवतही ईश्वरप्रणीत आहेच. म्हणून पुराणांत देवाचों जीं नावे आहेत तीं कोणीं नवीन ठेविलीं नाहीत. रामकृष्णादि नांवें वेदांतही आहेत. जसें ॐचे महात्म मांडु-क्योपनिषदांत आहे तसें कृष्णोपनिषदांत कृष्णनाममहात्म्य सांगितलें आहे. जसें—

कृषिर्भूवाचकः शब्दो नश्च निवृत्तिवाचकः ॥

तयोरैक्यं परं ब्रह्म कृष्ण इत्यभिधीयते ॥

कृषि म्हणजे 'नः' पूर्णता. हें आनदार्थी आहे. दोन्ही शब्द एक केले म्हणजे त्याचा अर्थ कृष्ण असा होतो. नृसिंहपूर्व-तापनीयोत्तरतापनीयोपनिषदांत नृसिंहाचीं नांवें सांपडतात. तसेंच रामपूर्वतापनीयोत्तरतापनीयोपनिषदांत रामाचीं नांवें आहेत. 'कृष्णाय देवकीपुत्राय' असे वचन छांदोग्यांत सांपडतें. नारायणोपनिषदांत नारायणाचें नांव आहे. कैवल्योपनिषदांत व श्वेताश्वतरोपनिषदांत शिव, रुद्र यांचीं नांवें सांपडतात. देव वगैरे सामान्य नांवें गायत्रीमंत्रांत

## इश्वर प्रकरण



आढळतात. याप्रमाणे परमात्म्याचीं पुष्कळ नावे वेदांत सांपडतात.

असें आहे तरी कर्माच्या रीतीनें प्रणव सगळ्या नांवाच्या आधीं घ्यावा लागतो. पण भक्तीत मात्र सर्व नावे सारखींच आहेत. ज्याप्रमाणे एखाद्या पुत्राचें जन्मनांव, आळवतें नांव, व्यावहारिक नांव, अशीं अनेक नावे असतात, आणि जन्मनांवानें हाक मारण्याचा प्रघात नसला तरी व्यावहारिक नांवानेंच त्याची सही वगैरे घेतली जाते, त्याप्रमाणे परमेश्वराच्या ह्या सगळ्या नावांत जरी साम्य आहे तरी ज्या ज्या कर्मांत ऋषींनीं जो जो प्रचार पाडला तें तें नांवच तेथें येतें. भगवद्गीतेत

तस्मादोमित्युदाहृत्य यज्ञदानतपः क्रियाः ।

प्रवर्तते विधानोक्ताः सततं ब्रह्मवादिनाम् ॥२४॥

(गीता अ. १७)

हा श्लोक आणि त्याच्या पुढचे दोन श्लोक “तदित्य-  
नभिसंधाय” इ. यांत सांगितल्याप्रमाणे ओम् हें पहिलें आणि तत्सत् हें शेवटीं म्हणणें हा विनियोग जसा ब्राह्मणांत आहे तसाच तो केला पाहिजे. विनियोग म्हणजे मंत्राचा विधि किंवा उपयोग. वैदिक मंत्रांत ओम् आणि शाक्तमंत्रांत ह्रीं हे मंत्राच्या पहिले लावले पाहिजेत. परंतु भक्तीच्या पक्षांत मात्र ईश्वराचीं सर्व नावे उत्तम मानलीं आहेत.

शिष्य :- वासुदेव हें जन्मनांव वसुदेवाचा मुलगा

## योगप्रभाव

या नात्याने ठेविले आहे. ते कल्पित नाही काय ?

गुरु :- वासुदेव हें नांव कल्पित नाही. व वासुदेवाचा मुलगा झाल्यामुळेही देवाला हें नांव मिळाले नाही. त्याच्याही पूर्वीपासून ते नांव आहे. वासुदेवोपनिषदांत एकाच वासुदेवाची अनेक नावे सांगितली आहेत. गीतेतही “वृष्णीनां वासुदेवोऽस्मि” “वासुदेवः सर्वमिति” अशीं नावे देवाने आपणच सांगितली आहेत. तसेंच कलिसंतरणोपनिषदांत-

हरे राम हरे राम राम राम हरे हरे ।

हरे कृष्ण हरे कृष्ण कृष्ण कृष्ण हरे हरे ॥

हा मंत्र आहे. यांत हरि हें नांव आले आहे. यावरून हीं सर्व नावे वेदांत सांगितली आहेत हें ठरले.

शिष्य :- महाराज, ब्राह्मणांत ‘हरिः ओम्’ म्हणण्याचा परिपाठ कधीपासून चालत आला आहे ?

गुरु :- “हरिः ओम्” हा निर्देश वेदपठणाच्या आदिअंती करण्याचा परिपाठ अनादि कालापासून आहे असेंच म्हणावे लागते. कारण-

वेदे रामायणे चैव पुराणे भारते तथा ।

आदौ मध्ये तथा चांते हरिः सर्वत्र गीयते ॥

असें श्रेष्ठांचे वचन आहे. एकनाथमहाराजांनीं

वेदाचे हें बीज हरि हरि अक्षरं ।

## ईश्वर प्रकरण



असें म्हटलें आहे. मोठमोठे विद्वान् व वेदाच्या मंत्राची शक्ति जाणणारे मागें होऊन गेलें त्यांनीं हा परि पाठ पाडून ठेवला व आतांही वेदाच्या मंत्रानें कर्म करणारे असतील ते सर्व 'हरिः ओम्' असेंच म्हणतात.

यद्यदाचरति श्रेष्ठस्तत्तदेवेतरो जनः ॥

स यत्प्रमाणं कुरुते लोकस्तदनुवर्तते ॥२१॥

(गीता अ. ३)

म्हणजे श्रेष्ठ जें आचरण करितात तें व श्रेष्ठ जें प्रमाण करून ठेवतात त्याप्रमाणें आपणही वागावें. म्हणून वरील "हरिः ओम्" म्हणण्याचा परिपाठ अनादि कालापासून चालत आला तोच आपणही मानावा. त्याची कालनिर्देशकल्पना आपल्या उपयोगाची नाही.

शिष्य :- 'यद्यदाचरति श्रेष्ठस्तत्तदेवेतरो जनः' या वचनाप्रमाणें लोक श्रीकृष्णाच्या आचरणावरून परस्त्रीगमन करूं लागतील.

### श्रेष्ठाचें वचन प्रमाण

गुरु :- मूर्खा, म्हणूनच देवांनीं "स यत्प्रमाणं कुरुते" असें पद श्लोकाच्या उत्तरार्धांत घातलें आहे, व अर्जुनाला देवानें तसा उपदेश गीतेंत केलाही नाही. म्हणून असा विपरीत अर्थ घेऊं नये. "स यत्प्रमाणं कुरुते" हें पद उत्तरार्धांत घातलें आहे तें असा विपरीत अर्थ कोणीं

## योगप्रभाव



घेऊं नये म्हणूनच आहे. म्हणजे श्रेष्ठ जें आचरण प्रमाण म्हणतील तें करावें. त्यांचें वाईट आचरण घेऊं नये. भागवतांत म्हटलें आहे—

ईश्वराणां वचः सत्यं तथैवाचरितं क्वचित् ।

(भा. स्क. १०-३३)

श्रेष्ठांचें वचन सत्य मानावें व ते सांगतील तसें वागावें. ते वागतील तसें वागू नये. कारण ते सांगतात तसें त्यांचें आचरण क्वचित् असतें, क्वचित् नसतें. म्हणून त्यांचें चांगलें आचरण घ्यावें. शिक्षाध्याय तैत्तिरीयोपनिषदांत हें अगदीं स्पष्ट सांगितलें आहे—

यान्यस्माक् सुचरितानि तानि त्वयोपास्यानि ।

नो इतराणि ॥२॥ (अ. ११)

म्हणजे मोठ्याचें चांगलेंच आचरण घ्यावें—वाईट घेऊं नये. दुसरी गोष्ट अशी कीं, देवाचीं जशीं वाईट चरित्रें असतात तशी चांगलींही चरित्रें अगदीं अलौकिक असतात. तीं कां घेऊं नयेत ? हरिविजयांत श्रीधर म्हणतात— श्रीकृष्णाच्या चरित्रावरून जर परस्त्रीगमन करावयाचें तर त्यानें गोपालांना वणव्यांतून वांचविण्याकरितां बारा गांव अग्निही गिळला, तें मात्र कोणीच करूं शकत नाहीं. शंकरांनीं हालाहल विष घेतलें. दुसऱ्याला त्याचा एक बिंदूही जिवंत राहूं देणार नाहीं. म्हणूनच “न द्वेवचरितं चरेत्” असें स्मृतिही आपल्यास सांगते.

## ईश्वर प्रकरण



शिष्य :- परमेश्वरानें सगळीं चरित्रें उत्तमच कां केलीं नाहींत ? वाईट चरित्रें त्यानें कां केलीं ?

गुरु :- वाईट चरित्रें परमेश्वरानें केलीं त्याचा उद्देश असा कीं, असें कर्म करूनही अविद्यादि क्लेश आपल्यास कधींच त्यापासून झाले नाहींत, हें दाखवावें. परमात्मा पाप आणि पुण्य ह्या दोन्ही गोष्टींपासून निराळा आहे, असें ह्यावरून दाखविलें. रामानें एकपत्निव्रत पाळून कांहीं बैकुंठ मिळविला नाहीं, किंवा कृष्णानें सोळा हजार एकशें आठ स्त्रिया करून कांहीं नरकास गेला नाहीं.

शिष्य :- पण महाराज, येथें एक विशेष गोष्ट ही आहे कीं, रामानें सगळी अयोध्या एकपत्निव्रताच्या प्रभावानें बैकुंठास नेली व कृष्णानें वाईट आचरणानें आपल्या यादव कुळाचा नाश केला असा एक लोकापवाद आहे.

गुरु :- हा लोकापवाद खरा नाहीं. रामानें अयोध्या बैकुंठास नेली ती एकपत्निव्रताच्या पुण्यानें नेली म्हणणें हा केवळ अर्थवाद आहे. तें केवळ नीतीच्या स्तुतीकरितां आहे; असें न मानलें तर महानंदा व राम हे बरोबरच झाले. कारण महानंदा जीव होती व तिनेंही सगळी नगरी कैलासास नेली, अशी कथा ब्रह्मोत्तरखंडांत आहे. तसाच प्रकार रामाचा मानला तर रामही जीव होईल. म्हणून लोकांचा प्रवाद खरा नाहीं. दुसरें, राजनीतीच्या दृष्टीनें राम हा राजा असल्यामुळें राजाप्रमाणें प्रजाही पुण्याचरण



## योगप्रभाव



करणारी होती म्हणून ती आपल्याच पुण्यानें वैकुंठास गेली. आतां यादवांविषयीं विचार केला तर ते आपल्या आचरणानेंच नाश पावले. सांबानें स्त्रीवेष घेऊन ऋषींचा अपमान केला त्यामुळें ऋषींच्या शापानें मुसळ उत्पन्न झालें व त्यानें सर्वांचा नाश झाला. प्रजेविषयीं म्हणशील तर खरा राजा कृष्ण आहे किंवा उग्रसेन आहे याचा प्रजेला संशय होता म्हणून प्रजेचें आचरणही साधारणच होतें.

शिष्य :- श्रीकृष्ण जवळ असून यादवांनीं असें आचरण कां केलें ?

### परमेश्वराची ओळख करून देणारा गुरुच

गुरु :- ही शंका बरोबर नाही. सांब वगैरे यादवांनीं श्रीकृष्णाचें वचन विशेष प्रमाण मानलें नाही. व दुसरे, परमेश्वर जवळ असल्यानें मनुष्य सुधारतो असा नियम नाही. उदाहरण, दोरीवर सर्प भासतो तो दोरीच्या ज्ञानानें दूर होतो. तेथें दिवाच पाहिजे. तसा परमेश्वर जवळ असला तरी त्याची ओळख करून देणारा गुरुच पाहिजे. गुरु असल्याशिवाय मनुष्य सुधारत नाही. कारण परमेश्वराचा कोणत्याच गोष्टीशीं विरोध नाही. आकाश हें जसें अंधार व प्रकाश यांना आधार आहे तसाच परमेश्वर पापाला व पुण्याला आधार आहे. आकाशाच्या योगानें अंधार नष्ट होत नाही, तर तो सूर्याच्या योगानें नष्ट होतो..

## ईश्वर प्रकरण



तसा परमेश्वर जवळ असला म्हणजे अज्ञान दूर होतें असें नाहीं तर तें दूर होण्याला परमेश्वर हा गुरुरूपच झाला पाहिजे. श्रीकृष्ण परमात्मा जसा अर्जुनाला गुरुरूप झाला तसा तो यादवांना झाल्याचें उदाहरण दिसत नाहीं. उद्धवाला मात्र तो गुरुरूप झाला. त्याचा परिणामही उत्तम झाला हें प्रसिद्धच आहे.

परमेश्वराच्या पुण्यानें जर सगळे लोक (अयोध्येचे) उद्धरले असतील तर परमेश्वर हा सर्वदाच पुण्यवान् असल्या-मुळें सर्व जगच उद्धरून कां न जावें ? नरकांत कोणीच पडूं नये. म्हणून असें म्हणणें श्रुतीला, युक्तीला व अनुभवाला जुळत नाहीं. श्रीकृष्णाचे चरित्रांत ईश्वरपणा जास्त व्यक्त आहे. आणि रामअवतारांतील चरित्रांत साधूपणाचीं लक्षणे जास्त आहेत. इतिहासदृष्ट्या कृष्णअवताराशिवाय दुसऱ्या अवतारांत ईश्वरत्वाचीं सर्व लक्षणे म्हणजे अविद्यादि क्लेश वगैरे यांची कधीं बाधा न होणें हीं सांपडत नाहींत.

शिष्य :- परमेश्वरास पाप व पुण्य हे दोन्हीहि जर नाहींत तर दुष्टांनीं त्याचा द्वेष व भक्तांनीं त्याच्यावर प्रेम हें कां करावें ?

### श्रीकृष्ण चरित्र बोधक

गुरु :- हा ज्याचा त्याचा स्वभाव आहे. सूर्योदयानें घुबडाचें डोळे बंद होतात पण तोच सूर्योदय चक्रवाकाला

केवळ अमृत होतो- ' सदा चक्रवाकासि मार्तंड जैसा ' हें समर्थांचें वचन प्रसिद्धच आहे. ह्या दृष्टांताप्रमाणें श्रीकृष्णाचें चरित्र हें सुबुद्धांना बोध करणारें आहे. परंतु कुबुद्धि जे आहेत त्यांना तेंच चरित्र मोहांत पाडणारें आहे. विष्णुमहिम्नांत ब्रह्मानंदस्वामी म्हणतात-

क्वचिद्दिव्यं शौर्यं क्वचिदपि रणे कापुरुषता ॥

क्वचिद्गीताज्ञानं क्वचिदपि परस्त्रीविहरणम् ॥

क्वचिन्मृत्स्नाशित्वं क्वचिदपि च वैकुंठविभवः ॥

चरित्रं ते नूनं शरणद विमोहाय कुधियाम् ॥ १२ ॥

ब्रह्मानंद स्वामी म्हणतात, हे रक्षण करणाऱ्या भगवन्! तुझे चरित्र खरोखरच दुष्टांना मोह पाडणारें आहे शाल्वाशीं युद्ध करण्याचे वेळीं त्वां उत्तम प्रकारचें शौर्य दाखविलेंस. आणि कालयवनाचे वेळीं पळून गेलास. अर्जुनाला सर्व शास्त्रांचें सार अशी गीता सांगितलीस, आणि गोकुळांत परस्त्रियांबरोबर नानाप्रकारची क्रीडा केलीस गोकुळांत अजागळासारखी माती खाल्लीस आणि वैकुंठांत पहिलें तर तेथल्या श्रीमंती थाटाला लक्ष्मीही लाजते. म्हणून हे भगवन् ! उजेड व आंधार एके ठिकाणीं राहावे किंवा गाई आणि वाघ यांनीं एकेच ठिकाणीं पाणी प्यावें त्याप्रमाणें परस्पर विरोधि अशा गोष्टी तुमच्या ठिकाणीं असल्यामुळे, तें तुमचें चरित्र दुष्टांना मोह उत्पन्न करितें !

## ईश्वर प्रकरण



तेंच देवांचें चरित्र भक्ताला प्रेमानें आवडतें. तुकाराम-  
महाराज म्हणतात—

तुका म्हणे जें जें बोला । तें तें साजे या विठ्ठला ॥

खरोखर पाहिलें तर हीं भगवंताचीं चरित्रें त्याची  
सर्वावर समान दया असल्यामुळें प्रगट झाली आहेत.

साधुष्वपि च पापेषु समबुद्धिर्विशिष्यते ।

(गीता ६-९)

हे त्यांचें ब्रीद असल्यामुळें कोणत्याही उपायानें आपलें  
भजनकरितां यावें व मनाच्या ज्याज्या प्रबल विकाराला आपण  
वश झालों असूं तो तो विकार त्याच्या त्या चरित्रानें नाश  
व्हावा म्हणून तीं चरित्रें आहेत.

कामविकार ज्यांना जास्त असेल त्यांनीं श्रीकृष्णाची  
भक्ति गोपिकांसारखी पतिभावानें करावी. वृत्तींत क्रोध  
जास्त असेल तर तो विषयाचे ठिकाणीं न ठेवतां कंसाप्रमाणें  
ईश्वराचे ठिकाणीं ठेवावा. लोभ करणें असेल तर नंद-  
यशोदेप्रमाणें श्रीकृष्णावरच करावा. धन पाहिजे असेल तर  
वैकुंठासारखें ऐश्वर्य व लक्ष्मीसारखी त्याची दासी आहे  
म्हणून त्याचीच भक्ति करावी. आपण जर दरिद्री असलों  
तर देवानेही दरिद्री मनुष्याप्रमाणें माती खाल्ली म्हणून  
त्याच्याशींच सख्य करावें. 'समानशीलं व्यसनेषु सख्यम्'  
अशी म्हणच आहे. तसेंच आंगीं शूरस्व नसलें तर त्यांनीं  
उग्रसेनाप्रमाणें देवाचीच भक्ति करावी. जगाचा नियमही

## योगप्रभाव



असाच आहे कीं, आपल्यासारख्याशीं किंवा आपल्यापेक्षां वरिष्ठाशीं सख्य करितात. म्हणून परमेश्वरानें वरिष्ठपणा व बरोबरी दाखविली, कमीपणा दाखविला नाहीं. ज्ञानेश्वरमहाराज म्हणतात—

तैसा गोपिकांसी कामें । तथा कंसा भयसंभ्रमें ॥

येरां घातकां मनोधर्में । शिशुपालादिकां ॥

( ज्ञाने. ९ )

नारदसूत्रांतही असेंच वचन आहे—

काम क्रोधाभिमानादिकं तस्मिन्नेव करणीयम् ॥ ६५ ॥

स्तुति अथवा निंदा करावी देवाची ।

अधम तो वेची व्यर्थ वाचा ॥

असें तुकारामांनींही म्हणून ठेविलें आहे, याप्रमाणें त्वां विचारलेल्या सर्व शंकांचें निरसन करून श्रेष्ठांनीं जें वचन प्रमाण करून ठेविलें, तेंच आपणही मानलें पाहिजें, असें ठरलें. म्हणून हरि ओम् म्हणण्याचा परिपाठ श्रेष्ठांपासून परंपरेनें चालत आलेला आहे, तोच आपणही चालूं द्यावा.

परमात्म्याची नांवें कल्पित नाहीत

याशिवाय केशव नारायण वगैरे २४ नांवेंही संध्येच्या आरंभीं म्हणण्याचा परिपाठ आहे ही सगळीं नांवें ऋषींनी ग्रहण केलीं आहेत व पुराणांतही आहेत, म्हणून तीं कल्पित

## इश्वर प्रकरण



नाहीत हें प्रमाणांनीं ठरलें. आतां आपण हें युक्तीनें ठरवूं. ज्योतिषशास्त्रांत चू चे चो ला-अश्विनी, ली लू ले लो-भरणी, आईए-कृत्तिका, याप्रमाणें सगळीं २७ नक्षत्रें अक्षरांवर बसविलीं आहेत. पण अमक्या अक्षरांचें अमकें नक्षत्र होतें असें बसविण्याला कांहीं प्रमाण नाहीं. अश्विनी नक्षत्राचे तीन तारे, भरणीचे तीन तारे, व कृत्तिकेचा दीड तारा अशी साडेसात नक्षत्रें मिळून एका मेष राशीचा आकार बनला आहे. सूर्य मेष राशीला आला म्हणजे सूर्याजवळ साडेसात नक्षत्रें दिसतात. हीं नक्षत्रें जशीं डोळ्यानें प्रत्यक्ष दिसतात तशीं अक्षरें दिसत नाहीत; परंतु त्या अक्षरांचें फळ मात्र होतें, यावरून तीं अक्षरें अर्थात् परमेश्वरास दिसतात व त्याच्या संकल्पाने त्यांचें फळ खरें होतें. क्वचित् खरें होत नाही ती ज्योतिषांची कांहींतरी चुकी असते म्हणून; परंतु नुसती मुखचर्या पाहून जन्मनांव वगैरे सांगणारे आहेत. म्हणूनच ज्योतिष हे परमेश्वराचे डोळे आहेत असें म्हटलें आहे. यावरून ज्योतिषांनें ठरलेलीं नांवें हीं कल्पित नसलीं पाहिजेत.

गर्गाचार्यांनीं पंचांग पाहून रामकृष्णांचीं नांवें ठेविलीं हें प्रसिद्ध आहे. म्हणून रामकृष्ण हीं नांवें जीं ठेविलीं तीं सिद्ध नांवेंच आहेत. कल्पित नाहीत. रामकृष्ण नांवें ज्यांनीं ठेविलीं त्यांनींच त्या नांवांचा महिमा वर्णिला आहे. रामाचा महिमा वसिष्ठांनीं वर्णिला. विश्वामित्रांनें रामरक्षा

## योगप्रभाव



स्तोत्रांत रामनामाचा महिमा सांगितला. गर्गाचार्यांनी कृष्णस्तुति वर्णन केली. इत्यादि. यावरून ही नावे पूर्वसिद्ध आहेत, हें ठरलें.

तिसरें, मंत्रशास्त्रपद्धतीनें आतां विचार करूं— ज्यानें फल होतें तेच मंत्र. रामकृष्ण नावे मंत्रशास्त्रांत आहेत. त्यांत कल्पित नावे चालणार नाहीत. मंत्रशास्त्राच्या नियमानुसारच नावे पाहिजेत, आणि तीं अक्षरें मंत्रसिद्धच असलीं पाहिजेत. सांवळ्या, गोवळ्या अशीं नावे मंत्रशास्त्रांत नाहीत, म्हणून रामकृष्णादि नावे मंत्रशास्त्राच्या दृष्टीनेंही कल्पित ठरत नाहीत.

विष्णुसहस्रनामांत नामाचे दोन भेद सांगितले आहेत—

यानि नामानि गोणानि विख्यातानि महात्मनः ।

ऋषिभिः परिगीतानि तानि वक्ष्यामि भूतये ॥१५॥

(बि. स.)

भीष्माचार्य म्हणतात, भगवंताचीं गुणांवरून पडलेलीं अशीं गोण नावे आणि ऋषींनीं गाडलेलीं विख्यात नावे मी तुला 'भूतये' म्हणजे कल्याणासाठीं सांगतो. अनंत, भगवंत हीं नावे गोण म्हणजे गुणांवरून पडलेलीं होत. व वेदांत आणि पुराणांत ऋषींनीं गाडलेलीं तीं विख्यात नामे होत. नामाचा महिमा ऋषींना माहित असला पाहिजे, म्हणून ऋषींनीं गाडलेलीं असें म्हटलें आहे. कामनपंडित

## ईश्वर प्रकरण

म्हणतात—

“म्हणूनी पुराणें प्रसिद्धें विचित्रें ॥”

स्मृति सांगते कीं ब्राह्मणाचीं नांवें मंगलवाचक असावीत. क्षत्रियांचीं बलवाचक, वैश्यांचीं धनवाचक व शूद्रांचीं नांवें निंदावाचक असावीत. यांत ब्राह्मणाचीं मंगलवाचक नांवें कोणतीं ठेवायचीं तें कल्पनेनें समजत नाहीं. पूर्वींचीं कोणाचीं तरी असलीं पाहिजेत. व ब्राह्मणाच्या पूर्वीं असणार देवाचींच. दुसरें, ब्राह्मणाचीं नांवें जर कल्पित ठेवायचीं नाहीत—मंगलवाचक ठेवायचीं—तर परमात्मा हा ‘मंगलानां च मंगलम्’ सर्व मंगलांतही मंगल आहे, मग त्याचीं नांवें मंगल असलीं पाहिजेत हें निराळें सांगणें नको. स्मृति म्हणते—

मंगलं भगवान् विष्णुर्मंगलं गरुडध्वजः ।

मंगलं पुंडरीकाक्षो मंगलायतनं हरिः ॥

रामकृष्ण या नांवाची शक्ति प्रणवासारखीच असून कर्मांत प्रणव व भक्तींत रामकृष्णादि नांवें घेतात हें मागें सांगितलेंच आहे.

शिष्य :— भाषांतरांत जीं देवाचीं नांवें आहेत तीं यथार्थ आहेत काय ?

परमेश्वराचें कल्पित नांवहि श्रद्धेनें फळ देते

गुरु :— भाषांतरांत जीं परमेश्वराचीं नांवें आहेत



## योगप्रभाव



तीं कल्पित असून त्यांचीं फळें श्रद्धेनें मिळतात. अवधूत-पंथांत भयस व भेलोंड हीं देवाला नांवें आहेत. भयस म्हणजे मोठा, भेलोंड म्हणजे हातपाय नाहीत असा. भेला = गोळा.

“बरमाइस्नुमहेस राहती भयसाच्या पोटांत”

असें एक वचन आहे. रामरसिकावलींत एक कथा आहे ती अशी— एक साधु होता. त्याच्याजवळ दोन मुली आल्या. त्या म्हणाल्या, महाराज आम्हांस शालिग्राम द्या. साधूनें त्यांना दोन गोटे दिले, व हेच शालिग्राम होत असें सांगितलें. मुलींनीं विचारलें, महाराज, यांचें नांव काय ? साधूनें गोट्यांचें नांव ‘शिलपिल्ले ठाकूर’ असें सांगितलें. शिलपिल्ले म्हणजे दगडाचीं पिलीं. कांहीं दिवसांनीं त्या मुलींचीं लग्नें झालीं. तेव्हां आपल्या नवऱ्यासही त्यांनी त्या शिलपिल्ले ठाकुराची भक्ति करावयास सांगितलें. नवऱ्यानें ते दगड विहिरींत फेंकून दिले. मुली विहिरींत उड्या टाकण्यास सिद्ध झाल्या. तेव्हां ते त्यांचे देव त्यांच्या ओट्यांत येऊन पडले. तुकाराममहाराज म्हणतात—

भाव धरी तरी तारील पाषाण ॥

असा; तशींच सांवळा, गोवळा, वगैरे. हीं नांवेंहीं कल्पित आहेत. हीं गौण नांवें होत. विख्यात नव्हत. भावना असली तर त्यांचें फळ होतें.

## ईश्वर प्रकरण



तेथ प्रतिफळे भावना आपुलाली ॥ ७६ ॥

(ज्ञा. अ. ४)

असें श्रीज्ञानेश्वरमहाराजांचें म्हणणें आहेच. प्रत्यक्ष सर्पदंशानें मनुष्य मरणें हें वस्तुमहात्म्य होय. व कांटा रतून सर्पाची शंका आली असतां शंकाविषानें मृत्यु येणें हें भावनामहात्म्य आहे. वैद्यशास्त्रांतील सुश्रुतग्रंथांत शंका-विषाचीं लक्षणे सांगितलीं आहेत. कल्पित नांवाचा संबंधही कल्पितच असतो. ॐ ह्या नांवाचा संबंध सांकेतिक आहे हें मार्गें सांगितलेंच आहे. कल्पित नांवाविषयीं वामनपंडित नामसुधेंत म्हणतात—

भाषांतरीं कल्पितनाम जेथें ।

श्रद्धानुरूपेंचि फळेल तेथें ॥

प्रताप नैसर्गिक त्यास नाहीं ।

प्रसिद्ध नामीं फळ सर्वदांही ॥

भाषांतरानें कल्पित नांवेंही श्रद्धेंनें फळतात. स्वयं-प्रभाव त्यांचे आंगीं नाहीं. परंतु मुख्य नांवें भाव असो अगर नसो सर्वदां फळ देतात. मुख्य नांवाचा महिमा भगवान् सांगतात—

नाम्नोऽस्ति यावती शक्तिः पापनिर्बहरेण हरेः ।

इवपचोऽपि नरः कर्तुं क्षमस्तावन्न किल्बिषम् ।

तावत्कर्तुं न शक्नोति पातकं पातकी जनः ॥ (पाठांतर)

नामांत पाप जाळण्याची जेवढी शक्ति आहे तेवढी शक्ति पाप करण्याची कोणांतच नाहीं. तसेंच कोणत्याही

## योगप्रभाव



मिषानें नांव घेतलें तरी तें घेणाराचा उद्धार होतो.  
तुलसीदास म्हणतात—

अजामिल एकवार । पुत्रहेत करि पुकार ।  
ताको प्रभु तुरत तार । निगमन जस गाई ॥  
मंगल मो रामनाम । दुसरा न कोई ॥ १ ॥

नारायण नांवाचें—तेही पुत्राच्या मिषानें—एकवार  
स्मरण केल्यामुळें अजामिल उद्धरून गेला, हा केवळ नामाचा  
नैसर्गिक प्रताप होय. वामनपंडित म्हणतात—

न कळतां पद अग्निवरी पडे ।  
न करि दाह असें न कधीं घडे ॥  
अजितनाम वदो भलत्या मिषें ।  
सकल पातक भस्म करीतसे ॥

मुख्य नांवाचा असा महिमा आहे. कल्पित नांवाचा  
नाहीं. तुकाराममहाराज म्हणतात—

नर अथवा नारी हो कां दुराचारी ।  
मुखीं गातां हरी पवित्र तो ॥

ज्ञानेश्वरमहाराज म्हणतात—

हरिमुखें म्हणा हरिमुखें म्हणा ।  
पुण्याची गणना कोण करी ॥  
रामकृष्णहरि उच्चार नामाचा ।  
तेथें कळीकाळाचा रीघ नाही ॥

## इश्वर प्रकरण



आणखी-

रामकृष्णनाम सर्व दोषां हरण ।

जडजीवां तारण हरि एक ॥

(हरिपाठ अभंग)

श्रद्धा असो वा नसो मुख्य नांवें मनुष्याला तारतात.  
तुकाराममहाराज म्हणतात-

असो नसो भाव आलों तुझिया ठाया ।

दृष्टि उघडुनी पाहे मजकडे पंढरीराया ॥

मागल्या (ईश्वरप्रणिधानाद्वा) या सूत्रांत 'प्रणिधानात्' याचा अर्थ 'भक्तिविशेषात्' असा आचार्यांनीं केला आहे. त्यांच्या मतानेही असें ठरतें कीं, भक्तिपक्षांत ॐ प्रमाणें सर्वच मुख्य नांवें प्रणवाचीं वाचक आहेत, म्हणून सर्व नावांनीं ॐकाराप्रमाणेंच सिद्धि होते. भगवंताच्या ह्या नामस्मरणानें मनुष्य हा स्वतः पापनिवृत्ति करून घेऊन तरून जातो. परंतु नुसतें नाम जपलें व श्रद्धा पातकाकडे ठेविली तर मात्र तें व्यर्थ होय.

इंद्रियांसि नेम नाहीं । मुखीं नाम करिल काई ॥

असें तुकाराममहाराजांचें वचन आहे.

शिष्य :- महाराज, थोड्या वेळापूर्वीं अजामिळाचें आपण उदाहरण दिलें व सांगितलें कीं कोणत्याही मिषानें श्रद्धा असो वा नसो नामाच्या योगानें तरणोपाय होतो. नाम घेणाराला 'पद्मपत्रमिवांभसा' म्हणजे कमलपत्राप्रमाणें

## योगप्रभाव



पातक शिवत नाही, असेंही वचन आहे, या विरोधाचा परिहार कसा ?

### ईश्वरश्रद्धेनेंच तरणोपाय

गुरु :- “ असो नसो भाव आलों तुझिया ठाया ॥ ”  
असें तुकाराममहाराजांचें वचन आहे. भाव असो नसो देवा, तुझ्या पायापाशीं आलों असें तुकोबा म्हणतात ना? यावरून मनाची प्रवृत्ति देवाकडेच झाली कीं नाही ? तसेंच श्रद्धा असो वा नसो ईश्वराच्या नामस्मरणाकडे प्रवृत्ति राहिली तर तरणोपाय होणारच आहे

अजामिळानें पुत्राचे मिषानें नारायणाचें नांव घेतलें खरें पण केव्हां ? तर मरणसमयीं—म्हणजे इंद्रियांच्या सर्व प्रवृत्ति क्षीण होऊन नुसती वासनाच प्रबल राहते अशा वेळीं. ह्या वेळीं त्यानें नाम घेतलें तर त्याची प्रवृत्ति कोणीकडे असली पाहिजे हें तूंच सांग. वामनपंडित तर त्या वेळीं ‘नारायणीं रंगली विप्रवाणी’ अंतकाळीं नामस्मरणांत अजामिळाची वाणी रंगून गेली होती असें म्हणतात. ज्या जारिणी स्त्रियेशीं तो जन्मभर लंपट राहिला तिच्यांत त्याची वासना असती तर तिचेच नांव त्यानें घेतलें असतें. यावरून नामावर श्रद्धा असो वा नसो नाम घेणारा मनुष्य तरून जातो असें सांगितलें असतां पापाकडे श्रद्धा ठेविली तरी चालेल असा त्यांतून अर्थ काढणें हा केडेपणा आहे.

## इश्वर प्रकरण



आतां, नाम घेतांना पद्मपत्राप्रमाणें पातक शिवत नाहीं हें जें म्हटलें आहे तें नामस्मरणामुळें जो विदेही झाला त्याच्या विषयीं म्हटलें आहे. कारण त्याची पापाकडली प्रवृत्ति केव्हांच नष्ट झालेली असते. परंतु पापपुण्य ज्यांना समजतें अशा साधकांविषयी तें म्हणणें नाहीं. पातकाचा स्पर्श होऊं न देणें हें नामस्मरणाचें फळ सांगितलें तें खरें आहे पण त्याचा अर्थ संतांसच माहित असतो. पाण्यांत कसें पोहतां येतें तें माशालाच पूर्णपणें माहित असतें.

पाण्यामध्ये मासा झोंप घेतो कैसा ।

जावें त्याच्या वंशा तेव्हां कळे ॥

तुका म्हणे संत असती ते कैसे ।

आपण व्हावें तैसे तेव्हां कळे ॥ १ ॥

म्हणून साधकांनी त्या वचनाचा विपरीत अर्थ केला तर उपयोग होणार नाहीं. म्हणून साधकांनीं पातकांकडे प्रवृत्ति ठेवू नये. एकनाथमहाराज म्हणतात—

नाम स्मरतां म्हणूनी आचराल दोष ।

तरी श्रवणमननभक्ति पडेल ओस ॥

कारण मुद्दाम पातक करून नामस्मरण केलें तर तें व्यर्थ आहे. तुकाराममहाराजांचे असेंच वचन आहे—

जग रामनाम म्हणे । त्या कां न येती विमानें ॥

नष्ट गणिका राम म्हणे । तिसी वैकुंठीचें पेणें ॥ १ ॥

## योगप्रभाव



शिष्य :- नामाच्या योगानें जर पातकें जळतात तर नाम घेणारा पातकें करीत राहिला तरी तीं नामानें जळणार नाहीत काय ?

गुरु :- नाम घेणारा पातकें करीतच राहील तर तीं नामानें जळतील, परंतु तें नामस्मरण प्रायश्चित्तार्थच जातें. दुसरें, बापाच्या समक्ष जर पुत्र स्त्रीसंग करील तर बाप त्याला शिक्षा देईल, त्याप्रमाणें नाम घेऊन जो पातक करितो त्याचें पाप तर दूर होतेंच, पण नामाचा अपमान केल्यामुळें देवच त्याला नरकयातना भोगवितो. यम त्याला शिक्षा देत नाही. राजाचा मुलगा दुर्गुणी निघाला तर दुसरा कोणी त्याला शिक्षा देऊ शकत नाही. परंतु राजाच त्याला दंड करितो. यम ज्यांना शिक्षा करितो अशा लोकांना पश्चात्ताप होतच नाही. परंतु नांव घेऊन पाप केल्यामुळें परमेश्वराचा अपमान होतो म्हणून परमेश्वर जेव्हां अशा अपराध्यांस शिक्षा करितो तेव्हां त्यांना आपल्या अपराधाची आठवण राहते. अशा बेळीं त्यांना आपल्या कर्माचा पश्चात्ताप झाला तर त्यांची शिक्षा रद्द होते. परंतु यमाचे येथें पश्चात्ताप झाला तरी शिक्षा भोगावीच लागते.

स्मृतिकारानीं नामाचे दहा अपराध सांगितले आहेत ते असे—

सन्निदाऽसति नामवैभवकथा श्रीशेषयोर्भेदघो—

## इश्वर प्रकरण



रश्चद्धा श्रुतिशास्त्रदेशिकगिरां नाम्न्यर्थवादभ्रमः ।  
नामास्तीति निषिद्धकर्मविहितत्यागो हि धर्मातरैः ।  
साम्यं नाम्नि जपे शिवस्य च हरेर्नामापराधा दश ॥

आपल्याजवळ नाम आहे म्हणून सन्निदा = संतांची  
निदा करणे हा पहिला अपराध.

‘असति नामवैभवकथा’ म्हणजे दुष्टांना नाममहिमा  
सांगत बसणे हा दुसरा अपराध. दुष्टाला नाममहिमा  
कळला तर त्याला उलट दुष्टाचरण करण्याला जास्त  
उत्तेजन येईल. पहिले तो एक माणूस मारीत असला तर  
आतां दहा मारील. म्हणून दुष्टांना नाममहिमा सांगू नये.

तिसरा अपराध ‘श्रीशेषयोर्भेदधीः’ शिव आणि विष्णू  
यांच्यात भेद पाहणे. शिवालीलामृतांत यम आपल्या दूतांना  
सांगतात—

शिव थोर विष्णू लहान । हरि विशेष हर गौण ।  
ऐसें म्हणति जे त्यांलागुन । आणून नरकीं घालावें ॥

(शि. अ. ११)

तुलसीरामायणांतही अशीं वचनें आहेत—

मम प्रिय शिवद्रोहि जे मम द्रोही शिवदास ।  
ते नर करि है कलपभरी घोर नरकमें वास ॥  
शिवद्वेषी मम दास कहावे ।  
सो नर मोहे सपने नहि भावे ॥



## योगप्रभाव



माझ्या स्फुट प्रकरणांतही अशीं वचनें आहेत व विशेष स्फोट गीतासंगतींत केला आहे.

‘अश्रद्धा श्रुतिशास्त्रदेशिकगिरां’ म्हणजे वेद, शास्त्र आणि गुरु यांच्या वचनावर अविश्वास हे तीन अपराध असे सहा झाले.

सातवा अपराध ‘नाम्न्यर्थवादभ्रमः’ म्हणजे नामाच्या योगानें पापें जातात असें म्हणणें ही नामाची उगीच स्तुति आहे, हें म्हणणें खरें नाही, असें वाटणें.

“ नामास्तीति निषिद्धकर्म ”

म्हणजे आपल्या जवळ नाम आहेच, म्हणून निषिद्ध आचरण करणें, हा आठवा अपराध.

“ विहितत्यागो ” म्हणजे स्नानसंध्यादि विहित कर्मांचा त्याग करून नामच जपणें हा नववा अपराध.

आणि दहावा अपराध म्हणजे

“ साम्यं नाम्नि जपे शिवस्य हरेः ”

वेताळाचें नांव व हरिहराचें नांव हें समसमान आहे असें वाटणें.

असे हे दहा अपराध सोडले पाहिजेत. हे अपराध घडले असतां यम जरी दड करूं शकला नाही, तरी परमात्मा त्याला शिक्षा देतो. राजा मुलास जसा स्वतः शिक्षा देतो, तसा परमात्मा नामापराध्यास विभूतिद्वारा शिक्षा न देतां स्वतः आपण शिक्षा देतो, म्हणून नामस्मरणांत

## ईश्वर प्रकरण



सदाचरण व सद्भक्ति हीं दोन्ही पाहिजेत. व पश्चात्तापयुक्त अंतःकरणानें नाम घेतलें पाहिजे. विष्णुपुराणांत म्हटलें आहे कीं, पश्चात्तापानें नामस्मरण केलें असतां सर्व पाप जातें.

अस्तु. येथपर्यंत “ तस्य वाचकः प्रणवः ” या सूत्रानें नामस्मरण मंत्र वगैरे जपध्यानादि उपाय सांगितले. आतां त्या परमात्म्याचें ज्ञान होण्याकरितां जप व ध्यान कसें करावें त्याची रीति पुढल्या सूत्रांत सांगतील.

॥ श्रीमत्सद्गुरु ज्ञानेश्वरमहाराजकी जय ॥



“ तज्जपस्तदर्थभावनम् ” ॥ २८ ॥

गुरु :- मागल्या सूत्रांत ईश्वराचें नामस्मरण, मंत्र, वगैरे जपध्यानादि उपाय तुला सांगितले; आतां प्रणिधान म्हणजे भक्तीचे लक्षणाची रीति तुला सांगावयाची आहे. ते प्रणिधान सूत्रकार ‘तज्जपस्तदर्थभावनम्’ ह्या सूत्रानें सांगतात.

ॐकाराचा किंवा ईश्वराच्या रामकृष्ण नामाचा जप करणें व त्या नांवाचा अर्थ जो ईश्वर त्याची भावना करणें म्हणजे त्याची मूर्ति हृदयांत पुनः पुनः स्थापन करणें. ह्याचे योगानें साधकाला समाधि होतो. नांवाचा अर्थ म्हणजे ज्या व्यक्तीचें तें नांव असेल ती व्यक्ति, त्या नांवाचा अर्थ होय.

## योगप्रभाव



जप म्हणजे तोंडानें नामाचा उच्चार किंवा चिंतन करणें, आणि भावना म्हणजे परमेश्वरास पुनः पुनः ध्यानानें हृदयाचे ठिकाणीं स्थापन करणें, असें भोजवृत्तिकार व व्यास म्हणतात. गीतेंत म्हटलें आहे—

ॐ इत्येकाक्षरं ब्रह्म व्याहरन्मामनुस्मरन् ॥

यः प्रयाति त्यजन्देहं स याति परमां गतिम् ॥ १३ ॥

(गीता ८)

व्याहरन् म्हणजे उच्चारण. अनुस्मरन् म्हणजे भावनेनें ध्यान करून किंवा आठवण ठेवून. भगवान् म्हणतात ॐकाराचा जप करीत होत्साता माझे ध्यान करून जो देहाचा त्याग करितो तो परमगतीला जातो. आचार्य आपल्या भाष्यांत म्हणतात, यावज्जीवपर्यंत असेंच करीत राहावें. योगभ्रष्टाप्रमाणें भक्तही वायां जात नाहीं. “न मे भक्तः प्रणश्यति”

“शुचीनां श्रीमतां गेहे योगभ्रष्टोऽभिजायते ।”

(गीता अ. ६-४१)

क्षिप्रं भवति धर्मात्मा शश्वच्छांतिं निगच्छति ।

न हि कल्याणकृत्कश्चिद् दुर्गतिं तात गच्छति

(गीता अ. ६ ४०)

हीं सगळी वचनें वरील म्हणण्याला प्रमाणभूत आहेत. कबीर म्हणतात—

संतबीज पलटे नहीं जो जाय जुग अनत ॥

ऊच नीच योनी + धरे अखिर संत का संत ॥

## ईश्वर प्रकरण



असो. याप्रमाणें वरील सूत्रांत जप व ध्यान हीं दोन्ही सांगतात. जपाला स्वाध्याय असें म्हटलें आहे.

स्वाध्यायाद्योगमासीत योगात् स्वाध्यायमामनेत् ।

स्वाध्याय योगसंपत्त्या परमात्मा प्रकाशते ॥

असें वचन विष्णुपुराणांत आहे. त्याचा अर्थ असा आहे कीं, जपाच्या योगानें ध्यान सिद्ध करावें, व ध्यानाच्या योगानें जप सिद्ध करावा, आणि ध्यान व जप यांच्या योगानें समाधि सिद्ध होतो व समाधीच्या योगानें परमेश्वराचें ज्ञान होतें. असें जपाचें महत्त्व आहे. म्हणूनच गीतेंत “यज्ञानां जपयज्ञोऽस्मि” असें देवानें म्हटलें आहे. ज्ञानेश्वरमहाराज म्हणतात—

समस्तांही यज्ञांच्या पैकीं । जपयज्ञ तो मी ये लोकीं ॥

जो कर्मत्यागें प्रणवादिकीं । निपजविजे ॥२३२॥

नाम जपयज्ञ तो परम । बाधू न शके स्नानादि कर्म ॥

नामें पावन धर्माधर्म । नाम परब्रह्म वेदार्थी ॥२३३॥

(ज्ञाने. अ. १०) \*

तुकाराममहाराज म्हणतात—

अविधि तो बाधी आणिकां अक्षरां । नाम निदसुरा घेतां तरे ॥

म्हणजे नामजपयज्ञाला अविधीचीही बाधा नाही—  
केव्हांही घेतले तरी तें पावन करितेंच. यावज्जीव सर्वकाळ ।  
नामस्मरण करावें. वामनपंडित म्हणतात—

## योगप्रभाव



सदां येतां जातां उठत बसतां काम करितां ।  
सदां देतां घेतां बदनि बदतां ग्रास गिळितां ॥  
निशाकाळीं शय्येवरि रतिसुखाचे अवसरीं ।  
समस्तांची लज्जा त्यजुनि भगवच्चितन करी ॥

एकनाथमहाराज-म्हणतात—

हरि बोला देतां हरि बोला घेतां ।  
सर्व कार्य करितां हरि बोला ॥ १ ॥  
हरि बोला भांडतां हरि बोला कांडतां ॥  
उठतां बैसतां हरि बोला ॥ २ ॥  
हरि बोला एकांतीं हरि बोला लोकांतीं ॥  
देह त्यागाअंतीं हरि बोला ॥ ३ ॥  
हरि बोला जनीं हरि बोला विजनीं ॥  
एका जनार्दनीं हरि बोला ॥ ४ ॥

तात्पर्य, नाम घेण्यास केव्हांही मोकळीक आहे. आपण स्नान केलें नसलें तर किंवा अशुचि असलों तर कर्माचा अधिकार नाही. परंतु नामस्मरण मात्र करितां येतें.

“कर्मधर्म नव्हती सांग ॥ उण्या आंगें पतन ॥ १ ॥  
भलत्या काळें नामावळी ॥ सुलभ भोळी भाविकां ॥ २ ॥  
प्रायश्चित्तें पडती पायां ॥ गाती त्या वैष्णवां ॥ ३ ॥  
तुका म्हणे नुपजे दोष ॥ करा घोष आनंदें ॥ ४ ॥

असें तुकाराममहाराजांनीं सांगून ठेवलें आहे. परंतु यावरून स्नानसंध्यादि विहित कर्माचा त्याग मात्र कोणी

## ईश्वर प्रकरण



करूं नये. तो दशअपराधांपैकीं एक आहे हें मार्गें सांगितलेंच आहे. कारण जेवणाकरितां जर स्नान केलें पाहिजे तर नामस्मरणाकरितां कां करूं नये ?

ॐकाराचा जप मात्र शुचिर्भूत होऊनच करावा भलत्या काळीं करूं नये.

### अष्टांगयोग त्रिकांडात्मक

यमनियमादि अष्टांगयोग हा तिन्ही कांडात्मक आहे असें वैदिक धर्मसूत्रांत सांगितलें आहे.

यम, नियम, आसन आणि प्राणायाम हे शारीरिक कर्मांत येतात. हा क्रियाविशेष भाग आहे.

प्रत्याहार, धारणा आणि ध्यान हे मानसिक कर्मांत येतात. हा उपासनेचा भाग झाला. यांत मन विषयांतून काढून चित्त एकाग्र करण्याचा अभ्यास होतो.

चित्त एकाग्र करून सारखें चिंतन करण्याचा अभ्यास अशा रीतीनें करावा. चिंतनाचे योगानें ध्याता आणि ध्येय एक झाले म्हणजे ज्ञान होतें—तोच समाधि. याप्रमाणें योग हा तिन्ही कांडात्मक आहे, हें वैदिक धर्मसूत्रांत दाखविलें आहे. नामजप करणाऱ्या जवळच नेहमीं परमात्मा राहतो. त्यांत विवेक मात्र त्याला साह्य पाहिजे, हे मार्गें सांगितलेंच आहे. यालाच प्रणिधान म्हणजे भक्ति म्हणतात. स्वाध्या-विषयीं ज्ञानेश्वरमहाराज म्हणतात—

## योगप्रभाव



तें द्विजासींच ब्रह्मसूत्र ॥ येरां स्तोत्र कां नाममंत्र ॥

आवर्तणें पवित्र ॥ पावावया तत्व ॥ १०४ ॥

(ज्ञा. अ. १६)

ज्या स्तोत्रांत ब्रह्म प्रतिपादन केले तें ब्रह्मसूत्र होय.  
शंकराचार्य म्हणतात,

‘ब्रह्मसूचकानि वाक्यानि संति अस्मिन् इति’

अशा ब्रह्मसूत्रांचें पठण फक्त द्विजांनींच करावें.  
इतरांनीं पौराणिक स्तोत्र किंवा नाममंत्र म्हणावे. शूद्रा-  
दिकांनाही नामाचा अधिकार आहे, असें तुकाराममहाराजांचें  
बचन आहे.

“ येथें सकळांसि आहे अधिकार ॥

कलियुगीं उद्धार हरिनामीं ॥ ”

नाम घेणाऱ्याजवळ परमात्मा आवडीनें राहतो.  
ज्ञानेश्वरमहाराज म्हणतात—

तयापाशी पांडवा । मी हारपला गिवसावा

जेथ नामघोष बरवा । करिती माझा ॥ २०८ ॥

(ज्ञा. अ. ९)

तुकाराममहाराज म्हणतात -

निजलिया जामा उभा नारायण ॥

बैसल्या कीर्तन करितां डोले ॥ १ ॥

उभा राहोनियां मुखीं नाम वदे ॥

नाचे नाना छंदे पाडुरग ॥ २ ॥

## ईश्वर प्रकरण



मागनिं चालतां नाम वदे वाणी ॥

उभा चक्रपाणी मार्गे पुढें ॥ ३ ॥

तुका म्हणे त्याला कीर्तनाची गोडी ॥

भावे घाली उडी नामासाठीं ॥ ४ ॥

याप्रमाणें नाममहिमा वर्णन केला.

### भजनाचे प्रकार


नीलकंठ चतुर्धर भारताचे टीकाकार म्हणतात—

“ भजनं द्विविधं भावनामयं प्रणिधानमयं च ” म्हणजे भावनामय आणि प्रणिधानमय असें दोन प्रकारचें भजन आहे. भावनामय म्हणजे वेळोवेळीं नाम घेणें आणि मूर्ति मनांत आणणें आणि प्रणिधानमय म्हणजे एकांत एक मिळवीत जाणें. आतां एकांत एक मिळवीत जाणें कसें तें सांगतात—स्थूलाचा लय सूक्ष्मांत करावा आणि सूक्ष्माचा लय कारणांत करून अविद्येचा ब्रह्मांत लय करावा. ही वेदांतप्रक्रिया झाली.

आतां सांख्यप्रक्रिया— मन, देह, वगैरे ही प्रकृति, याचा लय पुरुषांत करावा. व पुरुषाचा म्हणजे जीवाचा लय ईश्वरांत करावा. याप्रमाणें ध्याता व ध्येय एक करून जीवब्रह्माचें ऐक्य झालें म्हणजे समाधि साधावा. गरुड-पुराणांतील मोक्षधर्म प्रकरणांतही असेंच सांगितलें आहे— प्रकृति, महत्तत्त्व, आणि अहंकार मिळून २५ तत्त्वे; त्यांना भोगणारा जीव आहे. जीवानें सव्वीसावा जो ईश्वर



## योगप्रभाव



त्यांत लीन होऊन मुक्त व्हावे. अमोदर जीवाला देहापासून निराळें काढिलें पाहिजे. वार्तिककार म्हणतात, प्रकृतिपासून जीवाला निराळें काढलें म्हणजे जडाचा अभिमान नष्ट होतो व जीवावरचा अभिमानही काढला म्हणजे जीव आणि परमात्मा एकच होतात. असें झालें म्हणजे आपण परमेश्वर-रूप होतो. या प्रणिधानाचेही दोन भेद आहेत. मी ईश्वराचा अंश आहे असें ध्यान करणें हें एक प्रणिधान व देव आणि मी एकच आहोंत असें वाटणें हें दुसरें प्रणिधान. पहिला प्रकार म्हणजे मी ईश्वराचा अंश आहे असें वाटणें ही उपासना होय. यांत मन कायम राहतें, परंतु ईश्वर आणि मी एकच आहोंत असें झालें म्हणजे तें ज्ञान होय. ही स्थिति मनाच्या पलीकडची आहे. हनुमन्नाटकांत तीन प्रकारचें प्रणिधान सांगितलें आहे,

देहबुद्ध्या तु दासोऽहं जीवबुद्ध्या त्वदंशकः ।

आत्मबुद्ध्या त्वमेवाहं इति मे निश्चला मतिः ॥

मारुति म्हणतात, हे रामा, देहदृष्टीनें मी तुझा दास आहे. जीवदृष्टीनें तू समुद्र व मी तरंग म्हणजे तुझा अंश आहे व आत्मदृष्टीनें तूं पाणी आणि मी तरंग म्हणजे पाणीच. दोघेही एकच आहोंत. भावनामय भजनानें म्हणजे पुन्हां पुन्हां मूर्ति मनांत आणिल्यानें संप्रज्ञात समाधि होतो. व प्रणिधानमय भजनानें म्हणजे भावना दृढ झाल्यानें असंप्रज्ञात समाधि होतो. विज्ञानभिक्षु वार्तिककार म्हणतात,

## ईश्वर प्रकरण



आत्मा एक आहे अशी एक श्रुति सांगते व आत्मे पुष्कळ आहेत अशी दुसरी श्रुति सांगते. अशा दोन प्रकारच्या श्रुति आहेत, तरी दोन्ही श्रुतींत विरोध नाही. कारण व्यवहार दृष्टीने आत्मे जरी अनेक भासतात तरी वास्तविक आत्मा एकच आहे. घटकाश व मठाकाश हे जसे उपाधिभेदाने भिन्न भासतात तसे आत्मे उपाधिभेदाने अनेक भासतात. परमार्थ-दृष्टीने आत्मा एकच आहे. विज्ञानभिक्षु म्हणतात याचे जास्त विवेचन ब्रह्ममीमांसाभाष्यांत सांगू.

लोकांचे म्हणणे असे आहे कीं, जग सत्य आहे, व विज्ञानभिक्षुही असेच म्हणतात. पण ह्याचा अर्थ इतकाच कीं, जग हे व्यवहारदृष्टीने मात्र सत्य आहे. परमार्थदृष्टीने जग सत्य नाही. सांख्यसारांत जड परमार्थदृष्ट्या असत्य आहे असे विज्ञानभिक्षूंनीच म्हटले आहे.

शिष्य :- महाराज, भावनामय भजनाने संप्रज्ञात समाधि होतो व तीच भावना दृढ झाली म्हणजे प्रणिधान-मय भजनाने असंप्रज्ञात समाधि होतो असे आपण सांगितले यावरून प्रणिधान निराकारांत होत नाही असे झाले. तर मग सगुणभक्ति गौण झाली नाही काय ?

गुरु :- सगुणभक्ति मुळीच गौण होत नाही. ज्ञानेश्वर महाराज म्हणतात कीं, सगुणभक्ति निराळी नाही. निराकारांत लय करून प्रणिधान सिद्ध होतें, तसेच साकारांतही लय करून प्रणिधान सिद्ध होतें. अशा प्रकारची एक प्रक्रिया

## योगप्रभाव



भागवताच्या एकादशस्कंधांत सांगितली आहे. ती अशी-  
आपल्या हृदयांत हरीचें ध्यान आणून त्याच्या हास्यमुखाचें  
पुष्कळ वेळ ध्यान करीत राहावें, नंतर नुसते हास्यमुखाचेंच  
ध्यान करावें, व त्यानंतर नुसत्या हास्याचेंच ध्यान करीत  
करीत त्या आनंदांत आपण मिळून जावें. गीतेंत  
निर्गुणयोग्यांपेक्षां सगुणयोग्यालाच श्रेष्ठ म्हटलें आहे.  
कारण देव म्हणतात, त्यांचा उद्धार करणारा मीच आहे-  
परंतु निर्गुणयोगी मात्र शीण पावतात.

क्लेशोधिकरस्तेषामव्यक्तासक्तचेतसाम् ॥५॥

(गीता अ. १२)

ज्ञानेश्वरमहाराज म्हणतात-

पें जे वानी श्यातुका । तेचि वेगळिये वाला एका ॥

तैसा एकदेशीया व्यापका । सरिसा पाडू ॥ २५ ॥

(ज्ञाने. अ. १२)

जो कस तोळाभर सोन्याला लागतो तोच वालभरा-  
लाहि लागणार. तसा एकदेशी आणि व्यापक किंवा सगुण  
आणि निर्गुण परमात्मा हे एकच होत. व्यापक ब्रह्माचें  
ध्यान केल्यानें पूर्णता व समाधि होतो तसेंच साकाराच्या  
ध्यानानेहि होतें. ज्ञानेश्वरमहाराज म्हणतात-

आपुलिया साटोवाटी । शून्य घेती उठाउठी ॥

तेही मातेंची किरिटी । पावती गा ॥ ५८ ॥

परंतु वांचूनि योगाचेनि बळें । अधिक कांहीं मिळे ॥

## ईश्वर प्रकरण



ऐसें नाहीं आगळे । कष्टचि तया ॥ ५९ ॥  
आतां सगुणभक्तांविषयीं सांगतात -  
म्हणोनि येर ते पार्था । नेणतीचि हे व्यथा ॥  
जे कां भक्तिपंथा । वोठंगले ॥ ७५ ॥  
ऐसे जे मत्पर । उपासिती निरंतर ॥  
ध्यानमिषें घर । माझें झाले ॥ ८० ॥  
जयांचिये आवडी । केली मजशीं कुळवाडी ॥  
भोगमोक्ष बापुडीं । त्यजिलीं कुळें ॥ ८१ ॥  
ऐसे अनन्य योगें । विकले जीवें मनें आंगें ॥  
तयांचें कायि एक सांगें । जे सर्व मी करीं ॥ ८२ ॥

आतां अर्जुनाला उपदेश करितात-

म्हणूनी प्रवृत्ति आणि निवृत्ति । इये वोझीं नेघे मती ॥  
अखंड चित्तवृत्ति । माझ्या ठायीं ॥ ८१ ॥  
आणि जें जें कर्म निपजे । तें थोडें बहु न म्हणिजे ॥  
निवांतचि अपिजे । माझ्या ठायीं ॥ १२३ ॥  
ऐसिया मद्भावना । तनुत्यागीं अर्जुना ॥  
तू सायुज्यसदना । माझिया येसी ॥ १२४ ॥

आणखी-

अभ्यासाहुनी गहन । पार्था मग ज्ञान ॥  
ज्ञानापासूनी ध्यान । विशेषिजे ॥ १४१ ॥  
मग कर्मफल त्याग । तो ध्यानापासूनि चांग ॥  
त्यागाहूनि भोग । शांतिसुखाचा ॥ १४२ ॥

## योगप्रभाव



ऐसिया यया वाटा । इहींचि पेणीं सुभटा ॥

शांतीचा माजिवटा । ठाकिला जेणें ॥ १४३ ॥

(ज्ञा. अ. १२)

यावरून सगुणभक्ति गौण नाहीं हें तुला समजलेंच असेल. दुसरें निर्गुणाची कांहीं भावना होत नाहीं, त्यांत नुसतें प्रणिधानच होतें; परंतु सगुणभक्तींत दोन्ही होतात, म्हणून सगुणभक्तांना निर्गुण आपोआपच प्राप्त होतें. जसें उष्णताच नुसती घेणारांस विस्तव घ्यावा लागतो, पण विस्तव घेतला तर दोन्ही मिळतात. श्रीधरांनीं हरि-विजयांत असें एक उदाहरण दिलें आहे. सुगंध हा निर्गुण व कस्तुरी सगुण. नुसता सुगंध मिळण्यापेक्षां कस्तुरी मिळाली तर कस्तुरी मिळून त्याबरोबर सुगंध सहजच मिळतो. यावरून हें सिद्ध होतें कीं, निर्गुण सांपडला आणि सगुण प्राप्त झालें नाहीं तर नुसत्या निर्गुणानें भ्रम जात नाहीं. याला उदाहरण हरणाचेंच. हरणाला कस्तुरीचा वास येत असतो, परंतु ती आपल्याजवळ बेंबीतच आहे हें न कळल्यामुळें तो भटकत फिरतो. त्याप्रमाणें निर्गुणाच्या ध्यानानें लोक कष्टी होतात, परंतु ज्यानें सगुण परमात्मा पाहिला त्याला निर्गुणाची आपोआपच प्राप्ति होते.

सगुणनिर्गुण दोन्हीं ज्याचीं अंगें ।

तोचि आम्हांसंगें क्रीडा करी ॥

हें तुकाराममहाराजांचें वचन मागें आलेंच आहे.

## ईश्वर प्रकरण



याप्रमाणें प्रणिधान-भक्ति-सिद्ध झाली. या प्रणिधानावर पुष्कळ श्लोक दिले आहेत. त्यांचा अर्थ ईश्वरप्रकरणाच्या शेवटीं सांगूं.

### प्रणिधान ज्ञान होईपर्यंत

आतां हें प्रणिधान ज्ञान होईपर्यंत असतें. परंतु ज्ञान झाल्या नंतर अखंड भक्तिच असते. ज्ञानानंतर भक्ति कशी असते त्याचें वर्णन स्वमंतव्यांशसिद्धांततुषार, भक्तिपद-तीर्थामृत, भगवद्गीतासंगति ह्या स्वकृत ग्रंथांत पहा. ह्याचें निरूपण मधुसूदनसरस्वती ह्यांनींही भक्तिरसायनांत केले आहे. गीतेंत भगवान् म्हणतात—

ब्रह्मभूतः प्रसन्नात्मा न शोचति न कांक्षति ।

समः सर्वेषु भूतेषु मद्भक्तिं लभते पराम् ॥५४॥

(गीता अ. १८)

म्हणजे ज्ञानानंतर तें प्रणिधान अकृत्रिम भक्ति बनतें. ज्ञानेश्वरमहाराजांनींही ज्ञान झाल्यानंतर अकृत्रिम भक्ति कशी राहते हें अमृतानुभवांत सांगितलें आहे. ते म्हणतात—

देव देऊळ परिवारू । कीजे कोरुनि डोंगरू ।

तैसा भक्तीचा व्यवहारू । कां न व्हावा ॥

कोणी एक अकृत्रिम । भक्तींचें हें वर्म ।

योग ज्ञानादि विश्राम । भूमिका हे ॥(प्र.९)

ज्ञानेश्वरींत असेंच म्हटलें आहे—

## योगप्रभाव



तैसी क्रिया कीर न साहे .  
परी अद्वैतीं भक्ति आहे ॥  
हैं अनुभवाचि जोगें नोहे ।  
बोला ऐसें ॥ ११५१ ॥

(जा. अ. १८)

भागवतांत म्हटलें आहे—

आत्मारामाश्च मुनयो निर्ग्रथा अप्युरुक्रमे ।  
कुर्वन्त्यहेतुकीं भक्तिमित्थंभूतगुणो हरिः ॥१०॥

(भा. स्क. १-७)

त्या हरीचे गुणच असे आहेत कीं, ज्ञान झाल्यावरही सत्पुरुष त्या परमेश्वराचेच ठिकाणीं निहेंतुक भक्ति करीत राहतात. वरील श्लोकाचा भावार्थ वामनपंडित सांगतात—

आत्माराम असे शुकादिक मुनी ज्यांचे अविद्यामय ।  
ग्रंथी सर्वहि सूटल्या जितचि जे मुक्त स्वयें अद्वय ।  
भक्ति श्रीपतिची उगीच करिती तीही निमित्ताविण ।  
कीं मुक्तीहुनि गोड फार असती श्रीमाघवाचे गुण ॥

भक्तीचें पहिलें स्वरूप म्हणजे भावना—तीच ज्ञान होईपर्यंत प्रणिधान या रूपांत असते—व ज्ञान झाल्यावर तीच अकृत्रिम भक्ति बनते. तिलाच पराभक्ति म्हणतात. भक्ती हीच सर्वांत श्रेष्ठ ठरते. कारण भक्तांना अगदीं बालंबाल खात्री असते कीं, पशु, वृक्ष, पाषाणादि यांपैकीं कोणत्याही योनींत आपण गेलों तरी तेथें भक्ति हो राहतेच—

## ईश्वर प्रकरण



परंतु इतर साधनें फक्त मनुष्ययोनींतच आहेत. तीं इतर योनींत राहतील किंवा नाहीं याची शंका आहे. विष्णु-पुराणांत प्रल्हादानें देवाला हेंच मागणें मागितलें आहे.

नाथ योनिसहस्रेषु येषु येषु ब्रजाम्यहम् ॥

तेषु तेष्वचला भक्तिरच्युतास्तु सदा त्वयि ॥१८॥

(अंश १-२०)

प्रल्हाद म्हणतो-हे नाथ, तू आमच्यावर कृपा करणारा आहेस. मला एवढेंच दे कीं, अनंत योनींत जरी मी फिरलों तरी, तुझ्या ठिकाणीं माझी अचल भक्ति असावी. या श्लोकांत सहस्र शब्द अनंतवाची आहे. 'शतमनंतं भवति' अशी श्रुति आहे. पुरुषसूक्तभाष्यांतही सहस्रशब्द अनंतवाची सांगितला आहे. असो. ईश्वरप्रणिधानानें आपोआपच चित्त एकाग्र होतें. वास्तविक पशुयोनींत चित्त विक्षिप्त असल्यामुळें तें एकाग्र होण्याचा संभवही नाही, परंतु भक्तीनें पशूंचेही चित्त एकाग्र झाल्याचें उदाहरण आहे. जसें गजेंद्राला भक्तीनेंच चित्त एकाग्र होऊन योगसिद्धि झाली. ज्ञानेश्वरमहाराज म्हणतात-

म्हणोनि कुळ उत्तम नोहावें । जाती अंत्यजही व्हावें ॥

वरी देहाचेनि नावें । पशूंचेही लाभो । ४४१॥

पाहे पां सावजें हातिरुं धरिलें ।

तेणें तथा काकुळती मातें स्मरिलें ॥



## योगप्रभाव



कीं तयाचें पशुत्व वावो जाहलें ।

पावलिया मार्ते ॥४४२॥

(ज्ञा. अ. ९)

याप्रमाणें ईश्वरप्रणिधानानें योगसिद्धि होते, हें तर सिद्ध झालेंच, पण इतर उपायानें जी योगसिद्धि होते त्यांत फार विघ्नें येतात, व तीं विघ्नें दूर करण्याला अतिशय कष्ट पडतात; तशीं विघ्नें ईश्वरप्रणिधानांत परमात्मा भक्तांना येऊं न देतां-

तेषामहं समुद्धर्ता मृत्युसंसारसागरात् ॥१२॥

(गीता अ. ७)

हें आपलें वचन तो कसें खरें करून दाखवितो तें पुढल्या सूत्रांत सांगेन.

(ता. २३-१०-०७)

॥ श्रीमत् सद्गुरुज्ञानेश्वरमहाराजार्पणमस्तु ॥



ततः प्रत्यक्चेतनाधिगमोऽप्यंतरायाभावश्च ॥ २९ ॥

गुरु :- योगशास्त्रांतील समाधिपादांत ईश्वरप्रकरण हें महत्वाचें आहे. व त्या ईश्वरप्रकरणाचें आजचें हें शेवटलें सूत्र आहे. “ ईश्वरप्रणिधानाद्वा ” या सूत्रापासून ईश्वरप्रकरणास प्रारंभ होऊन आजपर्यंत जीं एकंदर ६ सूत्रें

## ईश्वर प्रकरण



झालीं त्यांचें दिग्दर्शन सिंहावलोकनन्यायानें तुला थोडक्यांत सांगतो-

१-ईश्वरप्राणिधानाद्वा । या सूत्रानें ईश्वराच्या उपायाचा उद्देश मात्र सांगितला. आतां ईश्वर म्हणजे काय अशी शंका प्राप्त झाली असतां-

२-क्लेशकर्मविपाकाशयैरपरामृष्टः पुरुषविशेष ईश्वरः ।

या सूत्रानें ईश्वराचें लक्षण सांगितलें.

३-तत्र निरतिशयं सार्वज्ञबीजम् ।

या सूत्रानें परमेश्वराची परीक्षा सांगितली; व अनुमानप्रमाणानें ईश्वर सर्वपक्षां सामर्थ्यावान् आहे असें सिद्ध केलें.

४-स पूर्वेषामपि गुरुः कालेनानवच्छेदात् ।

या सूत्रानें परमेश्वराची अनुग्रहशक्ति वर्णन केली.

५-तस्य वाचकः प्रणवः ।

या सूत्रानें नामस्मरण, मंत्र वगैरे जपध्यानादि उपाय सांगितले, आणि

६-तज्जपस्तदर्थभावनम् ।

या सूत्रानें प्रणिधान म्हणजे भक्तीचे लक्षणाची रीति सांगितली आहे.

याप्रमाणें पहिलेपासून ६ सूत्रांचें दिग्दर्शन थोडक्यांत सांगितलें.

## योगप्रभाव

### प्रणिधानफल

आतां आजच्या सूत्रानें प्रणिधानाचें फल काय आहे तें सांगतात—

ह्या सूत्रांत प्रणिधानाचीं दोन फळें सांगितलीं आहेत. एक प्रत्यक्चेतनाधिगम म्हणजे परमेश्वराच्या स्वरूपाचें ज्ञान होणें. व दुसरें अंतरायाभाव म्हणजे योगांत येणाऱ्या विघ्नांचा नाश होणें. या विघ्नांचीं नांवें पुढच्या दोन सूत्रांत सांगितलीं आहेत.

भाष्यकारांनीं येथें निराळीच मजा केली आहे. ते म्हणतात, व्याधि आदि करून जीं विघ्नं आहेत तीं सर्व परमेश्वरभक्तीनें नाहींशीं होतात, व ईश्वराच्या स्वरूपाचें दर्शनही होतें.

स्वरूपदर्शनमप्यस्य भवति ।

तेच आणखी असें म्हणतात कीं, ईश्वर जसा सर्व क्लेशांच्या रहित व शुद्ध आहे तसाच पुरुष म्हणजे जीवही प्रकृतीचा साक्षी असल्यामुळें त्याला मी शुद्ध आहे व मला क्लेशादिक नाहीत असें ज्ञान होतें.

वृत्तिकार असा अर्थ करितात “प्रत्यक्-चेतनाधिगम” म्हणजे परमेश्वराचें ज्ञान होणें. प्रत्येक्चेतन म्हणजे परमात्मा आणि अधिगम म्हणजे ज्ञान. यावरून मला निराळाच सिद्धांत काढावयाचा आहे.

## ईश्वर प्रकरण



भाष्यकारांचें मतच मला येथें चांगलें वाटतें. त्यांनीं ईश्वराप्रमाणें आपणही प्रकृतीचा साक्षी व शुद्ध आहों असें ज्ञान जीवाला होणें यालाच स्वरूपदर्शन म्हटलें आहे.

वार्तिककार म्हणतात कीं, व्याध्यादि दुःखें दूर होणें हें सामान्य एकाग्रतेचें फल आहे, पण सामान्य एकाग्रतेनें ईश्वराच्या स्वरूपाचें मात्र ज्ञान होत नाहीं, परंतु ईश्वर-प्रणिधानानें परमेश्वरस्वरूपाचें ज्ञानही होतें, आणि व्याध्यादि विघ्नेंही दूर होतात. तर यावरून असें ठरतें कीं, स्वरूपज्ञान होणे हेंच ईश्वरभक्तीचें मुख्य फल आहे, विघ्नें दूर होणें हें मुख्य फल नव्हे.

सूर्योदय झाला म्हणजे आंधार नष्ट होतो व आंगाला उष्णता लागून थंडीचें निवारणही होतें. परंतु विस्तवाचा ताप केला तर त्याच्या उष्णतेनें नुसतें थंडीचेंच निवारण होईल, आंधार कांहीं नाहींसा होणार नाहीं. त्याला सूर्योदयच झाला पाहिजे. म्हणून तमाचा नाश होणें हेंच सूर्योदयाचें मुख्य फल होय, व अंगाला उष्णता लागणें हें जें गौण फल आहे तें सूर्योदयाबरोबर सहजच मिळतें. त्याप्रमाणें परमेश्वराची भक्ती केली असतां त्याच्या स्वरूपाचें ज्ञान होणें आणि विघ्नें नाहींशीं होणें हीं दोन्ही फलें होतात; पण नुसत्या सामान्य एकाग्रतेनें परमेश्वराचा स्वरूपसाक्षात्कार होत नाहीं. व्याध्यादि विघ्नाचेंच निवारण होतें. स्वरूपसाक्षात्कार

## योगप्रभाव



होण्याला परमात्मभक्तिच केली पाहिजे म्हणजे त्याच्या स्वरूपाचें दर्शन होऊन त्या भक्तींत जी सत्वगुणाची वृद्धि होते त्यामुळें व्याध्यादि विघ्नेंही सहजच नाश पावतात.

वार्तिकांत आधि आणि व्याधि असे दोन शब्द आहेत. आधि म्हणजे मानसिक दुःखें. हीं रजोगुणानें होतात आणि व्याधि म्हणजे शारीरिक दुःखें. हीं तमोगुणानें होतात. कारण शरीर हें चंचल नसून जड आहे म्हणून शारीरिक दुःखें बहुतेक तमोगुणानें होतात आणि चंचलता ही मनाला आहे म्हणून मानसिक दुःखें किंवा आधि ह्या रजोगुणानें होतात. ह्यामुळें सत्वगुणाच्या वृद्धीनें आधि आणि व्याधि हीं दोन्हीही विघ्नें सहजच दूर होतात. यावरून ईश्वर-भक्तीचें मुख्य फल स्वरूपदर्शन असून विघ्न निवारण होणें हें गौण फल होय असें ठरतें. ईश्वरभक्तींत गुरुभक्तीचाही समावेश होतो -

यस्य देवे परा भक्तिर्यथा देवे तथा गुरौ ।

तस्यैते कथिता ह्यर्थाः प्रकाशयन्ते महात्मनः ॥

(श्वे. उ. ६-२३)

म्हणजे परमेश्वराच्या ठिकाणीं ज्याची परा भक्ति आहे तशीच गुरुच्या ठिकाणीं असली तर त्या महात्म्याला ज्ञानाचा उजेड पडतो, म्हणजे ज्ञान प्राप्त होतें. यावरून भक्तिच सर्व इष्ट फल देणारी आहे. स्मृतिकार म्हणतात -

भक्तिर्जनित्री ज्ञानस्य भक्तिर्मोक्षप्रदायिनी ।

## ईश्वर प्रकरण



भक्तीपासून ज्ञान कसें विचित्र रीतीनें होतें ती खुबी कांहीं निराळी असून अनिर्वचनीय आहे. ती फक्त भक्तच जाणतात.

प्रकाशते क्वापि पात्रे ॥

(नारद सूत्र-५३)

म्हणजे संतांच्या कृपेनेंच ह्या अनिर्वचनीय प्रेमाचें ज्ञान होतें असें नारदभक्तिसूत्रांत म्हटलें आहे.

### भक्तीनें ज्ञान प्राप्ति

आतां तुला एक प्रकार सांगतो, तो फक्त माझ्याच अनुभवाचा आहे. इतर मार्गांनीं जें ज्ञान होतें तें देहादिकांचा निषेध करून होतें. परंतु ज्ञान म्हणजे काय ? तर परमात्मा जसा शुद्ध आहे तसा मीही आहे असें ओळखणें, यालाच ज्ञान म्हणतात. ही गोष्ट भक्तीनें जशी सुलभ आणि सहज होते तशी इतर मार्गांनीं होत नाहीं. इतर मार्गांनीं जें ज्ञान होतें तें स्थूल, सूक्ष्म, आणि कारण हे तीन देह निराळे करून होतें, पण भक्तिमार्गांत तसें नाहीं.

याला एक दृष्टांत घेऊं— आपल्याला राजाशीं सोयरीक करावयाची आहे तर अगोदर आपल्याला राजा झालें पाहिजे. तें दोन रीतीनें होतां येईल. एक तर मी राजाचा नोकर नाहीं, सेनापति नाहीं, प्रधान नाहीं, अशा रीतीनें मनाची भावना करून पराक्रमानें राज्य मिळविलें पाहिजे—

## योगप्रभाव



किंवा राजावर प्रेम केले पाहिजे, म्हणजे तो प्रेमवश होऊन आपल्याला अर्धे राज्य वगैरे देऊन आपल्या बरोबरीचा करून घेईल, आणि मग सहज सोयरीक करतां येईल.

### परमेश्वर प्राप्ति उपाय

ह्या दृष्टांताप्रमाणें आपल्यास परमेश्वरांत मिळण्याच्या दोन रीति आहेत. एक तर मी प्रकृतीहून निराळा आहे अशी भावना करणें, व दुसरी परमेश्वर जसा शुद्ध आहे तसा मीही शुद्धच आहे अशा रीतीनें परमेश्वरावर प्रेम करणें. आपण मोठे व्हावें अशी आपली इच्छा असली तर एकतर आपण हलकट व्यापार सोडल्यानें मोठे होऊं किंवा एखाद्या मोठ्या मनुष्यावर प्रेम करीत राहिल्यानें मोठेपणास चढूं. यांत पहिल्या मार्गानें मोठे झालों असतां मी मोठा झालों हा अभिमान कायम राहील—परंतु दुसऱ्या मार्गांत ही मजा आहे कीं, आपली इच्छा नसली तरी हलकट व्यापार सहज सुटत जातात व आपण ज्याच्यावर प्रेम करीत असतो तो सहजच आपल्याला बरोबरीचा करून घेतो. व मोठे झाल्यावर अभिमानही आपल्यास राहात नाही.

अशाच प्रकारची एक कथा पंचतंत्रांत आहे

नीचाश्रयो न कर्तव्यः कर्तव्यो महदाश्रयः ।

अजा सिंहप्रसादेन आरूढो गजमस्तके ॥

## ईश्वर प्रकरण



ही गोष्ट अशी आहे-

एक होती शेळी. ती एका सिंहाचे दृष्टीस पडून तो तिला खावयास धावला. ती शेळी सिंहास शरण गेली. तेव्हां तो म्हणाला मी तुला खात नाहीं. तू स्वस्थ ऐस, व तूं मला शरण आलीस त्याअर्थीं तुझा मोठेपणा वाढेल अशी एक गोष्ट मी तुला सांगतो. तूं आपले आंग रंगवून मी सिंहाची मावशी आहे असें लोकांस सांगत जा. तिनें तसें केलें. एकदां एका हत्तीनें त्या शेळीला पाहिलें आणि तूं कोण म्हणून विचारलें. तेव्हां ती म्हणाली मी सिंहाची मावशी आहे. असें ऐकल्याबरोबर हत्तीनें त्या शेळीला आपल्या सोडेनें उचलून मस्तकावर बसवून घेतले.

या गोष्टीवरून मोठ्याचा आश्रय केला असतां अनायासें मोठेपणा कसा मिळतो हें दिसून येतें. म्हणून 'महतो महीयान्' मोठ्यांत मोठा असा जो परमात्मा त्याच्यावर आपण प्रेम करूं लागलों तर आपण इतके नम्र होतो कीं, देहसुद्धां आपल्यास जड वाटूं लागतो. शेवटीं अशी स्थिति होते कीं, प्रेमानें 'नम्र' होतां होतां आत्म्या-प्रमाणेंच परमेश्वरावर प्रीति जडावी असें वाटूं लागतें-हेंच हलकट गुण म्हणजे देहबुद्धि सहज सुटणें होय. शेवटीं परमेश्वर आपला आत्मा होऊन आपण केवळ प्रेममय बनून जातो. अशा स्थितींत अभिमान कायम राहत नाही, हें निराळें कशाका सांगितलें पाहिजे ? परमेश्वरभक्तींत



## योगप्रभाव

आपण जसजसे प्रेम करूं लागतो तसतसें देहादि हलकट गुण सुटत जातात व प्रेम वाढत जातो. अशा रीतीने आत्मप्रीतिसारखी परमेश्वरप्रीति होऊं लागली म्हणजे आत्मा व परमात्मा एक होतात. म्हणजे भक्तीच्या योगाने सहज ज्ञान होईल अशी स्थिति येत असते.

ज्ञानेश्वरमहाराज म्हणतात—

अगा प्राकृताही राया । आंगीं पडे जे धनंजया ।  
 ते दासिरूही कीं तया । समान होय ॥ १४०३ ॥  
 मा मी विश्वेश्वर भेटे । आणि जीवग्रंथी न सुटे ।  
 हे बोल नकों ओखटे । कानीं लावू ॥ १४०४ ॥  
 (जा. अ. १८)

राजा उदार झाला असतां तो आपलें राज्य देतो मग मी ईश्वर भेटलों तर त्याला ईश्वर कां करणार नाही ? तर प्रेमाच्या मार्गाने परमेश्वर होण्याची इच्छा केली असतां इतका सुलभपणा आहे.

आतां दुसऱ्या मार्गाने परमेश्वरांत मिळण्याची इच्छा असली तर मी तिन्ही देहांतून निराळा असून ब्रह्मच आहे अशी भावना केली पाहिजे. म्हणजे आपल्याला परमेश्वर होतां येईल पण त्यांत मी ब्रह्म आहे असा अभिमान मात्र कायम राहतो, आणि या मार्गांत कष्टही फार पडतात. ज्ञानाबंतर भक्ति असते ही गोष्ट शंकराचार्यांनीं भाष्यांत कळू केले नाही. तथापि त्यांनीं षट्पदीं असें म्हटलें

## ईश्वर प्रकरण

आहे-

सद्यपि भेदापगमे नाथ तवाहं न मामकीनस्त्वम् ।

सामुद्रो हि तरंगः क्वचन समुद्रो न तारंगः ॥

आचार्य म्हणतात- खरोखर भेद गेला तरी देवा! मी सुज्ञा आहे. तू कांहीं माझा नाहीस. पाणी एक जरी आहे तरी तरंगाचा कांहीं समुद्र नाही तर तरंगच समुद्राचा आहे. भक्तीवांचून नुसतें ज्ञान असलें तर अशा ज्ञानाचा तुकाराम-महाराज निषेध करितात.

नायकाचे कामीं तयाचे ते बोल ॥

भक्तीबीण फोल ज्ञान सांगे ॥

वाखाणी अद्वैत भक्तिभावेवीण ॥ १ ॥

दुःख पावे शीण श्रोतावक्ता ॥ २ ॥

अहंब्रह्म म्हणोनि पाळितसे पिंडा ॥

बोलों नये भांडा तयासवें ॥ ३ ॥

वेदबाह्य लंड बोले जो पाषांड ॥

त्याचें काळें तोंड संतांमध्ये ॥ ४ ॥

तुका म्हणे खंडी देवभक्तपण ॥

वरिष्ठ त्याहून स्वपक्ष तो ॥ ५ ॥

ज्ञानी असला तरी त्याला निर्गुणभावना करावाच लागते, व निर्गुणीपासक असलात ते गुरुभक्ति तरी करितातच. एकंदरीत भक्तिसिद्धीच कांहीं ज्ञान शीजत नाही. म्हणूनच तुकाराममहाराजांनी वरील अमंकांत वेदात्यागा

## योगप्रभाव

भक्तीवांचून पाखंडी म्हटलें आहे. कारण भक्तीवांचून-  
आंगीं प्रेम असल्यावांचून-आत्मप्राप्ति केव्हांहि होत नाही.

पंचदशींत आनंद सांगण्याची जेव्हां वेळ आली तेव्हां  
आत्मप्रीतीचेंच उदाहरण घ्यावें लागलें. ह्याचें कारण हेंच  
आहे कीं, परमात्म्याचे सत्, चित् आणि आनंद हे तिन्ही  
धर्म एकमेकांपासून निराळें राहूं शकत नाहीत.

तत्त्वानुसंधानाच्या अद्वैतकौस्तुभटोकेंत म्हटलें आहे  
कीं, 'ब्रह्माचे सच्चिदानंद धर्म हे एकरूपच आहेत. परंतु  
अंतःकरणाच्या ठायीं पृथकासारखे भासतात.' ते कसे  
भासतात म्हणशील तर पाण्यावर तरंग जसें पृथक् नसून  
पृथकासारखे भासतात तसें वास्तविक पाहिलें तर तरंग  
आणि पाणी हे दोन्हीहि पाणीच होय. ब्रह्माचे ठिकाणीं  
अविनाशाकारवृत्तिविशिष्ट चैतन्य असते त्याला  
सत् म्हणतात. अविनाशाकारवृत्ति म्हणजे ज्याचा बाध  
किंवा नाश होत नाही अशी वृत्ति. अगदीं सोप्या शब्दानें  
सांगावयाचें म्हटलें तर नुसतें आहे असें जें आपल्याला  
वाटतें तें सत्. ब्रह्म हें ज्ञानरूप आहे असें कळतें तेव्हां  
त्याला चित् म्हणतात. आणि प्रीतिरूप ब्रह्म कळणें तोच  
आनंद होय.

सारांश, हे तिन्ही धर्म पृथक् नाहीत, म्हणून  
भक्तीशिवाय ज्ञान राहूंच शकत नाही. भक्ती नसली तर  
ज्ञानही दुःखरूप होईल. लोकांना नेहमीं सुखाची इच्छा

## ईश्वर प्रकरण



असते. सुखाशिवाय ते सताची किंवा चैतन्याची इच्छा करीत नाहीत. जड असून ती वस्तु सुखरूप असली तरी ती आपण घेतों. पण ज्ञान जर दुःखरूपी असलें. तर तें आपण घेत नाहीं. सुख असलें तरच आपण ज्ञान घेतों मग भक्ती म्हणजे प्रीति जर नाहीं तर तें ज्ञानही दुःखरूपच झालें. म्हणून ज्ञानी असला तरी भक्ती ही पाहिजेच.

तुकाराममहाराज म्हणतात, जीव आणि परमात्मा हे निराळे आहेत इतकेसुद्धां अंतर भक्ताला सहन होत नाहीं, इतका तो परमात्म्याशीं प्रेमानें तद्रूप होऊन जातो. खरोखर प्रेम हें असेंच कांहीं विलक्षण आहे कीं ज्याच्यावर आपण प्रेम करूं लागतो त्याशीं आपण अगदीं तद्रूप होत असतो. बापाचें मुलावर अतिशय प्रेम असलें म्हणजे तो मुलासारखें तोतरे बोलू लागतो. जेवणाचे वेळीं बाप मुलाचे तोंडांत घास घालू लागला म्हणजे तें पाहून मूलही हातांत घास घेऊन बापाचें अनुकरण करितो तेव्हां बापही प्रेमानें मुलासारखे वागू लागतो.

व्यवहारात देखील अगदीं नीच वस्तूवर आपलें प्रेम असलें तरी आपण त्या वस्तूशीं एकरूप होत असतो. समजा, कुठ्यावर आपला प्रेम आहे तर त्या कुठ्याबरोबर आपण खेळतो, त्याचे लाड करतो, शेवटीं त्याच्यासारखें भुंकूसुद्धा लागतो. सारांश, कुठ्यासारखेंच आपण वागू लागतो. राघूवर प्रेम करणारे त्याचेंच अनुकरण करून मिठू मिठू

## योगप्रभाव

म्हणतात.

सारांश, ज्या वस्तूवर आपली प्रीति असते, त्याच्या-सारखेच होण्याची आपण इच्छा करीत असतो. आणि शेवटीं मरतेवेळीं तेंच प्रेम दृढ असलें तर पुढल्या जन्मीहि त्याच योनींत आपल्यास जावें लागतें.

जडभरताचें उदाहरण सर्वास माहीतच आहे. हरिण-बालकावर प्रीति असल्यामुळें मरणसमयीं तेंच ध्यान दृढ होऊन तो पुढें हरणाच्या योनींत जन्मास गेला. म्हणजे जगांतल्या नीच वस्तूवर देखील प्रीति केली असतां जर प्रेमासुळें ती योनी आपल्यास प्राप्त होते तर सर्वापेक्षां उच्च आणि अत्यंत प्रीतिपात्र असा जो परमात्मा त्याच्यावर आपण प्रेम केलें असतां त्याच्यासारखें आपण कां नाहीं होणार ? आणि तेंच प्रेम मरेपर्यंत दृढ राहिलें तर याच जन्मीं आपण परमात्मा होऊं यांत काय नवल आहे ? असो. यालाच संस्कृतांत कैमुतिक न्याय म्हणतात. हा कैमुतिक न्याय गीतेंतही सांगितलेला आहे. तो असा—

मां हि पार्थ व्यपाश्रित्य येऽपि स्युः पापयोनयः ।

स्त्रियो वैश्यास्तथा शूद्रास्तेऽपि यांति परां गतिम् ॥३२॥

किं पुनर्ब्राह्मणाः पुण्या भक्ता राजर्षयस्तथा ? ॥३३॥

(गीता-९)

भगवान् म्हणतात, माझी भक्ती करून स्त्रिया, वैश्य, शूद्रादिक हे जर तरतात तर पुण्यकर्म करणारे ब्राह्मण

## ईश्वर प्रकरण

माझ्या भक्तीनें तरतील यांत नवल काय ? असो.

आतां कोणत्याही वस्तूवर आपलें सामान्य प्रेम असेल तर आपणास पुढचा जन्म त्या योनींत मिळतो हें वर सांगितलें, पण अतिशय प्रेम असेल तर ह्याच जन्मांत आपण तसे होऊं. त्याप्रमाणें सामान्य साधनानें ईश्वराची भक्ति केली तर दुसऱ्या जन्मांत आपण ईश्वराशीं मिळून जाऊं. पण विशेष म्हणजे साधन केलें तर ह्याच जन्मांत आपणास परमेश्वर होतां येतें. वामनपंडित म्हणतात—

जरि कळे हरिची सकळात्मता ।

तरि घडे हरिभक्ति अखंडता ॥

परम आवडि आपली आपणा ।

वळख तू तुज टाकुनि मीपणा ॥

यावरून भक्तीचे योगानें परमेश्वर सर्वात्मा आहे, असें जर कळलें तर मग आपला आत्मा निराळा कोठें राहिला ? तोही परमात्माच होईल. अशा रीतीनें स्वतःचा आत्माही परमात्माच झाला म्हणजे मग परब्रह्मरूप जो मोक्ष तोही अनात्माच वाटूं लागतो. कारण विशेष प्रीति आत्म्यावरच असते.

तैसे सर्वत्र मातें भजतां । मीचि होसी ॥

(ज्ञाने. अ. १८-१३८१)

“ सर्वभूतेषु यः पश्येद्भगवद्भावमात्मनः ॥

## योगप्रभाव



भूतानि भगवत्यात्मन्येष भागवतोत्तमः ॥४५॥

(भाग. स्कं. ११-२)

जो ईश्वरासुद्धां सर्व भूतें आपल्यांत पाहतो व आपल्यासुद्धां सर्व भूतें ईश्वरांत पाहतो, तोच उत्तम भगवद्-भक्त होय. ज्ञानेश्वरमहाराज म्हणतात—

पूर्ण अहंता वेठलों । तरी सेंघ आम्हीच दाटलों ॥

(अमृ. प्र. १०-१५)

**भक्तांना प्रारब्धाची भीती नाही**

म्हणजे भक्तीच्या दृष्टीनें सर्व भगवंतच आहे. भक्त जे असतात त्यांना प्रारब्धाचीही भीति नसते. भक्तिरहित जे ज्ञानी असतात ते विवेकदर्शेत आत्मस्थितींत राहतात. परंतु व्युत्थान झाल्यावर म्हणजे वृत्तीवर येतात तेव्हां मात्र त्यांना प्रारब्ध भोगावें लागतें. भक्ताची गोष्ट तशी नाही. ते ज्ञानदर्शेत तर परमेश्वराशीं मिळून जातातच, पण वृत्तीवर आले म्हणजेही परमात्माच त्यांचा सांभाळ करितो.

शरभंगकृषीला महाकुष्ट होता. ज्ञानदर्शेत त्यांना दुःख होत नसे. पण ते देहावर म्हणजे वृत्तीवर जेव्हां येत तेव्हां त्यांना दुःख होत असे. आतां गोपाळ व गोपिका यांची गोष्ट घ्या. त्यांची स्थिति निराळीच होती. विवेकदर्शेत तर ते पूर्ण ब्रह्मज्ञानी असतच. परंतु वृत्तीवर आले म्हणजेही परमेश्वराशींच खेळत. प्रारब्धाची भीति त्यांना

## ईश्वर प्रकरण



मुळींच नव्हती.

गीतेंत भगवान् म्हणतात—

मच्चित्ता मद्गतप्राणा बोधयंतः परस्परम् ।

कथयंतश्च मां नित्यं तुष्यंति च रमंति च ॥९॥

(गीता १०)

‘मच्चित्ता’ म्हणजे जे माझे ध्यान करीत असतात ‘मद्गतप्राणाः’ म्हणजे मी चित्तांत आहे तरच ज्यांचे प्राण आहेत. ‘बोधयंतः परस्परम्’—म्हणजे मी त्यांना कसा मिळेन ? या विषयावरच त्यांची गुरु-शिष्यभावाने अगर मित्रभावाने एकमेकांत चर्चा चाललेली असते—कथयंतश्च मां नित्यम् । माझ्याच गुणानुवादाच्या कथा जे गात असतात—“तुष्यंति”—त्यांतच ज्यांना आनंद वाटत असतो; आणि “रमंति च”—त्यांत ज्यांचे मन इतके तल्लीन होऊन जाते कीं, इतर गोष्टींत त्यांना आनंदच वाटत नाही. भगवान् म्हणतात—

तेषां सततयुक्तानां भजतां प्रीतिपूर्वकम् ।

ददामि बुद्धियोगं तं येन मामुपयांति ते ॥१०॥

(गीता अ. १०)

असे जे सतत भक्तिपूर्वक अंतःकरणाने मला भजणारे असतील त्यांना मी असा ज्ञानयोग देतो कीं, त्याच्यायोगाने



## योगप्रभाव

ते मला येऊन मिळतात. पुढें दिलेल्या ओवींत ज्ञानेश्वर-  
महाराजांनीं भक्तांचें लक्षण केलें आहे.

जयांची जाणती मजचि शास्त्रें ।

मी जोडें जयांचेनि मंत्रें ॥

ऐसे जे चेष्टामात्रें । भजले मज ॥३६४॥

(ज्ञा. अ. ९).

आणखी पुढे सांगतात—

जे अहंकार वाहती आंगीं ।

आम्ही हरीचे भूषावया लागीं ॥

जे लोभिये एकचि जगीं ।

माझेनि लोभें ॥३६२॥ (ज्ञा. अ. ९)

आम्ही हरीचे आहोंत अशा भूषणाचाच ते अहंकार  
बाहत असतात व असा अभिमानच त्यांना जास्त शोभतो.  
कारण कुलवंताला कुळाचा अभिमान असणेंच भूषण आहे.  
असे भक्त परमेश्वराच्या सुखानेंच सुखरूप झालेले असतात.  
याप्रमाणें जे सर्वस्वीं परमेश्वरांत मिळून गेले आहेत त्यांना  
भक्तीच्या योगानें स्वरूपसाक्षात्कार होतो. म्हणजे परमेश्वर  
जसा शुद्ध आहे तसा मीही प्रकृतीचा साक्षी असून शुद्धच  
आहें असें ज्ञान होतें. गीतेंत भगवान् म्हणतात—

इदं ज्ञानमुपाश्रित्य मम साधर्म्यमागताः ।

सर्गेऽपि नोपजायते प्रलये न व्यथति च ॥२॥

(गीता अ. १४).

## ईश्वर प्रकरण



ह्या ज्ञानाचा आश्रय करून जे माझ्या साधर्म्याला आलेले असतात म्हणजे मी जसा शुद्ध आहे तसे जे शुद्ध झालेले असतात ते सृष्टिकालीं उत्पन्न होत नाहीत किंवा प्रलयांत दुःख पावत नाहीत. याप्रमाणें स्वरूपसाक्षात्कार हें भक्तीचें मुख्य फल असून विघ्न दूर होणें हें गौण फल आहे हें तुला सांगितलें. सुख हेंच प्रीतीचें लक्षण असल्यामुळें स्वरूपसाक्षात्कार झाल्यावर भक्ति राहते. कारण सुख किंवा प्रीति ही आपणाला केव्हांच सोडवत नाही. परंतु प्रीति म्हणजे विषयप्रीति मात्र नव्हे. विषयप्रीतीला राग म्हणतात. आणि निर्विषय प्रीति म्हणजे भक्ति. परमात्म्याला विषय अर्पण करणें म्हणजेच राग दूर करणें होय.

शिष्य :- नुसतें ज्ञान असलें आणि भक्ति नसली तर त्या ज्ञानांत अहंकार स्फुरत असतो ह्याचें कारण काय ?

**ज्ञानांत अहंकार असतो**

गुरु :- आंगीं मीपणा असेल तर तेथें प्रीति कमी असते. तो मीपणा निवून गेला म्हणजे प्रीति अखंड राहते. येथें युक्तीचें प्राधान्य विशेष चालत नाही. आपली बुद्धि स्थिर असली म्हणजे आपण आनंदांत असतो, पण मी सुखी आहे अशी वृत्ति उठली कीं आनंद कमी होतो. पोची वाचत असतां अगर ऐकत असतां भगवद्गुणवर्णन किंवा

## योगप्रभाव



संतांच्या चरित्रकथा ऐकून डोळ्याला अश्रु येतात— अंगावर रोमांच उठतात—आणि कंठ सद्गदित होतो. अशा वेळीं आपण अतिशय आनंदांत असतो, परंतु मला असें होत आहे ही वृत्ति उठली कीं, तो आनंद पहिल्याप्रमाणें राहत नाही, कमी होतो. तसेंच कोणी शोक करून रडत असला तर रडत आहे तोपर्यंत त्याचें दुःख कायम असतें, परंतु ज्याविषयीं तो शोक करीत आहे त्याचे गुण वर्णन करून बोलूं लागला म्हणजे दुःख कमी होऊन रडणें बंद होतें.

सारांश, मीपण स्फुरलें म्हणजे प्रेम कमी होत असतो. याप्रमाणें भक्ति नसली आणि नुसतें ज्ञानच असलें तर अशा ज्ञानांत मीपणा स्फुरत असतो, तो शुद्ध आनंदांत स्फुरत नाही, आणि शुद्ध आनंद भक्तिवांचून मिळत नाही. भक्त असतो तो केवळ प्रेममयच होऊन राहतो. आनंदा-शिवाय त्याला कांहींच दिसत नाही.

आनंदाचे डोहीं आनंद तरंग ।

आनंदचि अंग आनंदाचें ॥

असें तुकाराममहाराजांनीं त्याचें वर्णन केलें आहे. म्हणून स्वरूपसाक्षात्कार हेंच भक्तीचें मुख्य फल आहे.

भगवान् नारद भक्तिसूत्रांत असेंच म्हणतात—  
“स्वयं फलरूपत्वात्” म्हणजे भक्तीचें फळ भक्तीच आहे.  
स्वामी विवेकानंद म्हणतात—

## ईश्वर प्रकरण



“ भक्तीचा तरु भक्तींतच सांठविला जातो ”  
भक्तीने स्वरूपसाक्षात्कार होऊन परमेश्वरप्रीतींतच त्याचा समावेश होतो. हीच भक्ताची पूर्ण समाधि होय. ह्या स्थितींत तो केवळ प्रेममयच होऊन राहतो हें वर सांगितलेंच आहे. ह्या समाधीतून भक्ताचें व्युत्थान कधींही होत नाहीं. समाधीतून व्युत्थान दोन कारणांनीं होतें. एक स्वेच्छेनें म्हणजे आपल्या इच्छेनें आणि दुसरें परेच्छेनें किंवा दुसऱ्याच्या इच्छेनें. आणखी कोणाच्याच इच्छेनें व्युत्थान न होणें हा एक तिसरा प्रकार आहे. भक्तांचें समाधीतून व्युत्थान कधींच होत नाहीं, हें वर सांगितलेंच आहे. विघ्नें नाश पावणें हें भक्तीचें गौण फळ आहे; याचा व्याभिचार दिसतो. परंतु स्वरूपसाक्षात्कार हें भक्तीचें मुख्य फळ असल्यामुळें याचा व्यभिचार दिसत नाहीं; याचें कारण असें कीं, प्रेमांमुळें भक्ताला दुःख भासत नाहीं. म्हणून तो त्याची पर्वा करीत नाहीं. तुकाराम-महाराजांना हीं वज्र लागला होता. माधवदासाला अतिसार झाला होता, तेव्हां देवानें त्यांचीं वस्त्रें धुतलीं. परंतु विघ्न झालें असतां तें दूर होण्याकरितां जे भक्त ईश्वराची प्रार्थना करितात त्यांच्याकरितां घांवत जाऊन त्यांना तो संकटांतून मुक्त करितो. याचीं अनेक उदाहरणें पुराणांत आहेत. गजेंद्राचें उदाहरण सर्वास माहीतच आहे. देवनाथ-महाराज म्हणतात—

## योगप्रभाव




गजेंद्र नक्रें आकळितां तें आळविलें तूज ।

चक्र फेंकुनी नक्र मदिला सोडविला गज ॥

गजेंद्रानें भगवंताला आळविल्याबरोबर देवानें त्यास नक्रापासून सोडविलें, पण नुसत्या आनंदांतच निमग्न होऊन देहाचीही ज्यांना शुद्धि राहत नाही असे जे भक्त आहेत त्यांना विघ्नाची तरी काय परवा असणार ? असे भक्त विघ्न आलें तरी देवाला दुःख देऊं इच्छित नाहीत. व परमेश्वर त्यांना दुःखही होऊं देत नाही. अशा भक्तांना वास्तविक विघ्नांची बाधाच होत नसते, परंतु विघ्नें जीं त्यांना आलेलीं दिसतात तीं केवळ सिद्ध स्थितींत धैर्य पाहण्याकरितां येत असतात. साधुपुरुष अग्नींत बसला तरी त्याला अग्नीची बाधा होत नाही परंतु पाहणारास तो सामान्य मनुष्यापेक्षां जास्त सामर्थ्यवान वाटतो. साधुकाला मात्र साधकदशेंत परमेश्वर विघ्नें येऊं देत नाही. आणि आलीं तर त्यांचें निवारण करितो. बालपणांत जशी आई मुलाच्या जेवणाखाणाची अतिशय काळजी घेते आणि त्याचें मळमूत्रसुद्धां काढून त्याचें संगोपन करिते त्याप्रमाणें साधकदशेंत परमात्मा भक्ताला विघ्नें येऊं देत नाही व आलीं तर तीं स्वतः दूर करून अनेक प्रकारानें त्याची काळजी घेतो. मुसगा मोठा झाल्यावर त्याला आई नुसतें जेवण काढून घेते, त्याप्रमाणें भक्तालाही सिद्धदशेंत नुसता साक्षात्कारच होतो.

## ईश्वर प्रकरण



योगांत एकाग्रतेनें बिघ्नें दूर होतात खरीं, पण एकाग्रता थोडी चुकली तर बिघ्नें पुन्हां येतात. परमेश्वर-भक्तीची गोष्ट तशी नाहीं. भक्तींत बिघ्नांचें पुनरुत्थान होत नाहीं, व भक्ति करीत असतां चुकी झाली तरी ईश्वर त्याला क्षमा करितो. असो. याप्रमाणें- “प्रत्यक्चेतनाधिगम” म्हणजे स्वरूपसाक्षात्कार यांचें निरूपण झालें. येथें स्वरूपसाक्षात्कार वेदांताच्या रीतीनें म्हणजे ईश्वर जसा शुद्ध आहे तसा मीही शुद्ध आहे अशा रीतीनें सांगितला. निदान या ठिकाणीं तरी भाष्यकाराच्या दृष्टीनें योग व वेदांत दोन नाहींत असें म्हणण्यास हरकत नाहीं.

वरील निरूपणांत प्रत्यक्चेतनाधिगम आणि अंतरायाभाव हीं प्रणिधानाचीं दोन फलें सांगून प्रत्यक्चेतनाधिगम म्हणजे स्वरूपसाक्षात्कार हें मुख्य फल आणि अंतरायाभाव हें गौण फल दाखविलें.

ईश्वर प्रकरण वास्तविक येथें संपलें. आतां त्याच्या पुढचीं जीं चार सूत्रें आहेत तीं ह्याच ईश्वरप्रकरणांत घ्यावीं किंवा न घ्यावीं हा वाद आहे. कारण कांहीं टीकाकारांनीं तीं घेतलीं आहेत व कांहींनीं घेतलीं नाहींत. तथापि पुढच्या दोन सूत्रांत अंतराय म्हणजे बिघ्नें यांचीं नांवें सांगितलीं आहेत. व तीं बिघ्नें ईश्वराच्या कृपेनें नाहींशीं होतात म्हणून तीं दोन सूत्रें या ईश्वरप्रकरणांतच

## योगप्रभाव



घेतलीं पाहिजेत. त्याच्या पुढल्या दोन सूत्रांत तीं विघ्नें दूर होण्याचे अन्य उपाय सांगितले आहेत. म्हणून ते ईश्वरप्रकरणांत घेण्याचा किंवा न घेण्याचा निश्चय झाला नाही. तथापि ते याच प्रकरणांत घेऊं.

(ता. २४-१०-१९०७).

॥ श्रीमत्सद्गुरु ज्ञानेश्वरमहाराजकी जय ॥



ध्याधिस्त्यानसंशयप्रमादालस्याद्विरतिभ्रांतिदशनालब्ध-

भूमिकत्वानवस्थितत्वानि चित्तविक्षेपास्तेऽन्तरायाः ॥ ३० ॥

दुःखदौर्मनस्याङ्गमेजयत्वश्वासप्रश्वासाविक्षेपसह-

भुवः ॥ ३१ ॥

जो प्रत्यक्ष शेषाचा अवतार असून वैद्यकांत ज्यानें चरकग्रंथ केला आणि शरीराची शुद्धि करण्याचा उपाय लोकांस दाखविला, व्याकरणावर महाभाष्य करून ज्यानें वाचेचे दोष नाहीसे केले, आणि योगावर सूत्रें करून ज्यानें मनाचे दोष दूर केले, तो जीवांना परम सुख देणारा भगवान् पतंजली आमचें रक्षण करो. याप्रमाणें मंगल करून श्रीगुरु पुढें सांगतात-

गुरु :- स्वरूपसाक्षात्कार हें भक्तीचें मुख्य फल असून विघ्न निवारण होणें हें गौण फल आहे हें आणें तुला.

## ईश्वर प्रकरण



सांगितलें. यालाच योगाच्या भाषेत प्रत्यक्चेतनाधिगम आणि अंतरायाभाव असें म्हणतात. प्रत्यक्चेतनाधिगम म्हणजे अंतःस्वरूपाचें ज्ञान, हेंही तुला काल सांगितलें.

### प्रत्यक् चेतन व पराक्चेतन

शिष्य :- महाराज, वरील शब्दांत प्रत्यक्चेतन आणि अधिगम अशीं दोन पदे आहेत, यावरून प्रत्यक्चेतन म्हणजे ईश्वर हा जसा अर्थ निघतो तसा बाह्यचेतन म्हणजे ईश्वराहून निराळा दुसरा कोणी असावा असें मला वाटतें.

गुरु :- होय, हेंच मी तुला आज सांगणार आहे. प्रत्यक्चेतन जसा ईश्वर आहे तसाच बाह्यचेतन जीव आहे. यालाच पराक्चेतन म्हणतात. जीव हा बाह्यचेतन किंवा पराक्चेतन असल्यामुळें (पराक्=बाहेर) हाच सर्व सुखदुःख भोगणारा आहे.

शिष्य :- यावरून प्रत्यक्चेतन्य आणि पराक्चेतन्य किंवा अंतर्चेतन्य आणि बाह्यचेतन्य असें दोन प्रकारचें चेतन्य झालें. चेतन्याचे असे दोन भाग करण्यापेक्षां एकच चेतन्य हें सर्वव्यापक आहे असें मानणें वावगें होईल काय ?

गुरु :- एक चेतन्यच सर्वव्यापक आहे असें बोलून दाखविणें सोपे आहे. पण तेंच छातीवर कसें बसतें हें तुला माहीत नाहीं. बरे, ज्ञानी जे आहेत त्यांना या दीर्घाचेंही ज्ञान असावें लागतें.



## योगप्रभाव



क्षेत्रक्षेत्रज्ञयोर्ज्ञानं यतज्ज्ञानं मतं मम ॥

( गीता १३-२ )

भगवान् गीतेत म्हणतात- क्षेत्र आणि क्षेत्रज्ञ यांचें ज्ञान असणें तेंच खरे ज्ञान होय. हें क्षेत्र क्षेत्रज्ञ ज्ञान आणि प्रत्यक्चैतन्य व पराक्चैतन्य ज्ञान एकच होय. हें जीवेश्वरांचें ऐक्य समाधीनेंच होतें पण जोपर्यंत समाधिस्थ होऊन ईश्वरांत मिळत नाही तोपर्यंत जीव आणि ईश्वर हें द्वैत कायम राहतें ईश्वरांत मिळाला म्हणजे द्वैत गेलें व ईश्वरांत मिळण्याकरितां अगोदर जीवाचें ज्ञान झालें पाहिजे. कारण जीवपणा कसा आला व कां आला ? व प्रत्यक्चेतन म्हणजे ईश्वराचें ज्ञान आपल्यास होत नाही तें कां होत नाही ? आपण कोठें चुकतो ? ह्या गोष्टी आपणास कळणें अवश्य आहे. ह्या गोष्टी समजण्याकरितांच क्षेत्रक्षेत्रज्ञविभाग ज्ञानाला देवांनीं महत्त्व दिलें आहे. हा क्षेत्रक्षेत्रज्ञविभाग किंवा वेदांताच्या भाषेत माया आणि ब्रह्म याविषयींचा विचार देवानें अर्जुनाला गीतेत सुंदर रीतीनें सांगितला आहे. भगवान् म्हणतात -

इदं शरीरं कौतेय क्षेत्रमित्यभिधीयते ।

एतद्यो वेत्ति तं प्राहुः क्षेत्रज्ञ इति तद्विदः ॥

(गीता अ १३-१)

येथें देवानें “ कौतेय ” असें जें अर्जुनाला संबोधन दिलें त्यावरून मातेची उत्तमता दाखविली. या म्हणण्यांत

## ईश्वर प्रकरण

एक खुबी आहे, ती सांगतो. त्याच्या योगाने मनाचे सामर्थ्य किती मोठे आहे हे तुला कळून येईल. आपण मन जेव्हा एकाग्र करितो तेव्हा त्यांत काही कामना असली तर ती आपल्या भावनेने एकाग्रतेने पूर्ण होते. व कामना नसली तर ते मन ईश्वररूप होते. मनाच्या एकाग्रतेत भावनेने जे फळ मिळते, त्याला मंत्र वगैरे भावना दृढ करण्याकरितां निमित्त आहेत. अशा प्रकारच्या मंत्रसिद्धि जन्मसिद्धि वगैरे कैवल्यपादांत सांगतील. मंत्रांचे फळ आपल्या भावनेनेच होते असें विज्ञानभिक्षूही म्हणतात.

पांडवाविषयीं विचार केला तर, ते पंडूच्या वीर्यापासून झाले नाहीत, तर कुंतीने दुर्वास ऋषीने दिलेल्या मंत्रांच्या योगाने देवांना बोलावून त्यांच्या वीर्यापासून पांडव हे कुंतीला झाले हे जे म्हणणे आहे ते मला बरोबर दिसत नाही.

याचा वास्तविक अर्थ असा आहे कीं, मंत्रांच्या योगाने कुंतीचे चित्त एकाग्र होऊन ते चित्तच देवतारूप झाले. म्हणजे स्त्री ही कुंतीच व पुरुषही कुंतीच झाली. अशा रीतीने पांडवांची उत्पत्ति मानली असता त्यांना कुंतीचे पुत्र म्हणण्यांत केवढे बरे भूषण आहे ? आणि देवाने अर्जुनाला वरील श्लोकांत “कौंतेय” असें जे संबोधन दिले त्यांतली तरी खुबी हीच असावी. दुसरे, पांडवांची उत्पत्ति व्यभिचारापासून झाली, असा त्यांच्यावर येणारा



कलंकही अशा रीतीने नाहीसा होतो. नाहीतर आपणा आपल्या आईलाच व्यभिचारिणी म्हटल्यासारखे होणार आहे. म्हणून पांडव हे देवतांचे अगर पंडूचे पुत्र नसून कुंतीचेच होते असा सरळ अर्थ करणे मला बरे वाटते. पण यावरून देवता वगैरे काहीं नाहीत असा मात्र तू आपला समज करून घेऊ नकोस. देवता वगैरे सर्व आहेतच. आपणच जेव्हां आपल्या आत्म्याला निराळ्या रूपाने पाहतो, तेव्हां तो देवतारूप बनतो. त्याला स्वप्नाचा दृष्टांत घेऊं. स्वप्न हें आपणच आपल्या मनाने रचतो. व त्यांतील अलौकिक प्रकार पाहून आपणच चकित होतो. आपल्या मनाचे सामर्थ्य खरोखर फार मोठे आहे. तें इतकें मोठें आहे कीं, भिक्षुगीतांत मनालाच देवांचा देव

भीष्मो हि देवः सहसः सहीयान् ।

(भा. स्क. ११-२३-४८)

असें म्हटलें आहे. परंतु आपण मनाचे हें सामर्थ्य ओळखीत नसून अज्ञानाने त्याला निराळें ठेवतो. व आपण आपल्याकडे कमीपणा घेऊन शरीराला चिकटतो. असें झालें म्हणजे तें मनच देवतारूपाने परिणाम पावते. आपण शरीरापुरतें अल्पज्ञ झालों, म्हणजे सर्वव्यापक चैतन्य असें जें वृद्ध तें सर्वज्ञ ईश्वर होते. आपणही मूळचे सर्वज्ञ ईश्वरच आहोत. पण शरीरापुस्त्याच आपण लक्ष्मणा घेऊन व्यसक्त

## ईश्वर प्रकरण



ज्ञालों म्हणजे सर्वज्ञ ईश्वर आपणाहून निराळा मानावा लागतो.

ह्याला उदाहरण आकाशाचेंच. आकाश हें सर्वव्यापक असतां आपण आपल्या उपयोगकरितां त्याला घटांत घेतों तेव्हां तें आकाश घटापुरतेंच असतें. मग आपणच घटाच्या आंतलें घटाकाश व बाहेरचें सर्व महदाकाश असा त्यांत भेद करितो. म्हणजे घटाच्या उपाधीमुळेंच तुम्ही आकाशाला घटांत येणें व घट फोडल्यावर महदाकाशांत मिळणें हे आरोप लागू केले. वास्तविक आकाशाला येणें जाणें, कमी-जास्त होणें, या गोष्टी मुळींच नाहीत. घट असो अगर नसो, आकाश जसें असतें तसेंच असतें. त्यांत कमी-जास्त कांहींच होत नाही. हीच गोष्ट आपण परमात्म्याला लाबूं. जीव हा निराळा राहो किंवा परमेश्वरांत मिळून जावो, परमेश्वराच्या रूपांत कांहीं कमीजास्त होत नाही. तो जसाचा तसाच असतो. ह्यावरून उत्पत्ति आणि नाश हे जीवाला आहेत व ते अविद्येनें कल्पित आहेत, म्हणून आपण जेव्हां आपल्याला शरीरापुरतेंच समजतो तेव्हां देवता आपणास निराळ्या भासतात. तशाच त्या कुंतीलाही भासल्या. अशा रीतीनें मी तुला कौंतेय या संबोधनांतली खूबी सांगितली.

आतां श्लोकार्थ सांगितों—भगवान् म्हणतात, हे अर्जुना जगांतल्या सगळ्या समष्टि शरीरांना क्षेत्र म्हणतात व

## योगप्रभाव



त्या क्षेत्राना जाणणारा तो क्षेत्रज्ञ होय असें ईश्वराला जाणणारे वेदांती म्हणतात. या श्लोकांत क्षेत्र म्हणजे एकच शरीर घ्यावयाचें नाही. तर समष्टि शरीर घ्यावयाचें. तत् हें ईश्वराला अनुलक्षून आहे. 'तद्विदः' म्हणजे ईश्वराला जाणणारे वेदांती. देव म्हणतात वेदांतीच हें म्हणतात असें नाही तर त्याला माझीही संमति आहे.

क्षेत्रज्ञं चापि मां विद्धि सर्वक्षेत्रेषु भारत ॥

क्षेत्रक्षेत्रज्ञयोर्ज्ञानं यत्तज्ज्ञानं मतं मम ॥ २ ॥

(गीता अ. १३)

'भारत' या संबोधनावरून तुझें वीर्य व कुल उत्तम आहे असें सुचविलें. देव म्हणतात, सर्व शरीरांचे ठिकाणीं जो क्षेत्रज्ञ आहे तो मीच आहे असें समज. क्षेत्र हें काय आहे आणि क्षेत्रज्ञ काय आहे हें समजणें हेंच खरें ज्ञान होय, असें माझेंही मत आहे.

येथें क्षेत्र म्हणजे रक्तमांसाचें स्थूल शरीरच घ्यावयाचें नाही. तर चैतन्य आत्मा सोडून जितका जडवर्ग आहे तो सर्व क्षेत्र समजावा. मन, बुद्धि, दहा इंद्रियें, व पंचप्राण हे १७ मिळून लिंगशरीर होतें. व स्थूलशरीर पडल्यावरही हें लिंगशरीर कायम राहतें. म्हणून स्थूलशरीराला क्षेत्र म्हटलें तर या लिंगशरीराला क्षेत्रज्ञ म्हणावें लागेल. एवढ्याकरितां हें सगळें समष्टि जग याला क्षेत्र असें म्हणावें. या क्षेत्रालाच सांख्य हे प्रकृति म्हणतात व वेदांती

## ईश्वर प्रकरण



माया म्हणतात. व क्षेत्रज्ञ जो परमात्मा त्याला ब्रह्म किंवा ईश्वर म्हणतात या क्षेत्रालाच ज्ञानेश्वरमहाराजांनी प्रकृति असें म्हटलें आहे—

पें क्षेत्र येणें नांवें । जें सांगितलें आघवें ।  
तेंचि एथ जाणावें । प्रकृति हे गा ॥९६३॥  
आणि क्षेत्रज्ञ ऐसें । जयातें म्हणितलें असे ।  
तो पुरुष हें अनारिसें । न बोलों घेई ॥९६४॥  
इये आनानें नांवें । परि निरूप्य आन नोहे ।  
हें लक्षण न चुकावें । पुढती पुढती ॥९६५॥  
तरी केवळ जे सत्ता । तो पुरुष गा पांडुसुता ।  
प्रकृती तें समस्तां । क्रिया नाम ॥९६६॥  
बुद्धि इंद्रियें अंतःकरण । इत्यादि विकारभरण ।  
आणि ते तिन्ही गुण । सत्वादिक ॥९६७॥  
हा आघवाचि मेळावा । प्रकृति जाहला जाणावा ।  
हेचि हेतु संभवा । कर्माचिया ॥९६८॥

( ज्ञाने. अ. १३ )

याप्रमाणें सामान्य दृष्टीनें क्षेत्राचे वर्णन झालें.  
आतां क्षेत्रांत कोण-कोणते पदार्थ येतात ते सांगतात—  
महाभूतान्यहंकारो बुद्धिरव्यक्तमेव च ।  
इंद्रियाणि दशैकं च पंच चेन्द्रियगोचराः ॥५॥  
इच्छा द्वेषः सुखं दुःखं संघातश्चेतना धृतिः ।  
एतत्क्षेत्रं समासेन सविकारमुदाहृतम् ॥६॥

(गीता अ. १३)

## योगप्रभाव



स्थूलशरीराला क्षेत्र म्हटलें तर त्यांत इतके पदार्थ येत नाहीत. क्षेत्र म्हणजे, एक आत्मा वर्ज्य करून जेवढें ब्रह्मांडाला कारण व कार्य पदार्थ असतील ते सगळे क्षेत्र. अशा ३१ पदार्थांचा समावेश क्षेत्रांत होतो. ते पदार्थ हे— महाभूतानि = पृथिव्यादि महाभूतें ५, अहंकार, बुद्धि म्हणजे निश्चय, अव्यक्त (= अज्ञान, प्रकृति), दहा इंद्रियें, एक मन, 'पंचचेंद्रियगोचराः' (पंच तन्मात्रा) इच्छा, द्वेष, सुख, दुःख, संघात, चेतना आणि धृति इतके मिळून ३१ झाले. भगवान् म्हणतात, हें क्षेत्र सविकार आहे. सविकार म्हणजे नेहमीं रूपांतर होत जाणारें, म्हणून अनित्य असें आहे. वर जे निरनिराळे ३१ पदार्थ सांगितले ते मुलांना खडे मांडून समजाविण्यासारखे बालबोधार्थ सांगितलें.

आतां सांख्यदृष्टीनें हेच पदार्थ पंचवीस करितां येतात, ते असे—

द्वेष हा इच्छेचाच परिणाम असल्यामुळें इच्छेंत त्याचा अंतर्भाव होतो. व इच्छा ही सुखाच्या मार्गे जाणारी असल्यामुळें सुखदुःख हे इच्छेचेच परिणाम झाले.

आतां धैर्य हें निश्चयाचे योगानेंच येतें, म्हणून बुद्धींत त्याचा अंतर्भाव करितां येतो. आणखी संघाताचाही अंतर्भाव बुद्धींतच होतो. म्हणून इच्छा, द्वेष, सुख, दुःख, संघात आणि धृति हे सहा मनांत किंवा बुद्धींत येतात. अशा रीतीनें हे इच्छा, द्वेष वगैरे ६ पदार्थ वरच्या ३१

## ईश्वर प्रकरण



सांतून गेले म्हणजे २५ राहिले. त्यांतून चेतना निराळी काढली तर सांख्याचे २४ तत्व झाले.

आतां चेतना जी राहिली तिचा मात्र अंतर्भाव कशांतच होत नाही; ती स्वतंत्र राहते. चेतना म्हणजे जाणीव. मनांत राग आला, भूक लागली, हें सर्व मनाचें ज्ञान चेतनेला होतें. हिचाही समावेश क्षेत्रांतच होत असून सांख्यांचा पुरुष हाच होय. असे हे सांख्यांचे २५ तत्व झालें. सांख्यसूत्र अ. १ सूत्र ६१ यांतही असेंच सांगितलें आहे.

सत्वरजस्तमसां साम्यावस्था प्रकृतिः ।

प्रकृतेर्महान्महतोऽहंकारोऽहंकारात्पंचतन्मात्राण्युभयमिन्द्रिय ।


तन्मात्रेभ्यः स्थूलभूतानि पुरुष इति पंचविंशतिर्गणः ॥

म्हणजे सत्व, रज, आणि तम या तीन गुणांची साम्यावस्था ती प्रकृती-प्रकृतीपासून बुद्धि, बुद्धीपासून अहंकार, त्यापासून पंचतन्मात्रा, त्यांच्यापासून पंचमहाभूतें, पंचकर्मेन्द्रियें व पंचज्ञानेन्द्रियें आणि मन असे चोवीस आणि पंचविसावा पुरुष

असा हा २५ तत्त्वांचा गण झाला. यांत २५ वा जो पुरुष सांगितला आहे तो आणि क्षेत्रांतील चेतना ही एकच होत. आतां योगसूत्रांतही हे २५ तत्त्व घेऊन २६ वा ईश्वर सांगितला आहे. तोच गीतेंतील क्षेत्रज्ञ होय. याप्रमाणें पराक्चेतन व प्रत्यक्चेतन म्हणजे काय हें योग, सांख्य



## योगप्रभाव



आणि वेदांत अशा तिन्ही रीतींनीं सांगितलें.

पराक् चेतन व प्रत्यक् चेतन (चालू)

आतां युक्ति आणि अनुभव यांच्या रीतीनें सांगतो—

क्षेत्रांतली चेतना म्हणजे आपली जाणीव जी वर सांगितली ती कांहीं क्षेत्राला जाणू शकत नाही, म्हणून ती क्षेत्रज्ञ नव्हे. परमामृतांत सांगितलेल्या युक्तीच्या रीतीनें ही चेतना मनाच्या पलीकडे आहे, असें आपण जाणतो. मनाच्या वृत्ति क्रोध, शांति वगैरे त्या जाणीवेला म्हणजे क्षेत्रस्थ चेतनेला समजतात.

पण आपल्या शरीरांत रक्त कसे खेळत आहे, झोंप आपल्यास केव्हां लागते व कशी लागते, पुन्हां जे आपण उठतो ते कसे उठतो, ह्या गोष्टी मात्र तिला समजत नाहीत. ह्यावरून ती सर्वज्ञ नाही, असें ठरते. कारण ती सर्वज्ञ असती तर तिला ह्या सर्व गोष्टी समजल्या असत्या.

ह्यावरून क्षेत्रस्थ चेतन व क्षेत्रज्ञ चेतन असे दोन भेद ठरतात. असें आहे तरी जीवाचें ज्ञान हें श्रेष्ठ नाही असें नाही. कारण औषधी ही अमृतापेक्षां श्रेष्ठ नसली तरी ती इतर कुपथ्य पदार्थ खाण्यापेक्षां श्रेष्ठच आहे. तसें जीवाचें ज्ञान हें तर श्रेष्ठ आहेच पण ईश्वराचें ज्ञान त्याहूनही श्रेष्ठ आहे. ह्याचें कारण तुला सांगितलेंच आहे कीं, जीव हा पराक्चेतन आहे आणि परमात्मा प्रत्यक्चेतन

## ईश्वर प्रकरण



आहे. बाहेरचे ज्ञान होणें हें अहंज्ञान होय. अहंज्ञान आणि जीवाचें ज्ञान हें एकच. यालाच त्वपदाचें ज्ञान म्हणतात व ईश्वराचें ज्ञान होणें तें ब्रह्मज्ञान किंवा तत्पदाचें ज्ञान होय.

शिष्य :- महाराज, जीव हा पराक्चेतन असल्यामुळे त्याला विषयांत जो आनंद मिळतो तो दुसऱ्या कोठून तरी आला पाहिजे. कारण ईश्वराचें ज्ञान झाल्याशिवाय ईश्वराचा आनंद मिळणें त्याला शक्य नाही.

### विषयाचा आनंद ईश्वरापासूनच

गुरु :- ह्याचें निराकरण मागेंच झालें. तथापि पुन्हां तूं प्रश्न करितोस त्याअर्थी माझें मागील म्हणणेंच खरें ठरलें. प्रथमारंभीं मी म्हणालों कीं, सर्व चैतन्य एकच आहे असें म्हणणें सोपें आहे; पण तेंच छातीवर बसतें, त्याचा आतां तुला अनुभव आला. विषयांत आनंद आहे असे मानलें तर झोंपेंत विषय नसतां जो आनंद होतो तो कोठून येतो ? तर वास्तविक आनंद हा ईश्वरापासूनच येतो, मग तो विषयांत मिळो किंवा निर्विषय स्थितींत मिळो.

पण मजा ही आहे कीं, नुसत्या अहंज्ञानानें किंवा जीवाच्या ज्ञानानें अभिमान होतो, त्यामुळे खरी गोष्ट समजत नाहीं. झोंपेंतून जागे होतांना, चित्त स्वस्थ असतांना किंवा एकाग्रतेंत असतांना क्षेत्रस्थ चेतना ही क्षेत्रज्ञ चेतनेंत मिळून जाते म्हणून त्या त्या वेळीं मिळणारा आनंद

## योगप्रभाव

हा ईश्वरांतूनच येत असतो. ही गोष्ट जीव पूर्णपणे ईश्वरांत मिळाल्याशिवाय समजत नाही. जीवाचें ज्ञान व ईश्वराचें ज्ञान एकत्र मिळालें म्हणजे “अहं ब्रह्मास्मि” असा अनुभव येऊन अभिमान समूळ नाहीसा होतो, व मग त्याला कोणताच संशय राहत नाही.

पराक्चेतनेचें किंवा जीवाचें ज्ञान श्रुति, युक्ति आणि अनुभव यांच्या योगानें कितीही झालें तरी विषयाकडे मन धांवतेंच. त्याला प्रत्यक्चेतनेचें ज्ञान होणें हाच एक उपाय आहे, व तें प्रत्यक्चेतनेचें ज्ञान एकाग्रतेनें होतें.

पण त्यापेक्षां सगुण भक्ति करावी. मनाची स्वाभाविक प्रवृत्ति विषयाचें ध्यान करण्याकडे असतेच. तेच विषय खोटे आहेत असें जर त्याला कळेल तर विषय त्याला आपोआपच तुच्छ वाटतील. खोटी गोष्ट तुच्छ झाली म्हणजे सत्यावर प्रीति बसण्याला वेळ लागत नाही. ही गोष्ट सगुणध्यानानें सहज होऊ शकते.

सोन्यावर आपली अगोदरच आवडी असते व अलंकार सोन्याचेच आहेत असें समजलें तर त्या अलंकारावर आपली जास्त प्रीति बसते; पण तेच अलंकार खोट्या सोन्याचे आहेत असें समजलें तर आपण मोडून टाकतो. त्याप्रमाणें विषय हे मिथ्या असून खरा आनंद देण्याला ते मुळींच समर्थ नाहीत असे एकदां मनाला कळलें कीं त्याला ते विषय तुच्छ वाटू लागतात. आणि मग त्या मनाचें

❖ ❖ ❖ ❖ ❖ ❖ ❖ ❖ ❖ ❖ ❖ ❖ ❖ ❖ ❖ ❖ ❖ ❖ ❖ ❖ ❖ ❖ ❖ ❖ ❖ ❖ ❖ ❖ ❖ ..

ध्यानीं ध्यातां पंढरीराया । मनासहित पालटे काया ॥

असा परिणाम झाला म्हणजे पूर्वीचा पराक्चेतन जीव प्रत्यक् चेतन होऊं लागतो. म्हणून जीवाला मिथ्या ठरवून ईश्वरावर प्रीति उत्पन्न करण्याचा व शेवटी ईश्वरांतच मिळवून देण्याचा ज्ञानाचा स्वभावच आहे.

ज्ञानानें भक्तिच सिद्ध होत असते. ज्ञानास भक्तिः  
नको असें जे म्हणणारे आहेत ते मूर्ख होत. त्यांच्या ठिकाणी  
भेदच कायम राहतो. असो.

- २०५ -

## योगप्रभाव



ज्ञान होऊन ईश्वरांत मिळाला म्हणजे ईश्वरप्रीतिच राहते, म्हणजे आत्मप्रीति ईश्वरांतच होते. आवरून असें ठरलें कीं, अज्ञान आहे तोपर्यंत जरी जीव परप्रीतीनें भक्ति करतो तरी ज्ञान झाल्यावर म्हणजे जीव मिथ्या ठरल्यावर आत्मप्रीतिच राहते. हीच श्रेष्ठ भक्ति होय.

आतां जीवाचा अल्पपणा मिथ्या ठरून त्याला ज्ञान झाल्यावर भक्ति कशी कायम राहते व ईश्वराचा ईश्वरपणा न मोडतां जीवालाच त्याच्यांत कां मिळावें लागतें हें निरूपण मागे “तत्र निरतिशयं सार्वज्ञबीजम्” व “स पूर्वेषामपि गुरुः कालेनानवच्छेदात्” या दोन सूत्रांत तुला सांगितलें आहे, तरी थोडें जास्त स्पष्ट करून आतांही सांगतो—

**ज्ञान झालें तरी भक्ति कायम राहतें**

जीव जोपर्यंत अज्ञानदर्शेंत आहे तोपर्यंत त्याला द्वैत भासतें, पण तोच ज्ञान होऊन ईश्वरांत मिळाला म्हणजे त्याचें द्वैत नाहीसें होतें. येथें ईश्वराचें व जीवाचें जें ऐक्य सांगितलें तें तत्त्वदृष्टीनें समजावें. सामर्थ्यदृष्टीनें जीव आणि ईश्वर हे एक नाहीत. उदाहरण काजवा. काजवा हा स्वतः प्रकाशमान आहे व सूर्यही स्वतः प्रकाशमानच आहे. येथें प्रकाशदृष्टीनें जरी दोघेही एकच आहेत तरी सामर्थ्यदृष्टीनें ते एक नाहीत. काजव्याचा प्रकाश थोडा

## ईश्वर प्रकरण



असतो व त्याचा उपयोगही दुसऱ्यांना होत नसतो. पण सूर्य हा स्वतः पुष्कळ प्रकाशमान असून दुसऱ्या पदार्थांनाही तो प्रकाशित करतो. ह्या दृष्टांताप्रमाणे जाणीवदृष्टीने जीव आणि ईश्वर हे एक आहेत, परंतु सामर्थ्यदृष्टीने पाहिले तर जीव हा अल्पज्ञ आहे व परमेश्वर हा सर्वज्ञ आहे. घटांत जे आकाश आहे त्याचा कमीपणा काढून टाकण्याचा प्रयत्न केला तर घट फोडावा लागेल. म्हणजे घटाकाश आणि महाकाश हे एक होतील. पण ह्या खटपटीने महाकाशाचे कांहींच मोडले नाही. त्याप्रमाणे जीव हा पूर्ण झाला तर त्याचा अल्पज्ञपणा म्हणजे जीवपणा नाहीसा होईल, आणि ईश्वरांत मिळून जाईल, पण त्यामुळे ईश्वराचे सामर्थ्य काय कमीजास्त होणार आहे ? ते जसेंच्या तसेंच राहील. म्हणूनच जीवाचा जीवपणा गेला तरी भक्ति मात्र तशीच राहते. भक्तीला फांटा घावयाचा असला तर अगोदर ईश्वराचा ईश्वरपणा नाहीसा केला पाहिजे. व तो कधीही नाहीसा करिता यावयाचा नाही. जीव जसा मिथ्या ठरतो तसा परमेश्वर कांही मिथ्या नाही.

शिष्य :- जीव जसा अविद्येत असलेला प्रतिबिंब आहे, तसा ईश्वर हा मायेंत असलेला प्रतिबिंब मानला तर तोही मिथ्या ठरेल. अविद्या उपाधि नाहींशी केल्याने जीव जसा मिथ्या ठरतो तशी मायेची उपाधि नाहींशी केल्याने ईश्वरही मिथ्या ठरला पाहिजे.

## योगप्रभाव

गुरु :- यावरून सगुणभक्तीविषयीं तुम्ही उदासीनता दिसून येते. परंतु निर्गुणभक्तीचें कर्म फार कठीण आहे. म्हणूनच—

अभ्यक्ता हि गतिर्दुःखं देहवद्भिरवाप्यते ।

असें देवांनीं आधींच म्हणून ठेविलें आहे. असलेली अबिद्येची उपाधि काढणेंच मनुष्याला किती कठीण जातें. आपलीच उपाधि ज्याला धड काढतां येईना, त्यानें ईश्वराची उपाधि नाहींशी करण्याचा विचार करणें हा केवढा वेडेपणा आहे ? व ती नाहींशी करितां येणार तरी कशी ? ईश्वर बिंब व जीव प्रतिबिंब असें उदाहरण वामनपंडितांनीं घेतलें आहे. बिंबरणकार आनंदगिरीही असेंच घेतात. ते एकच उपाधि मानतात. प्रतिबिंब हें उपाधीमुळें असत्य ठरतें, परंतु बिंब हें सत्य आहे. जीव आणि ईश्वर दोन्हीही प्रतिबिंबच मानले तर, दोन उपाधि घेतल्या पाहिजेत. उदाहरण—मोठा आरसा आणि लहान आरसा.

याप्रमाणें चैतन्याचे तीन भेद केले तर त्यांतले दोन मिथ्या ठरवून एक सत्य ठरवावें लागेल. कोठें कोठें चार भेद मानले आहेत, पण ते उपयोगाचे नाहीत. आतां तीन भेद मानले तर त्यांतले दोन खोटे ठरवावे लागतात. याला आपण सूर्याचा दृष्टांत घेऊं. सूर्य हा ब्रह्म आहे असें समज. त्याचें समुद्रांत पडलेले प्रतिबिंब तो ईश्वर व जटांतले

## ईश्वर प्रकरण



प्रतिबिंब तो जीव झाला. याप्रमाणे चैतन्याच्याही दोन उपाधि ठरवाव्या लागतात. एक माया व दुसरी अविद्या. मग मुक्ति मिळण्यालाही दोन उपाधि नाहींशा कराव्या लागतील. पहिले अविद्या नाहींशी करावी लागेल व नंतर माया नाहींशी करावी लागेल व ते काम म्हणजे मुंगीने मेरु ओलांडण्याइतकेच दुष्कर आहे. घटांतले पाणी फेकणे सहज आहे, पण समुद्रांतले पाणी फेकणे मात्र अत्यंत कठिण आहे.

ईश्वर हा मायेंत प्रतिबिंबित आहे. आणि जीव हा अविद्येंत प्रतिबिंबित आहे. आतां जीव आणि ईश्वर हे दोन्ही प्रतिबिंब घेतले तर दोघांनाही खोटे ठरवावे लागणार. जोवाला खोटे ठरविण्याकरितां त्याची उपाधि अविद्या नाहींशी केली पाहिजे आणि ईश्वराला खोटे ठरविण्याकरितां त्याची ब्रह्मांडापुरती उपाधि नाहींशी केली पाहिजे. येथें एक भारी अडचण येणार आहे.

ती अशी— वेद हे ईश्वराचे केलेले आहेत. त्या वेदांचें वचन प्रमाण मानून आम्ही आपलें अज्ञान घालविणार. अशा रीतीने आपल्यास ज्ञान झालें म्हणजे मग आपण ईश्वराची उपाधि नाहींशी करणार. त्याला पुन्हा ज्ञान पाहिजेच. तें ज्ञान कोठलें आणावयाचें ? यावरून असा प्रयत्न करणें म्हणजे कार्यानें कारणाचा नाश करण्यासारखेंच होईल. मिठाकडून समुद्राचा नाश कसा होणार ? प्रयत्नानें



## योगप्रभाव



होतें असें मानलें तरी खटपट केवढी भयंकर पडणार ? म्हणून मुक्ति मिळण्याला दोन उपाधि न ठरवितां एकच उपाधि ठरविणें बरें.

ह्याचा उद्देश एवढाच कीं, ईश्वराचें ज्ञान होऊन उपाधि संपली म्हणजे जीवानें ईश्वरांत मिळून जावें म्हणजे ज्ञालें याला उदाहरण घटाकाशाचें. घटाकाश हा जीव आणि महाकाश ईश्वर असें मानलें तर, घट फोडला म्हणजे त्यांतली पोकळी महाकाशांत मिळून जाईल. या दृष्टांतांत जशी घटाची एकच उपाधि घेतली, तशी जीवालाही एकच उपाधि ठरविली तर सुलभ जाईल.

विवरणकारांच्या मतानुसार माझेंही मत बहुतेक असेंच पडतें. व हें आपलें मत मी भक्तिपदतीर्थामृतांत सांगितले आहे. ज्ञानेश्वरमहाराजांचेंही असेंच मत आहे. सीतेच्या १५ व्या अध्यायांतील ७ वा श्लोक—

ममैवांशो जीवलोके ।

या श्लोकाच्या टीकेंत ते म्हणतात—

एसें शरीराचिये एवढें । जें आत्मज्ञान वेगळें पडे ॥

तें माझा अंश आवडे । थोडेपणें ॥३४३॥

(ज्ञा. अ. १५)

म्हणजे या लोकांचे ठिकाणीं माझाच अंश जीव झाला आहे. येथें मोठमोठ्या भाष्यकारांनीं अंश म्हणजे

## ईश्वर प्रकरण



विभाग असा अर्थ केला आहे; पण ज्ञानेश्वरमहाराजांनी त्यांत खुबी केली आहे. ते म्हणतात-

तैं माझा अंश आवडे । थोडेपणें ॥

समुद्र कां वायुवर्षें । तरंगाकार उल्लसे ॥

तो समुद्रांश ऐसा दिसे । सानिवा जेवीं ॥३४४॥

तेवीं जडातें जीवविता । देह अहंता उपजविता ॥

मी जीव गमे पंडुसुता । जीवलोकीं ॥३४५॥

भगवान् म्हणतात- हे अर्जुना, मीच शरीराचा अभिमान धारण करून जीव होतो. जीवाचें आणि ईश्वराचें जें हें वेगळेपण भासतें, तें भ्रमामुळें. हा भ्रम केव्हां झाला तें समजत नाही. म्हणून तो भ्रम किंवा अविद्या अनादि मानावी लागते.

याचा अर्थ इतकाच कीं, जीव हा भ्रमानें ईश्वराच्या ठिकाणीं अनादी आहे असा भासतो. जोपर्यंत जाग येत नाही, तोपर्यंत स्वप्नाचा आदिअंत समजत नाही. व जागेपणीं स्वप्नच राहत नाही. स्वप्नाचा शोध स्वप्नांत लागत नाही. त्माप्रमाणें जगाचा शोध अविद्या आहे तोपर्यंत लागत नाही. व ज्ञानानें अविद्या गेली म्हणजे जग भासत नाही. म्हणून अविद्या ही ज्ञान होईपर्यंत अनादि म्हणणें बरें. म्हणून जीवेश्वरभेद हा यावत्ज्ञान अनादि आहे, हें सर्व वेदांताचें प्रमेय आहे. व यांत कोणतीही शंका राहत नाही.

## योगप्रभाव



खरोखर पाहिलें तर, जीव आणि ईश्वर यांत मुळींच भेद नाही व हें समजणें म्हणजेच खरें ज्ञान होय. आत्मज्ञान. जोंपर्यंत शरीराइतकेंच निराळें होतें, तेव्हांच त्याला जीव म्हणजे माझा अंश म्हणतात. परंतु तेंच आत्मज्ञान पूर्ण असलें तर तो ईश्वर झाला. म्हणून तिसरें चैतन्य कल्पण्याची जरूर दिसत नाही. यावरून ईश्वर हा मिथ्या ठरत नाही. म्हणून जीवाला हेंच उचित आहे कीं, घट फोडला असतां त्यांतली पोकळी जशी महाकाशांत मिळून जाते, त्याप्रमाणें ज्ञानानें शरीरावरला अभिमान सोडून त्यानें ईश्वरांत मिळून जावें.

हा घटाकार जैसा । निमालिया त्या अवकाशा ।

नलगे मिळों जाणें आकाशा । आना ठाया ॥८३॥

तैसा देहाहंकार नाथिला । हा समूळ जयाचा नाशिला ॥

तोचि परमात्मा संचला । आधींचि आहे ॥८४॥

( ज्ञाने. अ. ६ )

हा शरीराचा अभिमान सुटण्याकरितां सगुणमूर्तीचें ध्यान करणें हा सुलभ उपाय वर सांगितलाच आहे. परमेश्वराचें ध्यान करितां करितां ध्याता आणि ध्येय एका ताले म्हणजे आपण परमेश्वरांत मिळून जातो, व यांत प्रापण भक्तीच्या मार्गानेंच जातो.

प्रणिधानाचें प्रत्यक्चेतनाधिगम हें जें मुख्य फळ सांगितलें तें हेंच होय. आंधार दूर होणें हें जसें सूर्योदयाचें.

## ईश्वर प्रकरण



मुख्य फल आहे आणि आंगास ऊन लागणें हें जसें गौण फल आहे त्याप्रमाणें प्रत्यक्चेतनाधिगम हें ईश्वरप्रणिधानाचें मुख्य फल सांगितलें.

आतां अंतरायाभाव म्हणजे विघ्ननिवारण सांगतात. प्रत्यक्चेतनाधिगम म्हणजे अंतःस्वरूपाचें ज्ञान, किंवा ईश्वर-ज्ञान हा अर्थ वर सांगितलाच आहे. याप्रमाणें योग, सांख्य, वेदांत, भगवद्गीता, भाष्य, व वार्तिक ह्या सर्व प्रकारांनीं ईश्वराची ओळख समाधीच्या रीतीनें सांगितली. आतां विघ्नें कोणतीं ? तर योग पुरा न होऊं देणारीं अशीं ९ विघ्नें आहेत तीं दोन सूत्रांनीं सांगतात—

- १ व्याधि— वात, पित्त, कफ यांच्या योगानें शरीरांत रोगोत्पत्ति होणें हें पहिलें विघ्न होय.
- २ स्त्यान— योगाविषयीं चित्ताची दुर्बलता. चित्ताला योगाची शक्ति नसणें. 'काय करावें हो आळस येतो' असें वाटणें. शरीराला व्याधि असली च चित्त जर समर्थ असलें तर योग होऊं शकतो, ध्यान चुकत नाहीं म्हणून स्त्यान हें विघ्न वेगळें काढलें.
- ३ संशय— गुरु व शास्त्र यांनीं सांगितलेलें ज्ञान खोटें आहे किंवा खरें आहे हें मनांत घोळत राहणें.
- ४ प्रमाद— आंगीं सामर्थ्य असून मुद्दाम योग न करणें तो प्रमाद होय; इच्छा असून होऊन न येणें तें

## योगप्रभाव



स्त्यान होय. पण चित्त वगैरे समर्थ असून  
मुद्दाम न करणें तो प्रमाद होय.

५ आलस्य— आळस-योग करावयाला बसलें म्हणजे  
आंगमोडचा वगैरे येणें.

६ अविरति— विषय भोगण्याची फार इच्छा असणें.

७ भ्रांति दर्शन— भ्रांतीनें भलतेंच ध्यान डोळ्यांसमोर येणें.  
गणपतीचें ध्यान करीत असतां म्हंस समोर  
दिसणें.

८ अलब्धभूमिकत्व— पुढें योगाच्या मधुमति इत्यादि पायऱ्या  
सांगतील, त्यापैकीं कोणतीच पायरी प्राप्त न  
होणें. भूमिका न मिळणें.

९ अनवस्थितत्व— एखादी पायरी प्राप्त झाली असतां तेथें  
चित्त स्थिर न राहणें. पुन्हां पुन्हां परतून येणें.

हीं वरील नऊ विघ्नें योगांत चित्त एकाग्र होऊं देत  
नाहींत. कारण हीं विघ्नें असलीं तर कृत्ति राहतात. नाहीं  
तर रहात नाहीं. म्हणून हे योगाचे मोठे शत्रु होत. ते दूर  
करणें आपलें कर्तव्य आहे. राज्य मिळविण्याची खटपट  
करणारास राज्य मिळून त्याचे शत्रुही मरतात, त्याप्रमाणें  
ईश्वरभक्ति आणि एकाग्रता यांच्या योगानें स्वरूप-  
साक्षात्कारही होतो आणि हीं विघ्नेंही जात. पण या

## ईश्वर प्रकरण



कामांत निराश मात्र होऊं नये. कारण फळ हें बिनचूक आहेच.

तुकाराममहाराज म्हणतात—

हा तो नोहे कांहीं निराशेचा ठाव ।

भले पोटीं वाव राखिलिया ॥ (तु. गा.)

ज्ञानेश्वरमहाराज म्हणतात—

पूजून देव पाहिजे । पेरुनि शेता जाइजे ।

तोषौनि प्रसाद घेइजे । अतिथीचा ॥

आणखी—

तरी अभ्यासूनि आधी पाहे । मग नोहे तरी कोपे ॥

यावरून असें ठरतें कीं निराश न होतां परमेश्वराची भक्तिच करीत राहावें. भक्ति न करितां जो विघ्नांत पडतो त्याला योगप्राप्ति होत नाहीं असें समजावें. असो; वर जीं नऊ विघ्नें सांगितलीं, त्यांबरोबरच उत्पन्न होणारीं आणखी दुसरीं ५ विघ्नें आहेत तीं अशीं—

दुःख— जें प्राप्त झालें असतां त्याचा नाश व्हावा अशी मनुष्य इच्छा करितो तें दुःख. दुःखें तीन प्रकारचीं— आध्यात्मिक, आधिभौतिक आणि आधिदैविक. यांनाच त्रिविधताप म्हणतात.

आध्यात्मिक दुःख म्हणजे आपल्या शरीरांतूनच उत्पन्न होतें तें. याचे प्रकार दोन—शारीर आणि मानसिक. शारीर दुःख म्हणजे वात, पित्त, कफ यांच्या योगानें होतें तें.

## योगप्रभाव



मानसिक दुःख म्हणजे आपल्यास आवडत नाही तें समोर येणें, व आवडतें तें दूर जाणें. हें अध्यात्मिकाचे दोन भेद झाले.

आतां आधिभौतिक दुःख म्हणजे दुसऱ्यापासून होतें तें. जसें—चोर-व्याघ्र—सर्प इत्यादि.

आधिदैविक दुःख म्हणजे जीवंतपणीं ग्रहादिकांपासून पीडा होणें व मेल्यानंतर यमयातनादि दुःख होणें.

या तिन्ही प्रकारच्या दुःखांचें निरूपण दासबोधांत आणि सोहिरोबानाथ आंबियेकृत 'सिद्धांतसंहिते' च्या तिसऱ्या अध्यायांत चांगलें केलें आहे. येथें एक गोष्ट लक्षांत ठेव. ती हीच कीं, विषयसुख हेंही दुःखच समजावें. उदाहरण—बचनाग. बचनाग हें विष असून खातांना गोड लागतें, पण परिणामीं प्राण घेतें. तसेंच विषयसुखही आरंभीं गोड वाटतें. 'यत्तदग्रेऽमृतोपमम्'. परंतु परिणामीं दुःख देतें. 'विषमिव'. म्हणून तें दुःखच समजावें. तर यावरून एका आत्मसुखाशिवाय सर्व सुखदुःखें हीं दुःखेंच होत. या विषयावर ज्ञानेश्वरींत आणि दासबोधांत सुरस ओव्या आहेत.

आतां यावरी जें सुख । तें एवविध देख ।

जेणें एकेंचि अशेष । विसरे जीव ॥१२७॥

मना वाचे काये । जे आपुली आण वाये ।

देहस्मृतीची त्राये । मोडीत ये जें ॥१२८॥

## ईश्वर प्रकरण



जयाचेनि जालेपणें । पांगुळा होइजे प्राणें ।  
सात्विकासि दुणें । वरीही लाभ ॥१२९॥  
कां आघवियाचि इंद्रियवृत्ति । हृदयाचिया एकांतीं ।  
थापटूनि सुषुप्ति । आणी जें गा ॥१३०॥  
किंबहुना सोये । जीव आत्मयाची लाहे ।  
तेथ जें होये । तया नाम सुख ॥१३१॥  
आणि ऐसी हे अवस्था । न जोडतां पार्था ।  
जें कीजे तेंचि सर्वथा । दुःख जाण ॥१३२॥

(ज्ञाने. अ. १३)

रामेंविण जे जे आस । तितुकी जाणावो निराश ।  
माझें माझें सावकाश । सीणचि उरे ॥६०॥  
जयास वाटे सीण व्हावा । तेणें विषयो चिंतीत जावा ।  
विषयो न मिळतां जीवा । तगमग सुटे ॥६१॥  
सांडूनि राम आनंदघन । ज्याचे मनीं विषयचितन ।  
त्यासि कैचें समाधान । लोलंगतासि ॥६२॥  
जयासि वाटे सुखचि असावें । तेणें रघुनाथभजनीं लागावें ।  
स्वजन सकळही त्यागावे । दुःखमूळ जे ॥६३॥  
जेणे वासना झोंबोन पडे । तेणेंचि अपायें दुःख जडे ।  
म्हणौनि विषयवासना मोडे । तो एक सुखी ॥६४॥  
विषयजनित जें जें सुख । तेथेंचि होतें परम दुःख ।  
पूर्वीं गोड अंतीं शोक । नेमस्त आहे ॥६५॥



## योगप्रभाव



गळ गिळितां सुख वाटे । ओढून घेतां घसा फाटे ।  
कां तें बापुडें मृग आपटे । चारा घेऊनि पळतां ॥६६॥  
तेसी विषयसुखाची गोडी । गोड वाटे परि ते कुडी ।  
म्हणौनियां आवडी । रघुनाथीं घराबी ॥६७॥

(दास द. ३-१०)

देहाचेनि योगें संशयो । करी समाधानाचा क्षयो ।  
तरी चळों नेदावा निश्चयो । आत्मत्वाचा ॥३५॥  
सिद्ध असतां आत्मज्ञान । संदेह वाढवी देहाभिमान ।  
याकारणें समाधान । आत्मनिश्चयें राखावें ॥३६॥  
आठवतां देहबुद्धि । उडे विवेकाची शुद्धि ।  
याकारणें आत्मबुद्धि । सदृढ करावी ॥३७॥  
आत्मबुद्धि निश्चयाची । तेचि दशा मोक्षश्रीची ।  
अहमात्मा हें कधींचि । विसरों नये ॥३८॥

(दास. ५-१०)

मूर्खामाजी परम मूर्ख । जो संसारीं मानी सुख ।  
संसारदुःखाऐसे दुःख । आणिक नाहीं ॥४०॥

(दास. २-१०)

याप्रमाणें दुःखविघ्न सांगितलें. आतां दौर्मनस्य-  
दौर्मनस्य- दौर्मनस्य म्हणजे मनाचा दुष्टपणा. याच्या  
योगानें, इच्छेचा भंग झाला असतां चित्त  
चंचल होतें. पैसे तर द्यावे लागतात पण

## ईश्वर प्रकरण



पेशाची आसक्ति सुटत नाही, अशा वेळीं मनाचें चंचल असणें हें दौर्मनस्याचें उदाहरण आहे.

अंगमेजयत्व— अंग थरथर कांपणें. (एजयन् = कांपणें)

श्वास— आपली इच्छा नसतां बाहेरला वायु आंत घेणें.

प्रश्वास— इच्छा नसतां आंतला वायु बाहेर सोडणें, अशीं हीं दुःखादिक पांच विघ्नें वरच्या नऊ विघ्नांबरोबरच योगांत उत्पन्न होतात, हें वर सांगितलेंच आहे. आतां या चौदा विघ्नांत जें भ्रांतिदर्शन नांवाचें विघ्न वर सांगितलें त्याला कषाय म्हणतात. व बाकीच्या तेरा विघ्नांस विक्षेप म्हणतात. याप्रमाणें विक्षेप आणि कषाय असे विघ्नांचे दोनच भेद झाले. आणखी दोन विघ्नें आहेत. त्यांना लय आणि रसास्वाद असें म्हणतात. यांपैकीं रसास्वाद हें विघ्न मोठें भयंकर आहे व तें लवकर जात नाही.

लय— म्हणजे योगाचे वेळेस निद्रा येणें. याला उपाय हाच आहे कीं, हळु हळू हुशारी आणीत जावें. आतां राहिलें-रसास्वाद.

## योगप्रभाव



रसास्वाद— म्हणजे रसाचें आस्वादन. थोडक्याशा ज्ञानानें मी धन्य झालों असें मानणें. हें विघ्न मात्र लौकर जात नाही. जन्मांतर देतें.

असो. हीं सगळीं विघ्नें एकाग्रतेनें दूर होतात. व एकाग्रता ईश्वरभक्तीनें प्राप्त होते. म्हणून ईश्वरावर एकाग्रता करणें उत्तम. मात्र निराश न होतां दृढ बुद्धीनें अभ्यास करावा. याप्रमाणें ईश्वर प्रणिधानाचें दुसरें फल जें 'अंतरायाभाव' तें तुला सांगितलें, व मुख्य फल जें 'प्रत्यक्चेतनाधिगम' तें यापूर्वीच सांगितलें. हीं दोन्हीं फलें ईश्वरभक्तीनें प्राप्त होतात.

आतां नुसतीं विघ्नेंच दूर करण्याचा उपाय—

'एकतत्त्वाभ्यास' सांगितला आहे. तो पुढल्या सूत्रानें सांगतील.

(ता २५-१०-०७)

॥ श्रीमत्सद्गुरु ज्ञानेश्वरमहाराजार्पणमस्तु ॥



॥ श्री ज्ञानेश्वरमाउली ॥

तत्प्रतिषेधार्थमेकतत्त्वाभ्यासः ॥३२॥

मैत्रीकहणामुदितोपेक्षाणां सुखदुःखपुण्यापुण्य-

विषयाणां भावनातश्चित्तप्रसादनम् ॥३३॥

## ईश्वर प्रकरण



स्तनांतलें दूध वांसरास पाजल्यानं गाईला आनंदाचें-  
तसें भरतें येतें तसें ईश्वरप्रकरणाच्या निरूपणानें आलेलें-  
भरतें नुकतेंच ओहटून पुन्हां निरूपणाची वृत्ति उठल्यामुळें-  
त्या आनंदांतून आपण नुकतेच बाहेर आलों त्या मधुर-  
मक्तीच्या आनंदाचा शिष्याला प्रसाद देण्याकरितां पुढील  
लोकांत मंगल करून नंतर सूत्राच्या अर्थाचें निरूपण  
पुढें सांगतात-

गानेश्वराचार्यमखंडबोधम् ॥ नंदात्मजं कांतमुखाब्जयोगम् ॥  
तज्जलिव्यासमुखांश्च सर्वान् ॥ प्रणम्य वक्ष्ये परमार्थतत्त्वम् ॥

गुरु :- कालच्या दिवसापर्यंत योगसूत्रांतील ' ईश्व-  
रणिधानाद्वा । ' या तेविसाव्या सूत्रापासून ३१ व्या सूत्रा-  
पर्यंत ईश्वर प्रकरणाचें वर्णन झालें, आणखी पुढें दोन सूत्रें-  
अहिलीं आहेत. तीं ह्या ईश्वरप्रकरणांत  
यावीत किंवा नाहीं, याबद्दल वाद आहे. वार्तिककारांचें  
म्हणणें ईश्वर प्रकरणांत तीं घेऊं नयेत.  
तर टीकाकारांचें म्हणणें आहे कीं, तीं घ्यावीं. वार्तिक-  
कारांनीं आपल्या म्हणण्याला कांहीं साधारण कारणेंही  
दलीं आहेत. वार्तिककार म्हणतात- " तत्प्रतिषेधार्थ-  
कतत्त्वाभ्यासः " विघ्नांचें निराकरण करण्यासाठी  
कतत्त्वाचा अभ्यास करावा. हें सूत्र ईश्वरप्रकरणांत घेऊं  
का यांचें कारण ते सांगतात-

मुखांश्च-प्रमुखांश्च

## योगप्रभाव



“ एकतत्त्वं स्थूलादि किञ्चित् ” म्हणजे एकतत्त्व-शब्दानें स्थूलादि पदार्थांचें ग्रहण होतें. यांत स्थूलादि म्हटलें यावरून स्थूल ध्यावें किंवा सूक्ष्म ध्यावें ? पण लोभतें तरी एकच ध्यावें असा त्यांचा उद्देश दिसतो. जर आपण स्थूल पदार्थ घेतले तर पुढें दुसरी एक अडचण आहे. ती अडचण हीच की, “ यथाभिमतध्यानाद्वा ” असें एक सूत्र पुढें आहे. मग एकतत्त्वाचा स्थूलादि असा जर अर्थ केला तर ‘ यथाभिमतध्यानाद्वा ’ याचा अर्थ काय बायकामुलें असा करावयाचा ? वार्तिककारांनीं याचा अर्थ हरिहर मूर्ति असा केला आहे. पण हरिहरमूर्ति असा अर्थ केला तर ईश्वरप्रकरण संपल्यावर दुसरेंच प्रकरण मध्यें घालून पुन्हां ईश्वर प्रकरण घेतलें असें होईल. त्यापेक्षां ‘ यथाभिमत ’ या सूत्रांत स्थूलादि पदार्थ असा अर्थ घेतला, तर हरकत होणार नाही. कारण तेथे ‘ यथाभिमत ’ हें पद आहे म्हणून. ‘ यथाभिमत ’ म्हणजे मनास आवडेल तें. आणखी या सूत्रांत ‘ वा ’ म्हणजे अथवा हें अव्ययही आहे. आणि आजच्या सूत्रांत ‘ वा ’ शब्दही नाही. आणि भाष्यकारांनीं तसें स्पष्ट म्हटलेंही नाही. शिवाय ‘ एकं तत्त्वं ईश्वरः प्रकृतत्वात् ’ असें वाचस्पतिमिश्रांनीं म्हटलेंही आहे. म्हणून मागील प्रकृत विषय चालल्यामुळें ‘ एक तत्त्व ’ म्हणजे ईश्वर समजावा. हें मिश्रांची उक्तिच साधु आहे. म्हणून हें सूत्र ईश्वरप्रकरणांतच



घालावें असें मला वाटतें.

दुसरें, स्थूलादि तत्त्व घेतलें तर स्थूल सूक्ष्म क्रमानें ध्यावयाचे नाहीत. तर 'एकतत्त्वाभ्यास' करावयाचा. आणि स्थूल, सूक्ष्म तत्त्व क्रमानें घेतले तर 'एकत्त्वाभ्यास' होत नाही. कारण, तसें केलें तर पहिले वितर्कसंप्रज्ञात समाधि साधावा लागेल. मागें सांगितलेंच आहे की, स्थूलावर समाधि करणें हा वितर्कसंप्रज्ञात समाधि होतो. व नंतर विचारसंप्रज्ञात समाधि साधावा लागेल. आणि विचारसंप्रज्ञात समाधि म्हणजे सूक्ष्मावर चित्त एकाग्र करणें, हेंही मागें सांगितलेंच आहे. म्हणून हा 'एकतत्त्वाभ्यास' होऊं शकत नाही. याकरितां 'एकतत्त्वाभ्यास' म्हणजे ब्रह्माभ्यास असा अर्थ केला तर बरें पडेल असें मला वाटतें. हा 'एकतत्त्वाभ्यास' वेदांताच्या रीतीनें आहे.

शिष्य :- कोणो म्हणतात कीं, वेदांताचा व योगाचा विरोध आहे; हें खरे आहे काय ?

गुरु :- हे म्हणणें खरें नाही. कारण शांकरभाष्यांत योगाचा स्वीकार केला आहे. आचार्यांनीं 'अथ तत्त्वदर्शनाऽभ्युपायो योगः' असें योगाचे लक्षण केलें आहे. याचा अर्थ असा आहे कीं, तत्त्वज्ञान होण्याचा जो उपाय त्यालाच योग म्हणतात. या अर्थाचीं आणखी जीं दुसरीं सूत्रें आहेत, तीं हिरण्यगर्भाच्या योगशास्त्रांतलीं असोत, अगर पंतजलीच्या योगशास्त्रांतलीं असोत, त्यांना आम्ही प्रमाण मानतो. म्हणून

## योगप्रभाव



वेदांत व योग यांचा विरोध नाही. याकरिता 'एकतत्वा-  
भ्यासः' या सूत्राने ब्रह्माभ्यासच घ्यावा.

शिष्य :- महाराज, येथे अशी एक शंका येते की, ईश्वरप्रणिधान तर मार्गे सांगितलेच आहे. आतां पुनः सांगितले तर पुनरुक्ति होईल.

### भक्ति सगुणाचीच होते

गुरु :- ही पुनरुक्ति होत नाही; कारण आतांपर्यंत जे ईश्वरप्रणिधान सांगितले, ते भक्तीच्या दृष्टीने सांगितले; परंतु आतां ते ज्ञानदृष्टीने सांगतात. आतांपर्यंत जे प्रणिधान सांगितले ते बहुतेक सगुणईश्वराचे सांगितले; कारण परमेश्वराच्या भक्तीने विघ्ने नाहीशी होतात. आतां येथे तू म्हणशील की, परमेश्वर म्हटले तर तो कोणता परमेश्वर ? सगुण की निर्गुण ? तर येथे सगुण परमेश्वरच घ्यावयाचा. कारण निर्गुण परमेश्वराचे भक्तीने विघ्ने नाहीशी होत नाहीत. याचे कारण परमात्माच गीतेत सांगतात.

क्लेशोऽधिकतरस्तेषामव्यक्तासक्तचेतसाम् ॥

अव्यक्ता हि गतिर्दुःखं देहवद्भिरवाप्यते ॥ ५ ॥ गीता. १२

सगुणभक्त श्रेष्ठ की, निर्गुणभक्त श्रेष्ठ ? असा प्रश्न अर्जुनाने विचारला असता, वरच्या श्लोकाने देवाने त्याचे उत्तर दिले. योगसूत्रांत परमेश्वरभक्तीने विघ्ने दूर होतात,

## ईश्वर प्रकरण



हे मागे सांगितले आहे. म्हणून आपण या सूत्राचा अर्थ गीतेला अनुकूल असाच लाविला पाहिजे. निर्गुणाचे भक्तीने जाण्याची ज्याची आवडी आहे, त्यांना अतिशय क्लेश म्हणजे दुःख होतात. निर्गुण परमेश्वराला जाऊन मिळणे ही गति जीवांना दुःख प्राप्त करणारी आहे. अव्यक्तगति ही दुःख देणारी आहे. परमेश्वराच्या भक्तीने विघ्ने दूर होतात, असे योगांत सांगितले; त्याचा अर्थ निर्गुणभक्तीने विघ्ने दूर होतात असा असता तर देवांनी 'क्लेशोद्धिकर-स्तेषां' असे कशाला म्हटले असते ? यावरून भक्तियोगाने विघ्ने दूर होतात, असे जे सांगितले, ती भक्ति सगुण ईश्वराचीच होय. म्हणून ही योगसूत्रे सगुणभक्तिपरच सांगितली आहेत.

### सच्चिदानंदाची ओळख

आतां सच्चिदानंदाची ओळख तुला सांगतो—

सत् म्हणजे आहेपणा, चित् म्हणजे ज्ञान, आणि आनंद म्हणजे सुख. आतां याची रीति सांगतो.

सत् म्हणजे नुसते आहे असे जे आपल्याला वाटते ते झाले निर्गुण. ज्ञान होणे हे लक्षण सगुणाचे आहे आणि आनंद होणे हे लक्षण भक्तीचे, म्हणजे पूर्ण आत्मप्रीतीचे आहे.

उदाहरण— दोरीवर सर्प भासला, तर दोरी ही



## योगप्रभाव



सर्पांला आधार आहे कीं, नाहीं ? जेव्हां सर्प भासतो, तेव्हां दोरी असते. ती दोरी आहेपणांत आहे. तिचें ज्ञान नसतें. आहेपणा हा सामान्य धर्म आहे. पण दोरीचें ज्ञान झालें म्हणजे सर्प निवृत्ति होते. यांत दोरीचें विशेष धर्म दिसतील, तेव्हांच सर्पाचा नाश होतो. नुसती दोरी आहे हें निर्गुण कळल्यानें सर्पाचा नाश होत नाहीं. तर दोरीचे सर्व रूप कळलें पाहिजे.

तसें सामान्य चैतन्य म्हणजे निर्गुण परमेश्वर हा अविद्येला आधार आहे. व सगुण परमेश्वर हा अविद्येला नाशक आहे. म्हणजे सगुण हे दुःखनाशक आहे. मग आपलीं कर्मे अपर्ण करावयाचीं तीं सगुण ईश्वरासच अर्पण होतील.

दोरीवर खोटा सर्प जरी भासतो, तरी दोरी कांहीं सर्पांला मारीत नाहीं; पण दिवा आणला म्हणजे ज्ञानानें सर्पाचा नाश होतो. तर सगुणाचे ज्ञानच त्याचा नाश करितें. कर्मतत्त्वग्रथांत वामनपंडित म्हणतात—

कृष्णार्पणाविण नसे कृतनाश तोही ॥

कर्माचा नाश कृष्णार्पणावांचून निर्गुणानें होत नाहीं.

ब्रह्मार्पण श्रुति म्हणे सगुणीच तेंही ॥

ब्रह्मार्पण म्हणजे सगुण ब्रह्माला अर्पण करणें—  
निर्गुणाला नव्हे

## ईश्वर प्रकरण



नाशील रज्जुच कसा लट्क्या भुजंगा ॥

तेवि कसा अगुण नाशिल कर्मसंगा ॥

दोरीनें खोटचा सर्पाचा नाश होऊं शकत नाहीं;  
त्याप्रमाणें निर्गुण परमेश्वर कर्माचा नाश कसा करूं शकेल?

सगुण म्हणजे निर्गुणाचें ज्ञान होणें तें सगुण. आणि  
निर्गुण म्हणजे आहेपणा.

सोनें आहे हें आपणाला कळतें, पण त्याचें ज्ञान मात्र  
अलंकाराचे रूपानें होतें; तसें ब्रह्मज्ञान जें होतें तें जगाशीं  
अभेदरूपानें होतें. सोन्याचें ज्ञान व अलंकाराचें ज्ञान  
अभिन्नरूपानेंच होतें; एकमेकांपासून निराळें काढून होत  
नाहीं. त्याप्रमाणें निर्गुण असो वा सगुण असो, ब्रह्माचें  
जें ज्ञान होतें तें जगाशीं अभेदरूपानें होतें.

“सगुणमेव गुणैरनभिभूतं निर्गुणम् ॥”

(भाग. द स्कं. अ. १४ श्लो. ६ टीका)

असें श्रीधरस्वामी म्हणतात.

निर्गुण म्हणजे आहेपणा, हें वर सांगितलेच आहे.  
त्याचें ज्ञान होणें म्हणजे जगाशीं अभेदरूपानें ब्रह्माचें ज्ञान  
होणें. याला उदाहरण— अलंकाराशीं अभेदरूपानें सोन्याचें  
ज्ञान होतें त्याप्रमाणें.

## योगप्रभाव



शिष्य :- जगाशीं अभेदरूपानें ब्रह्माचें ज्ञान होणें म्हणजे काय ?

गुरु :- तें आतां सांगतों.

परमेश्वर हा सर्वानंदस्वरूप आहे व सर्वचैतन्य-स्वरूपहि आहे म्हणजे ज्ञानस्वरूप आहे. आतां जगांत जें सुख म्हणजे विषयसुख आलें तें कोठलें आलें ? तर तें परमेश्वरामधलेंच आहे. पण जीव हा काय करितो कीं तें सुख विषयांतून मिळतें असें भ्रांतीनें मानतो. व विषय नष्ट झाले म्हणजे दुःख पावतो. पण विषय नष्ट झाले तरी सुखा मात्र नष्ट होत नाही, हें आपल्यास जगांत दिसतें. जगांत जो आनंद व ज्ञान आहे, तेही परमेश्वराचेच आहेत. व चित्त एकाग्र करून जें ज्ञान होतें तेंही परमेश्वरापासूनच येतें. यावरून विषय असोत अगर नसोत, जें सुख आहे तें परमेश्वराचेंच आहे असें झालें.

हें कळलें म्हणजे विषय नष्ट झाले तरी दुःख होत नाही. परमेश्वर सर्वव्यापक आहे, असें ज्ञानानें कळतें. तेव्हां परमेश्वराचें ज्ञान जगाशीं अभेदरूपानेंच होऊं शकतें. जग निराळें काढून होऊं शकत नाही. परमेश्वर सर्वव्यापक आहे, असें ज्ञान झालें म्हणजे जग कांहीं निराळें उचलून दुसऱ्या ठिकाणीं ठेवावें लागत नाही. असेंच संकेतदृष्टीनेंही होतें. आपण जसें चैतन्यरूप आहोंत, तसा परमेश्वरही चैतन्यरूप आहे. आपण जर चैतन्यरूप आहोंत तर जग

## ईश्वर प्रकरण

हेही चैतन्यरूपच झालें व परमेश्वरही चैतन्यरूप आहेच. मिळून सर्वच चैतन्यरूप झालें. जग जर चैतन्यरूप नसून जड असलें, तर तें भासणारच नाही. व आपण चैतन्य असल्यामुळें जड जग आपल्यापुढें येणार नाही. प्रकाशापुढें आंधार कसा येऊं शकेल ? म्हणून जग हें जड नसून चैतन्यरूपच आहे. यावरून जगाचें ज्ञान होतें तेंही अभेद-रूपानेंच होतें.

हें ज्ञान झालें म्हणजे दुसरें कमी जास्त लहान मोठें कांहीं उरतच नाही. पहिलें आपल्याला जीवाचें ज्ञान होतें. नंतर ईश्वराचें ज्ञान होतें. व त्यानंतर जीव हा ईश्वरांत मिळून गेल्यावर एक ईश्वरज्ञानच उरतें. श्रुति म्हणते,

तस्य भासात्सर्वमिदं विभाति । (क. उ. ५-१५)

म्हणजे ज्याच्या चैतन्यानें हें सगळें जगत् चैतन्यरूप आहे.

विभाति यस्य भासा । सर्वमिदं ऐसा ।

श्रुति काय वायसा । ठेकरू देती ॥२९०॥

(अमृ प्र. ७)

म्हणजे ज्याच्या चैतन्यानें हें सगळें जगत् चैतन्यरूप आहे, असें श्रुति काय व्यर्थ सांगते ? म्हणून जगाचें ज्ञान ब्रह्माशीं अभेदरूपानेंच होतें. यावरून ज्ञान हें सगुणरूपानेंच होतें असें झालें. सोन्याचें ज्ञान, जसें अलंकाराशीं अभेद-रूपानेंच होतें, तसें परमेश्वराचें ज्ञानही सगुणच झालें.

## योगप्रभाव



सत् = निर्गुण आणि चित् = सगुणज्ञान. अलंकारावांचून सोनें जसें पाहतांच येत नाहीं, तसें जगाशीं अभेदरूपांनीं ब्रह्माचें ज्ञान होत असल्यामुळें ज्ञान हें सगुणच झालें. एकनाथमहाराज म्हणतात—

सत्पद तें ब्रह्म चित्पद ती माया ।  
 आनंदपदीं जया म्हणती हरी ॥१॥  
 सत्पद निर्गुण चित्पद सगुण ।  
 सगुण निर्गुण हरिपायीं ॥२॥  
 तत्सदिति ऐसे पैल वस्तूवरी ।  
 गीतेमाजी हरि बोलिल्येला ॥३॥  
 हरिपदप्राप्ति भोळ्याभाविकासी ।  
 अभिमानीयासी गर्भवास ॥४॥  
 अस्ति भाति प्रिय ऐसीं पदें तिन्ही ।  
 एका जनार्दनीं तेचि झालें ॥५॥

(हरिपाठ अमंग ११)

सत्पद = आहेपणा, तें निर्गुण व चित्पद = ज्ञान हें सगुण झालें. व ज्ञानानें अज्ञानाचा नाश होतो म्हणजे सगुणानेंच अज्ञानाचा नाश होतो असें झालें. म्हणूनच एकनाथमहाराज म्हणतात—

सगुण निर्गुण हरिपायीं ।

सर्व जगभर ब्रह्माचें जरी ज्ञान झालें तरी तें सगुणच व श्रीकृष्णमूर्तीपुरतें ज्ञान झालें तरीही तें सगुणच.

## ईश्वर प्रकरण



भगवद्गीतेंत अर्जुन म्हणतात—

पै जे वानी श्यातुका । तेचि वेगळिये वाला एका ।

तैसा एकदेशिया व्यापका । सरिसा पाडू ॥२७॥

(गीता अ. १२)

शंभर तोळे सोन्याला जो कस लागतो, तोच वालभर सोन्यालाही लागतो. परंतु ब्रह्मज्ञान करून घेण्याची इच्छा असेल तर साऱ्या जगभर फिरलें तरी तें होणें नाहीं. कारण जगभर ब्रह्मज्ञान झालें तरी, बुद्धींत मात्र तें सारें घेतां येत नाहीं. पहिल्यानें अवतारादिक जे रामकृष्ण त्यांनाच आपल्या बुद्धींत धारण करून बुद्धि स्थिर करावी. श्रीकृष्णाची साजरी सगुणमूर्ति चित्तांत जर स्थिर केली तर तेवढ्यानेंच सगुणब्रह्माचें ज्ञान करून घेतां येतें. श्रीज्ञानेश्वरमहाराजांनीं याला असा एक दृष्टान्त दिला आहे कीं, त्याला तोडच नाहीं. ते म्हणतात—

अमृताच्या सागरीं । जे लाभे सामर्थ्याची थोरी ।

तेचि दे अमृतलहरी । चुळीं घेतलिया ॥२६॥

(जा. अ १२)

अमृताच्या सागरांत बुडालें तर अमरत्व येतें व चूळ-भर अमृत घेतलें तरीही तेंच फळ मिळतें. फळ जर एकच तर एकदेशीय, व्यापक दोन्ही सारखेच. सत्पुरुष असतात ते, एकदेशीय, व्यापक अशा किटकिटीत पडत नाहींत. असें ज्यांना ज्ञान झालें, ते धन्य होत.

## योगप्रभाव



खरोखर पाहिलें तर जग आणि ब्रह्म यांत कांहीं भेद नाही. श्रीज्ञानेश्वरमहाराज म्हणतात की—

झालेंनि जगें मी झांके । तरी जगत्वे कोण फांके ।

किळेवरी माणिकें । लोपिजे कायी ॥१२४॥

(ज्ञा. अ. १४)

माणकाच्या प्रभेनें जसें माणिक कांहीं झांकत नाही, तसें हें जग माझी प्रभा आहे. तें मला कसें झांकू शकेल ?

शिष्य :— वास्तविक जग आणि परमात्मा एक असतां द्वैत कां भासावे ?

### द्वैत कां भासते

गुरु .— याचें कारण असे की, जग जें भासतें तें जीवाच्या बुद्धींत अज्ञान आहे म्हणून. बुद्धींत अज्ञान आहे तोपर्यंत द्वैत आहे. अज्ञान म्हणजे संसार. संसारानें जीवाचें खरें स्वरूप लोपवून त्याला भ्रम पाडला आहे. पण ज्यांचा भ्रम गेला, त्यांना जग हें ब्रह्मच आहे.

सारांश, जग भासतें किंवा द्वैत भासतें त्याला कारण जीवाच्या बुद्धींत असलेलें अज्ञान होय. म्हणजे जीवच अविद्येमुळें आपलें खरें स्वरूप जाणत नाही. आंधारांत दोरीवर सर्पाचा भ्रम होतो, तो भ्रम पाहणाऱ्याच्या बुद्धींत असतो. परंतु कंदील आणला म्हणजे तो निवृत्त होतो, पण त्यामुळें दोरीचें सगुणपण थोडेंच मोडतें ?

## इश्वर प्रकरण

सपनिं दोरी झांकली जाते, पण अलंकारानें सोनें झांकलें जात नाहीं. उलट अलंकारावांचून सोनें दिसतच नाहीं. त्याप्रमाणें संसारानें जरी जीवाचें स्वरूप झांकलें आहे, तरी त्यानें ईश्वराचें स्वरूप कांहीं झांकलें नाहीं.

याचा अर्थ असा कीं, जीवाला अविद्येमुळें त्याचें खरें स्वरूप कळत नाहीं. ती अविद्या ज्ञानानें नाश पावली म्हणजे जीवाचें अज्ञान नाहीसें होतें. व त्याला आपल्या खऱ्या स्वरूपाचें ज्ञान होतें. याप्रमाणें जीवाचें जीवपण गेलें तरी परमेश्वराचा सगुणपणा मात्र मोडत नाहीं, तो तसाच राहतो. अलंकारानें सोन्याचें स्वरूप झांकलें जात नाहीं, हें वर सांगितलेंच आहे.

येथें रामकृष्णादि शरीरे सोन्याच्या अलंकारासारखीं होत. अलंकाराशिवाय सोनें पाहतां येत नाहीं, तसें त्यांच्याशिवाय ब्रह्म दिसत नाहीं. त्यांच्यावर जेव्हां आपण प्रेम करूं लागतो व प्रेमांमुळें पूर्ण समाधि होतो, तेव्हां जीवपणा विसरून जातो.

आणखी असें पाहा; सोनें झांकलें असतें, तर अलंकारानें थोडेंच दिसलें असतें ? त्याप्रमाणें ब्रह्म जर जगाचे योगानें झांकलें असतें तर रामकृष्णादि सगुणमूर्तीच्या रूपानें कसें दिसलें असतें ? त्यांत भेद इतकाच कीं, ज्याअर्थी जगांत दुःख भासतें



## योगप्रभाव

त्याअर्थी जीवाच्या ठिकाणीं अविद्या आहे; पण जेव्हां ज्ञान होतें तेव्हां तें परमेश्वराच्या सगुणरूपानेंच होतें. कारण रामकृष्णादि शरीरें केव्हांच अविद्यात्मक नाहीत.

चांगदेवपासृष्टींत असें वचन आहे—

सोनें सोनेपणा उणें । न येतांचि झालें लेणें ।

तेवि न वेचितां जग होणें । अंगें जया ॥ ४ ॥

तोळाभर सोन्याची जर बुगडी केली तर त्यामुळें सोन्याचें वजन कांहीं कमी जास्त होत नाही; कारण अलंकार निराळा व सोनें निराळें असे नाही. अलंकार तेंच सोनें असतें. सोनें जसें आपल्या रूपाला कमी जास्त न होतां अलंकार झाला, तसें, ब्रह्मरूप कायम राहूनच जग झालें. संपूर्ण जग बुद्धींत येत नाही, म्हणून भक्तीनें रामकृष्ण यांच्या सगुण मूर्तीवर समाधि करावा. म्हणजे बुद्धि क्षीण होऊन आपण व्यापक होतो. मिठाचा खडा गंगाळभर पाण्यांत टाकला, तर सारें पाणी खारट होतें. आपण खडा टाकला एकाच ठिकाणीं. पण तो विरल्यावर सगळें पाणी खारट झालें. परंतु तें पाणी उन्हांनें पुन्हां आटून गेलें तर त्या मिठाच्या खड्याचे परमाणु तळाशीं राहतील. तोच खडा समुद्रांत टाकूं द्या. त्याच्या परमाणूंनीं समुद्रांतील कांहीं जागा व्यापली जाऊन तें मीठ समुद्रांत मिळून जाईल, तें इतकें कीं पुन्हां तें परतही मिळण्याचा संभव राहणार नाही.

## ईश्वर प्रकरण



त्याप्रमाणें जगभर व्यापक जरी ब्रह्म आहे, तरी निर्गुणभक्तीनें बुद्धींतला अहंकार समूळ विरत नाही, परंतु रामकृष्णादि सगुणमूर्तीवर समाधि केला म्हणजे आपण ब्रह्मरूप होऊन जातो. म्हणजे सगळ्या जगाचें ज्ञान आपल्यास अभेदरूपानें होतें आणि सगुणानेंच क्लेशांचें निराकरणही होतें.

म्हणून सगळ्या जगभर व्यापक होण्याची इच्छा असेल तर जीवपणा सुटला पाहिजे, म्हणजे आपण व्यापक झालोंच. हा जीवपणा समाधीनें सुटतो. व समाधि करण्याला देवाचीं सगुण शरीरेंच म्हणजे रामकृष्ण यांच्या मूर्तिच पुढें ठेवल्या पाहिजेत. स्वात्मसुख ग्रंथांत एकनाथमहाराज म्हणतात—

म्हणे म्यां सोनें पहावें दृष्टी । तरी पुढें ठेविजेल खोटी ॥

परी खोटी वेगळी भेटी । काय सुवर्ण निढळे ॥८६॥

खोटी म्हणजे आकार. नाथ म्हणतात, आकारा-  
शिवाय काय सुवर्ण पाहतां येणार आहे ?

हो कां चिद्रत्नाचे किळ । ते हे चराचर सकळ ॥

ऐसें नेणती समूळ । पटल दृष्टी ॥८४॥

रत्नाची प्रभा रत्नच आहे त्याप्रमाणें जगही ब्रह्म-  
रूपच आहे, असें जे जाणत नाहीत त्यांना अज्ञान आहे,  
म्हणजे द्वैत किंवा अज्ञान दूर करणें हा हेतु आहे. व अज्ञान  
दूर झालें तरी भक्ति मात्र नष्ट होत नाही.

## योगप्रभाव

पंचदशीत शुष्क वेदांती अज्ञानाचें कार्य भक्ति मानतात. म्हणजे—

देहखंडा नाम आत्मा । ईश्वर पाषाणप्रतिमा ॥५६७॥

(जा. अ. १८)

असें जें ज्ञानेश्वरमहाराजांनी मूढ लोकांविषयी म्हटलें आहे तसा प्रकार मानतात. परंतु सत्पुरुष जे आहेत ते ज्ञानमय प्रीतीलाच भक्ति मानतात. ज्ञानेश्वरमहाराज म्हणतात—

पैं माझिये सहजस्थिति । भक्तिनाम ॥१११३॥

(जा. अ. १८)

याप्रमाणें ज्ञान झाल्यावर भक्ति नष्ट होत नाही हे ठरलें. निर्गुण व सगुण हा भेद नाथ सांगत नाहीत. ते म्हणतात—

निर्गुणीं पावले सगूणीं भजतां ।

विकल्प धरितां जिव्हा झडे ॥

यावरून अज्ञानी असो किंवा ज्ञानी असो; सगुण भक्तिच करावी लागते असें ठरतें. मात्र इतकेंच कीं; अज्ञान्याला द्वैतरूपानें व ज्ञान्याला अद्वैतरूपानें सगुण भक्ति घडते.

निर्गुणभक्ताला तिन्ही देहांहून निराळें झाल्याशिवाय ज्ञान होत नाही, व अशा जीवज्ञानानें त्याला फार कष्ट होतात असें गीतेंतही सांगितलें आहे.

## ईश्वर प्रकरण



क्लेशोऽधिकतरस्तेषामव्यक्तासक्तचेतसाम् ।

अव्यक्ता हि गतिर्दुःखं देहबद्भिर्वाप्यते ॥५॥

(गीता अ. १२)

म्हणजे निर्गुणभक्ताला उलटे कष्टच फार होतात. यावरून सगुणभक्तीनेच क्लेशांचें निवारण होतें असें ज्ञालें. ज्ञानेश्वरमहाराज म्हणतात, निर्गुण सुवर्ण व सगुण अलंकार हे दोन्ही एकच आहेत, एकावांचून एक निराळे राहूं शकत नाहीत. म्हणजे सोन्यावांचून अलंकार व अलंकारावांचून सोनें पाहतां येत नाही, त्याप्रमाणें सगुणावांचून निर्गुण कधींच मिळत नाही. सगुण म्हणजे स्वतःचेच स्वातंत्र्यादिक धर्म ज्यास आहेत असा सधर्म परमेश्वर. आणि निर्गुण म्हणजे हे धर्म ज्यास नाहीत असा निर्धर्म परमेश्वर. ज्ञानेश्वरींत अनंत तःहेने या विषयाचें निरूपण केले आहे. आणि भक्तिपदतीर्थांमृतांतही या विषयाचें स्पष्ट निरूपण आहे ज्ञानेश्वरींत म्हटलें आहे—

जिहीं सकल भूतांचिया हितीं । निरालंबो अव्यक्तीं ।

पसरलियां आसक्ती । भक्तिविणें ॥ ६० ॥

तया महेन्द्रादिपदें । करिताति वाटवघें ।

आणि ऋद्विसिद्धीचीं द्वंद्वे । पडोनि ठाती ॥ ६१ ॥

(ज्ञाने. अ. १२).

ज्या लोकांनीं निर्गुण परमेश्वराचे ठिकाणीं भक्ती-वांचून आपली आसक्ति पसरली आहे त्यांना इंद्रादिपदें

## योगप्रभाव

वाटमारे होतात. व ऋद्धिसिद्धि आड येतात. हीं दैवी विघ्नें होत. याशिवाय शारीरिक विघ्नेंहि त्याला अनेक असतात; तीं अशी- निर्गुणभक्ताला सर्व सोडावे लागते, ते इतके कीं-

कामक्रोधाचे विलग । उठावती अनेग ।  
आणि शून्येंसि आंग । जुंझवावें कीं ॥ ६२ ॥  
ताहानें ताहानचि पियावी । भुकेलिया भूकचि खावी ।  
अहोरात्रीं वावी । मवावा वारा ॥ ६३ ॥  
उनिदीयाचें पट्टुडणें । निरोधाचे वेल्हावणें ।  
झाडासीं साजणें । चावळावे गा ॥ ६४ ॥  
शीत वेढावें । उष्ण पांघुरावे ।  
वृष्टीचिया असावें । घरा आंत ॥ ६५ ॥  
किबहुना पांडवा । अग्निप्रवेश नित्य नवा ।  
भ्रतारावीण करावां । तो हा योग ॥ ६६ ॥  
ऐसें मृत्युहूनि तिख । कां घोटे कढत विख ।  
डोंगर गिळतां मुख । न फाटे काई ॥ ६८ ॥  
म्हणोनि योगाचिया वाटा । जे निगाले गा सुभटा ।  
तया दुःखाचाचि वांटा । भागा आला ॥ ६९ ॥  
पाहे पां लोहाचे चणे । जें बोचरिया पडती खाणें ।  
तें पोट भरणें कीं मरणें शुद्धि नेणें ॥ ७२ ॥

(ज्ञाने. अ. १२)

अन्न खाल्लें तर नवेद्य दाखविला पाहिजे, म्हणून

## ईश्वर प्रकरण



निर्गुण भक्ताला भुकेनेंच भूक खावी लागते, ताहानेनेंच ताहान प्यावी लागते. वावाने वारा मोजावा लागतो, कारण आलिंगन देण्यास कोण आहे ? त्याला थंडी नेसावी लागते, व उष्ण पांघरावे लागतें, आणि वृष्टीच्या घरांत राहावें लागतें ! शेवटीं त्याला झाडाशीं मित्रता करावी लागते. तर हें अवटित भयंकर होणेंच शक्य नाहीं. व कष्ट करून प्राप्त झालें तरी सगुणभक्तापेक्षां जास्त कांहीं मिळतें असेंही नाहीं. त्याला क्लेश मात्र जास्त होतात. दांत नाहीत त्याला लोखंडाचे चणे खावे लागले तर त्याचें पोट भरेल कीं तो मरेल ? शेवटीं एक ओवी

यालागीं पांगुळा हेवा । नव्हे वायूसि पांडवा ।

तेवि देहवंतां जीवां । अव्यक्तीं गति ॥ ७३ ॥

लंगडघानें म्हटलें कीं मी वायूशीं शर्यत बांधीन तर तें जितकें अशक्य होईल तितकीच देहधारी जीवांना निर्गुण उपासना अशक्य आहे. इतकेंही असून

ऐसाही जरी धिक्सा । बांधोनियां आकाशा ।

झोंबती तरी क्लेशा । पात्र होती ॥ ७४ ॥

(ज्ञाने. अ. १२)

आकाशालाच झोंबण्याचें कोणी धाडस करील तर त्याला क्लेश मात्र होतील !! दुसरें कांहीं नाहीं. म्हणून जीवांना निर्गुण उपासना होतच नाही.

## योगप्रभाव



शिष्य :- महाराज ! पंचदशीत म्हटलें आहे कीं, निर्गुण उपासनेंत भीति नसतां हे सगुणभक्त उगीच भितात. तर यावरून सगुणाचा निषेध होत नाही काय ?

गुरु :- अरे, हा केवळ सविकल्प समाधीवर तडाका आहे. यावरून सगुणाचा निषेध मुळीच होत नाही. येथें निर्गुणाची प्रशंसा आहे, ती माध्व वगैरे द्वैतवादी सगुणभक्तांचा निषेध करण्याकरितां आहे. कारण ते असें मानतात कीं, विष्णु हा वैकुंठांतच आहे. समजा, चित्रांतली सूर्याची मूर्ति हीच मोठी आहे असें कोणी मानू लागला तर त्याला सांगावें लागेल कीं, बाबारे, चित्रांतील सूर्य मोठा नाही तर प्रभा मोठी आहे. येवढ्यानें चित्रांतल्या सूर्याचा निषेध झाला, पण खऱ्या सूर्याचा कांहीं निषेध झाला नाही, किंवा त्याच्या प्रभेचा नाशही झाला नाही. त्याप्रमाणें वेदान्तांत निर्गुणाची प्रशंसा करून विष्णुच मोठा मानणारे माध्व वगैरे द्वैतवादी यांचा निषेध केला आहे. अद्वैत सगुणभक्तीचा मुळीच निषेध केला नाही कारण सर्व निर्गुणाचा सांठा तो सगुणच. “चित्पद सगुण” असें नाथांचेही म्हणणें आहेच. यावरून केवळ निर्गुणउपासकांना मात्र क्लेशच होतात असें झालें. श्रीमद्भागवतांत ब्रह्म-स्तुतींतही अशीच उक्ति आहे-

श्रेयः सृति भक्तिमुदस्य ते विभो ।

क्लिश्यन्ति ये केवलबोधलब्धये ॥

तेषामसौ क्लेशक एव सिध्यति ।

## ईश्वर प्रकरण



नान्यद्यथा स्थूलतुषावघातिनाम् ॥४॥

(मा. स्कं. १०-१४)

ब्रह्मदेव म्हणतात, भगवन् ! पुण्यप्रभावयुक्तभक्तीचा त्याग करून जे केवळ ज्ञानासाठीच कष्ट करणारे आहेत, त्यांचे कष्टच शिल्लक राहतात. कसे तर धानाचा कोंडा कांडणाराप्रमाणे; असो. भगवान् शेष हे भक्त्यर्थच सहस्र-शीर्ष झाले. त्यांनाही अनंत असे म्हटले आहे. सर्व ब्रह्मांडाला धरून ठेवणारी जी शक्ति तो शेष किंवा शेष म्हणजे ब्रह्मांडांतील पदार्थाच्या स्थिरतेमध्ये असणारी जी शक्ति ती. आणि पालन करणारी शक्ति तो विष्णु. आतां पंतज-ल्याचार्य हे शेषाचा अवतार असल्यामुळे ते भक्तीचेच पुर-स्कृते झाले तर ते भक्तीचा कमीपणा कसा दाखवितील ? म्हणून ह्या सूत्रांत एकतत्त्व म्हणजे ब्रह्मच घेतलें आहे. तर एकंदरीत सगुणभक्ताला क्लेश होत नाहीत.

म्हणोनि येर ते पार्था । नेणतीचि हे व्यथा ।  
जे कां भक्तिपंथा । वोढंगले ॥ ७५ ॥  
देवाची अशी प्रतिज्ञा आहे कीं ,  
माझिया भक्ता । आणि संसाराची चिंता ।  
काय समर्थाची कांता । कोरान्न मागे ? ॥ ८५ ॥

भगवान् म्हणतात—

तेषामहं समुद्धर्ता मृत्युसंसारसागरात् ।



## योगप्रभाव



भवामि न चिरात्पार्थ मय्यावेशितचेतसाम् ॥ ७ ॥

( गीता १२ )

फार तर काय मी त्यांचा उद्धार करणारा आहे,  
म्हणजे त्यांना कोणतीच भीति नाही. देव आणखी म्हणतात-

म्हणोनि पांडवा । मूर्तीचा मेळावा ।

करुनि तयांचिया गांवा । धांवत आलों ॥ ८९ ॥

मी जरी सर्वव्यापक आहे तरी सुंदर साजरी मूर्ति  
धरुन मी त्यांच्या गांवास धांवत आलों तर यावरून  
या सूत्रांत आणि मागल्या सर्व सूत्रांत सगुणभक्तितच  
सांगितली आहे हें ठरलें.

### सगुण निर्गुणज्ञान आवश्यक

सगुणभक्ति सांगितली म्हणून नुसतें सगुणच मानलें  
व निर्गुण मानलें नाही तरी चुकतें. अलंकारच ज्याला  
ठाऊक आहेत व सोनें ठाऊक नाही तो पितळेचेही अलंकार  
घेईल. अलंकारावांचून सोनें पाहतां येत नाही, हें खरें;  
पण ते अलंकार सोन्याचे आहेत हें कळलें पाहिजे. त्याप्रमाणें  
नुसतें सगुणच घेऊन बसले आणि निर्गुण परमेश्वराचें ज्ञान  
नसलें तर आपण आकारच सत्य मानूं असें झालें म्हणजे  
नुसत्या बायकोच्या अगर देवतेच्याच सुंदरपणानें मन  
मोहून जाईल. ब्रह्मज्ञान होणार नाही. म्हणून निर्गुणही  
जाणलें पाहिजे. ब्रह्मज्ञान हें जगाशीं अभेदरूपानें झालें

## ईश्वर प्रकरण



पाहिजे. त्याप्रमाणें परमात्म्याचें निर्गुणरूप व सगुणरूप हे दोन्ही समजले पाहिजेत. भगवान् म्हणतात—

अव्यक्तं व्यक्तिमापन्नं मन्यन्ते मामबुद्धयः ।

परभावमजानन्तो ममाव्ययमनुत्तमम् ॥ २४ ॥

(गीता अ. ७)

माम् अबुद्धयः व्यक्तिमापन्नं मन्यन्ते, मम

अव्ययम् अनुत्तमम् परंभावम् अजानन्तः ।

अबुद्धयः म्हणजे मूर्ख लोक, माझा अव्यय, अनुत्तम म्हणजे सर्वाहून श्रेष्ठ असा, परंभाव म्हणजे प्रत्यक्चेतनरूप भाव, न जाणून मला निर्गुणाला सोडून सगुणच म्हणजे जीवच मानतात. सगुण म्हणजे पराक्चेतनभाव असलेला नुसता साकार जीवच मी आहे असें मानतात, व सगुणच घेऊन बसतात. पुनः गीतेच्या ९ व्या अध्यायांत म्हणतात—

अवजानन्ति मां मूढा मानुषीं तनुमाश्रितम् ।

परं भावमजानन्तो मम भूतमहेश्वरम् ॥ ११ ॥

मोघाशा मोघकर्माणो मोघज्ञाना विचेतसः ।

राक्षसीमासुरीं चैव प्रकृतिं मोहिनीं श्रिताः ॥ १२ ॥

आसुरी म्हणजे चंचळ किंवा रजोगुणी व राक्षसी म्हणजे दुःखरूप किंवा तमोगुणी. भगवान् म्हणतात— रजतमाच्या स्वाधीन होऊन ज्यांचा सत्त्वगुण वाढला नाही असे राक्षसी, आसुरी, व मोहिनी प्रकृतीचे लोक मला मनुष्य समजतात. सावरून नुसतें सगुण मानणारेहि देवाला

## योगप्रभाव



आवडत नाहीं तर दोन्ही जाणले पाहिजेत.

### निर्गुण सगुण एकच

आतांपर्यंत सगुणपक्षीय रीति सांगितली. आतां माझ्या मतें या सूत्रानें निर्गुणपक्षीय रीति सांगतात— या सूत्रांत एकतत्त्वाभ्यास सांगितला आहे.

एकतत्त्व “ म्हणजे एकमेव तत्त्वं जगति नान्यत् इति एकतत्त्वम् ”

म्हणजे या सर्व जगांत एकच तत्त्व— चैतन्यरूप निर्गुण परमात्माच— व्यापला आहे, त्याहून दुसरा कोणी नाही. हें तुला मी जास्त स्पष्ट करून सांगतां.

सोनें व अलंकार जसे एकरूपच असतात तसे राम-कृष्णादि अवतार व ब्रह्म हे एकच आहेत. नाथ म्हणतात, सगुणाला सोडून चित् हें निराळें पाहतांच येत नाही. पण एवढ्यावरून निर्गुण नाही असा मात्र अर्थ नाही. सत्, चित्, आनंद हे तिन्ही एकच आहेत. आहेपणा निराळा केला तर ज्ञान हे असत् होईल म्हणून हे तिन्ही एकरूपच आहेत. म्हणजे सगुण व निर्गुण हे एकच आहेत. असें आहे तरी निर्गुण नाही असें मात्र कोणीं समजू नये, हें वर सांगितलेंच आहे. स्वात्मसुखांत नाथ म्हणतात,

सत् तेचि चित् । चित् तेचि आनंद ।

वस्तु नोहे त्रिविध । एकपद निजांगें ॥ ३५ ॥

## ईश्वर प्रकरण



अमृतानुभवांत श्रीज्ञानेश्वर महाराज म्हणतात,  
सत्ताचि सुखप्रकाशु । प्रकाशुचि सत्ता उल्हासु ।  
हे न निवडे मिठांशु । अमृतीं जेवि ॥ ७ ॥

(प्र. ५)

सत् हेंच चित् आणि आनंदरूप आहे. हे परस्पर पृथक् काढण्यांत अर्थ नाही, तर एकरूपच आहेत. अमृत आणि गोडी जशी निराळी निवडतां येत नाही आणि निवडण्यांत अर्थही नाही, त्याप्रमाणे परमेश्वराचे आंग सच्चिदानंद हे तिन्ही गुण एकपणाने आहेत.

शिष्य :- महाराज, सत्, चित् आणि आनंद हे तिन्ही गुण एकपणाने आहेत तर आपल्या बुद्धींत ते निर- निराळे कां भासतात ?

गुरु :- त्याचें कारण असें आहे कीं तिन्ही गुण एकच आहेत तरी ते समजण्याला बुद्धीच्या निरनिराळ्या तीन वृत्ति लागतात, म्हणून आपण त्यांना निरनिराळे तीन म्हणतो. उदाहरण- साखर आणि गोडी हे तिन्ही एकच आहेत, तरी ते कळण्याला दोन इंद्रियांचें साहचर्यावें लागतें, साखरपणा कळण्याला ती हातांत घेतली पाहिजे व गोडी कळण्याला तोंडांत टाकली पाहिजे. त्याप्रमाणे परमेश्वराचे अंगीं सच्चिदानंद हे तिन्ही गुण एकपणाने आहेत तरी ते कळण्याला बुद्धीच्या तीन वृत्तीचे

## योगप्रभाव



साह्य घेतलें पाहिजे.

आहेपणाच्या वृत्तीनें सत् कळतें निश्चयाच्या वृत्तीनें चित् म्हणजे ज्ञान समजतें व सुखाच्या वृत्तीनें आनंद समजतो. त्याप्रमाणें सत्, चित् व आनंद हे कळण्याला तीन वृत्ति लागतात; म्हणून आपण त्यांना निरनिराळे तीन म्हणतो. वास्तविक ते तिन्ही एकच आहेत. जसें साखर कळण्याला ती हातांत घ्यावी लागते व गोडी कळव्याला ती तोंडांत टाकावी लागते, तसें सगुण व निर्गुण एक आहेत तरी सगुण कळण्याला प्रीतीचें म्हणजे भक्तीचें आणि निर्गुण कळण्याला ज्ञानाचें साह्य घेतलें पाहिजे.

ह्याकरितां 'एकतत्त्वाभ्यास' करावा. एकतत्त्वाभ्यास म्हणजे ज्ञानाच्या योगानें ब्रह्म चैतन्यरूप आहे असें पाहणें.

भगवान् गीतेंत म्हणतात,

समं सर्वषु भूतेषु तिष्ठन्त परमेश्वरम् ।

विनश्यत्स्वविनश्यन्तं यः पश्यति स पश्यति ॥ २७ ॥

(गीता. अ.१३)

म्हणजे प्रत्यक्चेतन नाश पावत नाही, व तें सर्व भासाच्या ठिकाणीं एकच आहे असें जो जाणतो तोच परमात्म-तत्त्व जाणतो.

शिष्य :- महाराज, एकतत्त्वाभ्यासानें ज्ञान व भक्ति दोन्ही कशी साध्य होतात हें चांगलें समजलें नाही.

## ईश्वर प्रकरण



### एकतत्त्व अभ्यासानें ज्ञान व भक्ति साध्य

गुरु :- आपण राजाच्या भेटीला जातो तेव्हां त्याच्या व्यक्तीला डोळ्याने पाहतो व त्याचें सामर्थ्य मनांत असतें. तसें सगुणभक्ति करावी तेव्हां मूर्तीचें ध्यान धरावें, परंतु तो परमात्मा सर्वव्यापक आहे हें महात्म्यज्ञान मनांत ठेवावें हेंच निर्गुण होय. ह्याला दुसरें उदाहरण अलंकाराचें. अलंकार आपण डोळ्याने पाहात असतो पण सोने मनांत असतें. मनानें सगुणाचें ध्यान व त्याच्या सर्वव्यापकतेच्या माहात्म्याची आठवण हा एकतत्त्वाभ्यास होय.

एकं तत्त्वं च अभ्यासश्च एकतत्त्वाभ्यासः

येथें एकतत्त्वानें जाणीव दाखविली, व अभ्यासानें भक्ति दाखविली. सगुणध्यानानें प्रेमसुख घ्यावें व निर्गुणानें परमात्मा ब्रह्मांडभर व्यापक आहे असें समजावें.

उदाहरण - दिवा हा सगुण आणि प्रकाश हा निर्गुण आहे. तशी कस्तुरी ही सगुण आणि सुवास हा निर्गुण होय.

त्याप्रमाणें भगवंताच्या सगुणव्यक्तीचें ध्यान करावें व निर्गुणानें त्याचें सामर्थ्य जाणावें. हा जो एकतत्त्वाभ्यास तुला सांगितला हा सर्व धर्माचें बीज आहे. जो हा एकतत्त्वाभ्यास जाणतो तो अज्ञानी नसतो या अभ्यासांत चित्त एकाग्र करावें लागतें. यालाच पंचदशींत एकपरत्व म्हटलें आहे.

## योगप्रभाव



तच्चित्तं तत्कथनमन्योन्यं तत्प्रबोधनम् ।

एतदेकपरत्वं च ब्रह्माभ्यासं विदुर्बुधाः ॥ १०६ ॥

( तृप्ति. प्र. ७ )

म्हणजे सगुण व निर्गुण ब्रह्माचेंच चित्तन करावें.  
निर्गुणरूपानें त्याचें ज्ञान परस्पर करून घ्यावें. रामदास-  
स्वामी म्हणतात,

जितुकें कांहीं आपणास ठावें । तितुकें हळुहळू शिकवावें ।  
शहाणें करून सोडावें । सर्व जना ॥१४॥ दा. १९-१०

व सगुणरूपानें त्याच्या कथा गाव्या. नेहमीं याप्रमाणें  
राहणें हेंच एकपरत्व होय. “ एतदेकपरत्वं च ब्रह्माभ्यासं  
विदुर्बुधाः ” एक म्हणजे ब्रह्म. वर सांगितल्याप्रमाणें नेहमीं  
एकपरत्व राहणें यालाच पंडित ब्रह्माभ्यास किंवा एकतत्त्वा-  
भ्यास म्हणतात, यांत भक्तिद्वारा चित्त एकाग्र करावें असें  
सांगितलें आहे.

बौद्धमतानुयायी ही गोष्ट मानीत नाहीत. ते  
म्हणतात, चित्त हें क्षणोक्षणीं नवीन उत्पन्न होतें. पण असें  
झालें तर तें एका वृत्तीवरच उत्पन्न होईल, म्हणजे नेहमीं  
एकाग्रच राहील. एक चित्त अनेक पदार्थावर जातें तेव्हांच  
तें चंचल होतें. चित्त एकाग्रच असतें तर अभ्यास कशास  
पाहिजे ? कारण निमिषानिमिषांत चित्त उत्पन्न झालें तर  
तें एकाग्रच उत्पन्न झालें पाहिजे; मग तें एकाग्र करण्यास  
योगाचा अभ्यासच नको. पुन्हां त्या बौद्धमतांत आणखी

## ईश्वर प्रकरण



एक मजा आहे. त्या मतांत आत्मा चित्ताहून निराळा मानला नाही. मग आत्माही निराळाच उत्पन्न होत असला पाहिजे. मग कालचा मनुष्य आज ओळखतां येऊं नये. पण तो तर ओळखतां येतो. म्हणून योग व ज्ञान त्यांच्यांत संभवत नाही. बौद्धमतांत योगग्रंथ आहेत, पण. त्यांच्यांत योगाचा अभ्यास निष्फळ आहे.

आपल्या मतांत योगाच्या व वेदांताच्या रीतीनें चित्त एकच आहे, पण विषय पुष्कळ असल्यामुळे तें चंचल होतें म्हणून तें एकाग्र करण्याकरितां आम्हांस योगाचा अभ्यास घडतो. याकरितां आपल्यांत तो सफळ आहे. पण त्यांच्यांत (बौद्धमतांत) योगाचा अभ्यास निष्फळ आहे, हें वर सांगितलेंच आहे. येथपर्यंत बौद्धमत खोडलें गेलें.

शिष्य :- चित्त एकच असल्यामुळे चंचल राहणें हा त्याचा धर्मच आहे. जसा पाण्याचा धर्म वाहत राहावें हाच आहे, त्या प्रमाणें. मग चित्ताचा निरोध कसा संभवेल ?

गुरु :- हें तुजें म्हणणें बरोबर नाही. मग जेवते वेळीं लघ्वीची वृत्ति आली तर चित्ताचा रोध करून जेवूं नये असें होईल. म्हणून चंचल राहणें हा कांही चित्ताचा धर्म नव्हे.

चंचलं हि मनः कृष्ण प्रमाथि बलवद्दृढम् ।

तस्याह निग्रहं मन्ये वायोरिव सुदुष्करम् ॥३४॥

(गीता अ. ६)



## योगप्रभाव



असें अर्जुनानें विचारलें असतां देवानें त्याला सौम्य-  
पणानें हें उत्तर दिलें आहे—

असंशय महाबाहो मनो दुर्निग्रहं चलम् ।

अभ्यासेन तु कौंतेय वैराग्येण च गृह्यते ॥३५॥

(गीता. अ. ६)

देव म्हणतात—अर्जुना, मन हें चंचल आहे खरें,  
परंतु अभ्यासानें व वैराग्यानें तें एकाग्र होतें.

अभ्यासवैराग्याभ्यां तन्निरोधः ।

(सूत्र १२)

हें सूत्रही मागें गेलेंच आहे.

येथें अभ्यास कोणता म्हणशील तर एकतत्त्वाभ्यास.  
जानेश्वरमहाराज म्हणतात—

कां जे यया मनाचें एक निकें ।

जे देखिलिया गोडीचिया ठाया सोके ॥

म्हणूनि अनुभवसुखचि कवतिकें ।

दावीत जाइजे ॥४२०॥

(ज्ञाने. अ. ६)

मनाचा स्वभाव असा आहे कीं, तें जेथें गेलें तेथेंच  
गुंतून पडतें. म्हणून त्याला वेदांताच्या व योगाच्या रीतीनें  
स्वात्मानुभवाचें आश्चर्य दाखवीत जा. खरेंच आहे. सुंदर  
स्त्री पाहिली असतां तिच्यावर मन एकाग्र होतें. मग त्याला  
आत्मसुखाचें कौतुक दाखविलें असतां तें आत्मस्वरूपावर

## ईश्वर प्रकरण



एकाग्र होणार नाहीं असें थोडेंच आहे ? हा एकतत्त्वाभ्यास झाला. इतर टीकाकारांनीं अभ्यास शब्दाचा अष्टांगयोग असा अर्थ केला आहे, पण मला वाटतें कीं, हा अभ्यास म्हणजे एकतत्त्वाभ्यास किंवा ब्रह्माभ्यासच घ्यावा. असो.

तर याप्रमाणें भक्ति आणि ज्ञान यांच्या योगानें चित्तनिरोध होऊन समाधि साधतो. समाधींत परमेश्वराशीं आपण एक राहतों व वृत्तीवर आलों तर पूजा वगैरे सगुणसेवा आहेच या साधनानें म्हणजे भक्ती आणि ज्ञान यांच्या योगानें शुद्ध सत्त्वगुण वाढल्यामुळें रागद्वेष नाहीसे होऊन सर्व विघ्नें दूर होतात. रागद्वेषनिवृत्ति होण्याला एकतत्त्वाभ्यासच केला पाहिजे. ही गोष्ट वैद्यशास्त्रालाही संमत आहे. (वाग्भट) अष्टांगहृदयांत मंगलाचरणांत म्हटलें आहे -

रागादिरोगान् सततानुशक्तं नशेषकायप्रसृतानशेषान् ।

औत्सुक्यमोहारनिदान्जघान योऽपूर्ववैद्याय नमोस्तु

तस्मै ॥१॥

वाग्भट ग्रंथकार म्हणतात - शरीराच्या निरनिराळ्या स्थानांत राहणारे कफ, वात, पित्तादि दोष हे औषधानें जातात, पण 'सततानुशक्तान्' म्हणजे सर्व शरीरभर नेहमीं राहणारे जे रागादि रोग आहेत ते कितीही औषध दिलें तरी दूर होत नाहींत. राग म्हणजे विषयप्रीति आणि विषय न मिळाला तरी त्याविषयीं प्रीति किंवा इच्छा

## योगप्रभाव



मनांत राहणें तो 'मोह' होय. विषय भोगण्याची जी इच्छा तिला 'रति' म्हणतात. ही रागादि रोगानें होतें, व 'औत्सुक्य' म्हणजे प्रवृत्ति हीही रागाशिवाय होत नाही. हे रागद्वेष सर्व शरीरभर राहतात. म्हणून हे रागादिरोग ज्याच्या योगानें निवृत्त होतात अशा त्या 'अपूर्व' म्हणजे ज्याच्यापूर्वी कोणीही झाला नाही अशा किंवा पूर्ववैद्याला म्हणजे ईश्वराला नमस्कार असो. याप्रमाणें कोणत्याही वैद्यशास्त्राच्या दृष्टीनेंही एकतत्त्वाभ्यासच पाहिजे.

सारांश, आपलें चित्त नेहमीं समाधान राहिलें पाहिजे. मग आपण जगांत वापरो किंवा कोठेंही असो. सर्व विघ्नें म्हणजे विक्षेप हे ज्याचें चित्त चंचल आहे त्यालाच होतात. पण समाहित म्हणजे समाधिस्थ चित्त ज्याचें आहे त्याला हांत नाहीत.

अंतरायाभाव म्हणजे विघ्नांचा नाश होणें हें जरी प्रणिधानाचें गौणफळ सांगितलें आहे तरी सर्व विघ्नांचा एकदम नाश करण्याला त्या विघ्नांचें मूळ जी अविद्या तीच काढून टाकावी. ही गोष्ट जानाशिवाय व्हावयाची नाही म्हणून एकतत्त्वाभ्यास म्हणजे ब्रह्माभ्यास करून अविद्या नाहीशी करावी. अविद्या ही सर्व क्लेशांचें मूळ आहे, हें साधनपादांत सांगतील. याप्रमाणें सांख्य, योग, वेदांत आणि वैद्यक या सगळ्यांच्या रीतीनें एकतत्त्वाभ्यास सांगितला.

## ईश्वर प्रकरण



आतां शुद्ध सत्वगुण वाढण्याला जरी एकतत्त्वाभ्यास मुख्य सांगितला आहे तरी चित्त समाधान राहण्याला रागद्वेषनिवृत्ति आणि अनुताप या दोन गोष्टी पाहिजेत. त्या मिळण्याचा उपाय पुढल्या सूत्रानें सांगतात—

**रागद्वेषनिवृत्ति व अनुताप होण्याकरितां उपाय**

मैत्रीकरुणामुदितोपेक्षाणां मुखदुःखपुण्यापुण्यविषयाणां

भावनातश्चित्तप्रसादनम् ॥३३॥

राग द्वेष दूर होण्याकरितां आणि अनुताप होण्याकरितां जगाशी वागण्याचे चार आणि स्वतःशीं वागण्याचे चार असे आठ प्रकार आहेत. ते तुला क्रमानें सांगतो—

प्रथम रागद्वेष दूर होण्याकरितां जगाशीं असें वागावें—

- १ मैत्री— धनवान् सुखी लोकांशी मित्रता ठेवावी. त्यांचा द्वेष करूं नये. मित्राचें सुख इच्छितो तोच मित्र होय पण त्याला कांहीं मागू नये. कामासाठीं मागणारा तो सुहृत् समजावा. तर माझ्या मित्राला सुख आहे, तो असाच सुखी असो, असें म्हणून त्याशीं मैत्री करावी.
- २ करुणा— दुःखी लोकांवर करुणा करावी. होईल त्या रीतीनें त्यांचें दुःख दूर करावें.
- ३ मुदिता— पुण्यवान् जे आहेत त्यांच्याविषयीं आनंद

## योगप्रभाव



मानावा. आपली आवडती वस्तु भेटली असतां जसा आनंद वाटतो तसा त्यांच्या भेटीचा आनंद मानावा.

- ४ उपेक्षा— पापी आहेत त्या लोकांची उपेक्षा करावी त्यांच्यावर प्रीति करूं नये किंवा त्यांचा द्वेषही करूं नये, तर त्यांच्याविषयीं उदास रहावे म्हणजे चित्त प्रसन्न होतें.

अशी चार प्रकारच्या लोकांविषयी चार प्रकारची वृत्ति झाली असतां रागद्वेष निवृत्त होतात, आणि वृत्ति-समाधान राहते.

आतां अनुताप होण्याकरितां स्वतःशी कसें वागावे तें सांगतों -

- १ सुख— आपल्याला जर विषयसुख असले तर त्या-विषयीं मैत्री ठेवूं नये. तर तें क्षणिक आहे म्हणून त्यांत दोष पाहावे.
- २ दुःख— आपण दुःखी असलों तर परमेश्वरास करुणा भाकावी.

तू सागर करुणेचा देवा तुजलाचि दुःख सांगावे ।

तुजवांचुन इतरातें दिनमुख पसरोनि काय मागावे ? ॥

-मोरोपंत

- ३ पुण्य— आपण पुण्यवान् असलों तर स्थिरबुद्धि रहावे त्याचा आनंद मानूं नये. उदासीन रहावे.



ह्या चार वृत्तींनीं स्वतःशी वागणूक केली असतां अनुताप होतो व ह्या चार वृत्ति वरच्याहून उलट आहेत हें अनुभवानें ठरतें. अशा ह्या अष्ट वृत्तींनीं जो वागतो व मागचें ईश्वरप्रणिधान करितो त्याचें चित्त समाधान होतें, व तो ईश्वरास मिळतो. याप्रमाणे 'ईश्वरप्रणिधानाद्वा' या सूत्रापासून आतांपर्यंत हें ईश्वरप्रकरण संपलें. आतां ह्या शेवटल्या सूत्राबद्दल आणखी थोडेंसें तुला सांगावयाचें आहे. तें उपसंहारादाखल सांगून या ईश्वरप्रकरणासंबंधी पुराणांतले कांही श्लोक वगैरे वार्तिककारांनीं घेतले आहेत त्यांचें भाषांतरही उद्यां सांगू.

(ता. २६-१०-१९०७)

॥ श्रीमत्सद्गुरु ज्ञानेश्वरमहाराजार्पणमस्तु ॥

॥ श्री ज्ञानेश्वरमाउली ॥

मंत्रोकरुणामुदितोपेक्षाणां सुखदुःखपुण्यापुण्यविषयाणां

भावनातश्चित्तप्रसादनम् ॥३३॥

(पुढें चालू)

## योगप्रभाव



योगशास्त्रेश्वरस्योक्तो विरहो दुःखदायकः ॥

सोऽपि श्रीकृष्णसंभोगात्सांततां यातुद्रागिति ॥१॥

याप्रमाणें मगल केल्यावर ईश्वरप्रकरणाचा  
उपसंहार सांगण्याकरितां पुढें निरूपण करितात—

गुरु :- रागद्वेषनिवृत्ति आणि अनुताप हे होण्या-  
करितां काल तुला मैत्री, करुणा वगैरे आठ अंग सांगितले.  
त्या आठ आंगांपैकीं चार अंग पतंजलीशास्त्रांत सांगितले  
आहेत. बाकीचे जे चार सांगितले ते माझ्या अनुभवाचे  
आहेत.

त्यांचा सारांश असा की, साधकानें सुखी पुरुषाशी  
मैत्री करावी, दुःखितावर दया करावी, पुण्यवानावर प्रीति  
करावी, आणि दुर्जनांची उपेक्षा करावी व याच्याच उलट  
प्रकारानें स्वतःशीं वागणूक ठेवावी; म्हणजे आपल्यास  
विषयसुख असलें तर त्याविषयीं मैत्री ठेवूं नये. त्यांत दोष  
पहावेत. आपण दुःखी असलों तर परमेश्वराची करुणा  
भाकावी, पुण्यवान् असलों तर आनंद न मानतां उदासीन  
राहावें व पापी असलों तर आपण आपला द्वेष करावा.  
यांतून वागणूक चुकली असतां कोणी केव्हांही संत  
होण्याची आशा धरूं नये.

वर ज्या चार भावना लोकांशीं वागण्याच्या सांगि-  
तल्या त्यांच्या योगानें रागद्वेषनिवृत्ति होते आणि आपल्या

## ईश्वर प्रकरण



स्वतःविषयीं ज्या चार भावना सांगितल्या त्यांच्या योगाने आपल्यास अनुताप होतो. अनुतापाने दोषांची निवृत्ति होते व रागद्वेषनिवृत्तीने चित्त सर्वदां उल्हासयुक्त राहतें. तर याप्रमाणें चित्त सर्वदां समाधान राहण्यास रागद्वेषनिवृत्ति व अनुताप हींच दोन कारणें आहेत, व त्याला उपाय मैत्र्यादिक भावना हाच आहे. अशा प्रकारें वागणारा जो असतो त्याचें समाधान लोकांत राहून देखील भंगत नाही.

### विवेकख्याति निरूपण

आतां यापुढें तुला जें निरूपण आज सांगावयाचें आहे तें या सूत्रांत घेतलें नाही. कारण येथें विवेकख्याति सांगावी लागते. व विवेकख्यातीचें सूत्र साधनपादांत सांगितलें आहे. पण पुढील निरूपणांत योग व सांख्य यांच्या मिळणीचें रहस्य असल्यामुळें ती विवेकख्याति या ईश्वरप्रकरणांत सांगून ठेविली पाहिजे. म्हणजे मी सांगितलेला एकतत्त्वाभ्यास सांख्य, योग व वेदान्त या तिन्ही शास्त्रांच्या दृष्टीनें करतां येईल.

मैत्र्यादिक भावनांचें फल रागद्वेषनिवृत्ति वगैरे जें वर सांगितलें तेंच परमात्मा गीतेंतही सांगतात—

रागद्वेषवियुक्तैस्तु विषयानिद्रियैश्चरन् ॥

आत्मवश्यैर्विधेयात्मा प्रसादमधिगच्छति ॥६४॥

(गीता अ. २)



## योगप्रभाव



इंद्रियें जरी विषयांच्या ठिकाणीं संचार करीत असली आणि रागद्वेष जर मनांतून गेले असले तर परमात्मा म्हणतात चित्ताला प्रसाद म्हणजे प्रसन्नता प्राप्त होते.

खरोखर पाहिलें तर इंद्रियें हीं आपल्या ताब्यांतच आहेत, मग आपण मायेच्या स्वाधीन कसे व कां होतो म्हणाल तर इंद्रियांना विषयांची चट लागल्यामुळें आपण त्यांच्या ताब्यांत जातो म्हणून. एक वेळ भजीं खाण्याची चट लागली कीं, आपण रसनेंद्रियाच्या किंवा जिभेच्या स्वाधीन झालोंच. खरोखर भजीं खाणें हा कांहीं इंद्रियांचा स्वभाव नाही; पण आपण त्यांना तशी संवय लावून देतो. इंद्रियांना आपण जशा स्वभावांत ठेवूं तशा स्वभावानें तीं वागतात.

कित्येक लोक असे आहेत कीं, त्यांना उत्तम उत्तम पदार्थ खाण्यास मिळत नाहीत तरी त्यांची काठी बळकट राहते कित्येक लोक नुसत्या दुधावरच राहून चांगले सशक्त राहतात. सारांश, इंद्रियांच्या स्वाधीन झाल्यामुळेंच यथेच्छ खाण्यापिण्यास फावतें. नाहीतर फावत नाही म्हणून विषयांच्या ठिकाणीं राग आणि द्वेष हे दोन्ही ठेवूं नयेत म्हणजे आपण इंद्रियांच्या स्वाधीन होणार नाहीं.

विषयांचे ठिकाणीं प्रीति व द्वेष न ठेवणें यालाच आत्मवश्यता म्हणतात. आत्मवश होण्याकरितां आपणच आपल्या ठिकाणीं स्थिर झालें

## ईश्वर प्रकरण



पाहिजे. मग प्रीति आणि द्वेष यांहीं करून रहित झालें असतां आत्मा प्रसन्नचित्त होतो. व ही गोष्ट मैत्र्यादिक भावनांच्या योगानें होते. परमात्मा पुढें सांगतात—

प्रसादे सर्व दुःखानां हानिरस्योपजायते ।

प्रसन्नचेतसो ह्याशु बुद्धिः पर्यवतिष्ठते ॥६५॥

(गीता अ. २)

अशा प्रकारें आत्मा प्रसन्नचित्त झाला असतां सर्व दुःखांची हानि होते, म्हणजे दुःखें नाहीशीं होतात. व चित्त प्रसन्न झालें असतां त्या योगानें सहज स्थिरबुद्धि होते.

परमात्म्याच्या ह्या वचनावरून असें दिसतें की, मैत्र्यादि भावनांची ही जी रीति सांगितली तिच्या योगानें जो स्थिरबुद्धि झाला आहे त्याला मिश्र सत्त्वगुण उत्पन्न होतो. म्हणजे तम व रज हे दोन गुण कमी राहतात व एक सत्त्वगुण जास्ती राहतो. सत्त्व, रज, आणि तम या तीन गुणांतून रज व तम हे कमी होऊं लागलें व सत्त्वगुण वाढूं लागला म्हणजे मिश्र सत्त्वगुणाचे धर्म आंगीं येऊं लागतात. असें झालें असतां प्रकृतीचे धर्म कमी होऊं लागले असें आपण समजावें. मिश्र सत्त्वगुणाचे धर्म भगवान् शंकराचार्यांनी विवेकचूडामणींत सांगितले आहेत ते असे—  
मिश्रस्य सत्त्वस्य भवंति धर्मास्त्वमानिताद्या नियमा यमाश्च ।  
श्रद्धा च भक्तिश्च मुमुक्षुता च दैवी च संपत्तिरसन्नवृत्तिः

॥ १०२ ॥

## योगप्रभाव



मिश्र सत्त्वाचे धर्म आंगीं येऊं लागले असतां त्याला मानीपणा नसतो, यमनियम राहतात, श्रद्धा म्हणजे विश्वास असतो, तशीच भक्ति असते, पण ही ज्ञानमय शुद्धभक्ति नव्हे, तर आत्मप्राप्ति व्हावी या हेतूनें नुसती सगुण परमेश्वरावर जी प्रीति असते ती भक्ति म्हणजे जिज्ञासु भक्ति समजावी. त्याला मुमुक्षुता असते आणखी रसनिवृत्ति-म्हणजे विषयांपासून दूर राहणें असते. हे गुण आंगीं असले म्हणजे साधनपादांतला योग करण्यास तो योग्य होतो. गीतेंत भगवान् म्हणतात -

आरूक्षोर्मुनेर्योगं कर्म कारणमुच्यते ।

योगारूढस्य तस्यैव शमः कारणमुच्यते ॥ ३ ॥

(ज्ञाने. अ. ६)

योगावर आरूढ होण्याची म्हणजे योगाला आरंभ करण्याची इच्छा असली तर यमनियमादि कर्मच केले पाहिजे. म्हणजे योगाला आरंभ करवयाचा आहे तर मिश्र सत्त्वगुण तरी पाहिजे. तर याप्रमाणें हे मिश्र सत्त्वाचे धर्म सांगितले. त्यांच्या योगानें ईश्वर प्रकरणांत सांगितलेला योग करण्याचा मात्र अधिकार येत नाही. साधक जेव्हां समाधिपादांतल्या योगाला अधिकारी होतो व तो लोकांत वागायला लागतो तेव्हां तो शुद्ध सत्त्वगुणी होतो.

प्रकृति ही तीन गुणांची असल्यामुळे दोन गुण कमी राहतात व एक गुण वाढतो हें वर सांगितलें; परंतु एक

## ईश्वर प्रकरण



गुण कितीही वाढला तरी बाकीचे दोन गुण राहतातच. केवळ शुद्ध सत्त्वगुण ईश्वरालाच असतो. पण प्रकृतींतून दोन गुण पृथक् काढले तर प्रकृतीचा नाश होण्याचा संभव आहे. ही शंका मागे ईश्वराचा सत्त्वगुण सांगतांना निराकरण केली आहे. (पृष्ठ ११५ पहा) तरी आणखी तुला आज जास्त स्पष्ट करून सांगतो.

तीन गुणांची साम्यावस्था म्हणजे प्रकृति. असे साख्यांत म्हटले आहे. किंवा तीन गुण म्हणजेच प्रकृति. आतां तीन गुणांच्या मिश्रणांतून ईश्वराने सत्त्वगुण निराळा काढला तर संयोगी वस्तु नाश पावण्याचा संभव असला तरी त्यामुळे ईश्वराची कांहीं हानी नाही.

दुसरी गोष्ट ईश्वराशिवाय प्रकृतीच्या तीन गुणांतून सत्त्वगुण कोणास निराळा काढतां यावयाचाच नाही. जसें सर्व रस मातीत आहेत—आणि यावरूनच पृथ्वीला 'रसा' असें म्हटले आहे. नुसती माती तोंडांत घातली तर चव लागत नाही; पण आंब्याचें झाड लावले तर त्याच्या बीजाला पृथ्वीतला गोड रस शोषून वर घेतां येतो. आंबट वृक्षाच्या बीजाला आंबट रस पृथ्वीतून वर शोषून घेतां येतो. हे रस पाण्यांतून घेतां येतात म्हटले तरी चालेल. कारण 'अद्भ्यः पृथ्वी' म्हणजे पाण्यापासूनच पृथ्वी झाली, व 'पृथिव्या ओषधयः' पृथ्वीपासून वनस्पति झाल्या. तर याप्रमाणे प्रत्येक झाडाचीं बीजे आपापले रस घेत असतात.

## योगप्रभाव



उदाहरण, चिंच, मिरची वगैरे. नैय्यायिक देखील म्हणतात कीं, जिभेनें समजणारा गुण रस आहे. हा सहा प्रकारचा आहे. गोड, आंबट, खारट, तिखट, तुरट आणि कडू. या सहा रसांच्या मिश्रणानें अनंत रस तयार होतात. नैय्यायिक म्हणतात हा रस पृथ्वी आणि जल यांत राहतो. याला प्रमाण तर्कसंग्रह.

रसनग्राह्यो गुणो रसः स च मधुराम्ललवण-

कटुकषायतिक्तभेदात्पट्विधः । जले मधुर एव ॥२०॥

म्हणजे पृथ्वीच्या ठिकाणीं सहा प्रकारचा रस राहतो. जलाच्या ठिकाणीं एकाच प्रकारचा राहतो. नैय्यायिकांनीं झाडांच्या बीजांत रस राहतो असें म्हटलें नाहीं तर 'पृथिव्या ओषधयः' ह्या श्रुतीप्रमाणेंच त्यांचेही म्हणणें आहे. तर ज्या जातीचें झाड असेल त्याचें बीज पृथ्वीतील रसांचे पृथक्करण करून आपल्याला अनुकूल असा रस वर शोषून घेतें.

आंब्याच्या झाडाचें बी गोड रसाचें पृथक्करण करून तो गोड रस पृथ्वीतून शोषून घेतें. चिंचेचें बीं पृथ्वीतला आंबट रस घेतें, तसेंच मिरच्याचें झाड हें तिखट रसाचें पृथक्करण करतें. हिरड्याचें झाड हें तुरट रसाचें पृथक्करण करतें व निंबाचें झाड कडू रसाचें पृथक्करण करतें. खारट रसाचें पृथक्करण करणारे झाड मला माहींत नाहीं. पण अशीं झाडें असतील अशी मला खातरा आहे. कांहीं झाडें मिश्र रस घेतात. जसें हरभऱ्याचें झाड. यांत आंबट व खारट

## ईश्वर प्रकरण



हे रस मिश्र असतात. याप्रमाणें पृथ्वी ही सर्व रसांचें मिश्रण असून झाडें हीं त्या रसांचें निरनिराळें पृथक्करण करतात हे तुला समजलें.

असें आहे तरी पृथ्वीतील सर्व रस मात्र झाडांत येत नाहीत. तर जरूरीपुरते येतात, म्हणून पृथ्वी नाश पावत नाही. त्याप्रमाणें परमात्मा प्रकृतींतून सत्वगुण काढून घेतो तरी तिच्यांत प्रधानगौणतेकरितां कांहीं सत्व ठेवीत असल्यामुळें प्रकृति नाशच पावते अशी कल्पना करितां येत नाही.

शिष्य :- महाराज, झाडांत पृथ्वीतला एकच स्वतंत्र रस त्या झाडाला अनुकूल असा शोषून येत असेल असें मला वाटत नाही. कारण प्रत्येक झाडांत एक स्वतंत्र रस सांपडत नाही. रसाचा विपाक रसांतर होतो. किंवा रसाच्या मागून अनुरस होतो. जसें आवळा खाल्ला तर प्रथम तुरट लागून नंतर गोड लागतो. निंब पहिले कडू लागून नंतर तिखट लागतो. यावरून झाडांत मिश्र रस येतात किंवा दोन येतात. त्याप्रमाणें परमात्म्यालाही प्रकृतींतून शुद्ध सत्वगुण स्वतंत्र रीतीनें कसा घेतां येत असेल ही शंका वाटते.

गुरु :- अरे, ही तुझी शंका दृष्टांतावर असल्यामुळें ती बरोबर नाही. तथापि हिचें निरसन करतां येणार नाही असें नाही. रसाचा विपाक रसांतर होतो, म्हणजे कांहीं रस खाल्ल्यानंतर जे रसांतर होतें त्याला विपाक म्हणतात, मग

## योगप्रभाव



त्या झाडांत एकच स्वतंत्र रस येतो असें नाहीं का झालें ? आणखी कांहीं रसांचे विपाक जसेचे तसेच होतात, निराळे होत नाहींत.

बरे, तुझ्या म्हणण्याप्रमाणें झाडांत मिश्ररस येतात असें मानलें तरीही दृष्टांत चुकत नाहीं. कारण पृथ्वींतील रसांचें पृथक्करण बीजाला करितां येतें ही गोष्ट निर्विवाद खरी आहे. मग परमात्म्याची शक्ति सर्वापेक्षां अनंतपट जास्त असल्यामुळें त्याला प्रकृतींतून शुद्ध सत्वगुण आपल्या अनुकूल काढून घेतां येतो यांत तुझी काय शंका राहिली ?

शिष्य :- परमात्म्याची सर्व शक्तिमत्ता मायेच्या स्वाधीन आहे असें वेन्दांती म्हणतात हें कसें ?

गुरु :- अभ्यासावांचून नुसत्या शाब्दिक वेदांताला घेऊन काय करितोस ? नुसत्या वेदान्ताच्या घमंडीनें योग-शास्त्र गौण मानण्याकडे तुझ्या मनाची प्रवृत्ति होऊं नये असें आपल्या निरूपणाचें धोरण मी पहिलेपासून ठेविलें आहे. व वेदांत आणि योग यांच्या विरोधासंबंधीं तुझ्या शंकेचें निराकरणही मागे मीं केलें आहे. (पृ. २२४पहा) तथापि ही शंका तुला आलीच ! ह्यावरून पुढें जर तुझ्या आंगावर परमार्थरूपी प्रपंच पडला तर कशी वागणूक करशील कोण जाणे ? योगसाधनाला गौण मानून साधकाला काय उपयोग ?

अशक्त राहण्यापेक्षां सशक्त राहणें चांगलें, म्हणून

## ईश्वर प्रकरण



सन्निपातांत येणाऱ्या बलाची कोणी इच्छा करणार नाही त्यापेक्षां अशक्तताच बरी. पांडूरोगानें जर एखादा मनुष्य लठ्ठ झाला तर तेंच त्याचें नष्ट होण्याचें चिन्ह समजावें असें ज्ञानेश्वरींत म्हटलें आहे यावरून योगाभ्यास न करितां नुसत्या वेदांत्यापेक्षां योगशास्त्राचेंच म्हणणें मला बरें दिसतें. परमेश्वराचा सर्वशक्तिमानपणा प्रकृतीवर अवलंबून नाही. कारण

मयाध्यक्षेण प्रकृतिसूस्यते सचराचरम् ॥ १० ॥

(गीता अ. ९)

या गीतावाक्यावरून परमात्माच प्रकृतीचा चालक आहे. परमेश्वराची शक्तिमत्ता प्रकृतीच्या स्वाधीन मानली तर त्याचें ज्ञानही प्रकृतीच्याच स्वाधीन मानिलें पाहिजे, व प्रकृतीचें ज्ञान म्हणजे भ्रम. मग परमेश्वराचें ज्ञानही भ्रमच झालें. परमेश्वराचेंच ज्ञान भ्रम झाल्यावर जगांत असा कोण मायेचा पूत आहे कीं, त्याचें ज्ञान निर्भ्रम राहूं शकेल ? मग जगांत कोणास ज्ञानच होणार नाही म्हणून ईश्वराची सर्वशक्तिमत्ता प्रकृतीच्या स्वाधीन नाही असें म्हणणें उत्तम. जगाच्या अपेक्षेनें प्रकृति सर्वशक्तिमान् आहे असें म्हणता येईल. परंतु परमात्मा तिचा चालक असल्यामुळे तो प्रकृतीच्या स्वाधीन होऊं शकत नाही.

शिष्य :- परमेश्वर अकर्ता असून त्याला सत्वगुणाचा अभिमान कसा घडतो ?



## योगप्रभाव



गुरु :- परमेश्वर अकर्ता असूनही त्याजवर कर्ते-  
पणाचा आरोप येतो तो प्रकृतीमुळे. जसें एखादा मनुष्य  
बलवान् आहे, तर तो लोकांना नेहमीं मारीत सुटतो असा  
अर्थ नाही. तर मारण्याचा प्रसंग आल्याशिवाय तो  
मारीत नाही. तसा सर्वचैतन्यरूप परमात्मा सर्वशक्तिमान्  
आहे, परंतु मी कर्ता आहे ह्या अहंकार मात्र प्रकृतीच्या  
स्वाधीन आहे ही गोष्ट वेदांत्यांनाही संमत आहे म्हणून  
परमेश्वराचें कर्तृत्व मायेच्या स्वाधीन आहे. अशा रीतीनें  
परमेश्वरावर कर्तृत्वाभिमान आणतां येतो, वास्तविक नाही.  
परंतु त्याचें सर्वशक्तिमत्त्व मात्र प्रकृतीच्या स्वाधीन नाही.  
म्हणून अशा प्रकारचा जो सर्वशक्तिमान् परमात्मा त्याला  
आपल्या अनुकूल सत्व प्रकृतींतून काढून घेतां येतें.

अध्यात्मरामायणांत सीतेनें मारुतीला रामहृदय  
सांगितला आहे. त्यांत ती म्हणते— रावणाला मारणें वगैरे  
सर्व मीच केले, परंतु मूर्ख मनुष्यें रामानेंच केले असें  
म्हणतात.

आरोपयन्ति रामेऽस्मिन् निर्विकारेऽखिलात्मनि ॥ ४२ ॥

(सर्ग-१)

ह्यावरून ईश्वराच्या ठिकाणीं कर्तृत्व मानणें हें  
भ्रमाचें काम आहे.

तात्पर्य, ईश्वराची सर्वशक्तिमत्ता प्रकृतीच्या स्वाधीन  
नसून त्याला शुद्ध सत्वगुण स्वतंत्रपणानें प्रकृतींतून काढून

## ईश्वर प्रकरण



घेतां येतो हें ठरलें. त्याच परमेश्वराच्या कृपेनें जीव हा प्रत्यक्चेतनाधिगम होतो; म्हणजे परमेश्वर जसा शुद्ध आहे तसा मीही शुद्ध आहे असें त्याला ज्ञान होऊन परमेश्वर व तो एकच होतात. ( हा ईश्वर प्रकरणाचा उपसंहार होय.) ती परमेश्वराची कृपा ईश्वरप्रणिधानानें मिळते व कृपा झाली असतां त्याला शुद्ध सत्वगुण येऊन ज्ञान होतें. किंवा परमेश्वर व आपण एक होणें ही गोष्ट विवेकानें होते. कारण प्रत्यक्चेतनाधिगम झाला असतां अविद्या निवृत्ति होते, व विकेक होऊन तो मुक्त होतो. म्हणजे ईश्वरप्रणिधानानें विवेक आणि चित्तएकाग्रता ह्या दोन्ही गोष्टी होतात हाच विवेक फार दृढ झाला असतां चित्त एकाग्र न करितां देखाळ आपोआपच तें एकाग्र होत जातें व त्याला बंधन होत नाहीं.

शिष्य :- सिद्धाला विवेक दृढ झाला असतां नुसत्या विवेकानेंच जर चित्त एकाग्र होतें तर मग चित्त एकाग्र करण्याची निराळी खटपट कशास पाहिजे ?

गुरु :- साधकदर्शेंत विवेक व चित्तएकाग्रता दोन्ही पाहिजेत. परंतु सिद्धदर्शेंत नुसता विवेकच केला तरी चालतें.

जसें हरिण हें मृगजलास पाणी समजून त्याच्यामार्गे धांवतात पण मनुष्य कांहीं मृगजलामार्गे धांवत नाहीं. मृगाला मृगजल पाहून मोह होतो, कारण त्याला विवेक नसतो, म्हणून त्याला पाणी न मिळतां श्रम फुकट जातात.

## योगप्रभाव



पाण्याच्या आशेने धांवतां धांवतां त्यांना नदीनाल्याचें पाणी मिळून त्या पाण्यानें जरी ते आपली तहान भागवितात तरी त्यांचा भ्रम मात्र कायमच असतो. कारण तहान शांत झाली ती मृगजलाच्या पाण्यानेंच शांत झाली असें ते अविवेकाने मानतात. पण मनुष्याचा विवेक दृढ असल्यामुळें त्याला कोणत्याहि वेळेस मृगजल दिसलें तरी मोह होत नाही, म्हणून तो तहानेनें मरत असला तरी मृगजल पाहून त्याच्या मागे धांवत नाही.

त्याप्रमाणें बद्ध पुरुष हे सुखाच्या आशेनें विषयाकडे धांवत असतात, तरी त्यांना विषयांत तर सुख होत नाहीच, परंतु विषय भोगतां भोगतां त्यांतून जेव्हां ते परततात तेव्हां त्यांचें चित्त एकाग्र होऊन सुख होतें. पण नदीच्या पाण्यानें तहान गेली असतां ती मृगजलानेच शांत झाली असें हरणाला जसें अविवेकामुळें वाटतें, त्याप्रमाणेंच बद्ध पुरुषही विषयभोगानेच आपल्यास सुख झालें असें अविद्येनें मानतात. परंतु मुक्त पुरुषाला विषय समोर दिसत असले तरी त्यांना अविवेक (मोह) कधींच होत नाही. म्हणजे सुख हें विषयांत आहे असा अविवेक त्यांना कधींही उत्पन्न होत नाही. जसें मृगजल आपण प्रत्यक्ष पाहत असलों तरी तें मिथ्या आहे अशी आपल्यास पक्की खातरी असते तसें मुक्तांचें ज्ञान इतकें दृढ झालें असतें कीं, विषय प्रत्यक्ष समोर दिसत असले तरी ते मिथ्या वाटून त्यांना मोह होत

## ईश्वर प्रकरण



नाहीं.

परंतु साधकाची गोष्ट तशी नाही. त्याचा विवेक पक्का झाला नसल्यामुळे त्याची वृत्ति घटकाभर ज्ञानाकडे व घटकाभर विषयाकडे जात असते; त्यामुळे त्याला विषय समोर आले असतां विचार करूनच ते मिथ्या ठरवावे लागतात. कारण विषय पाहिल्याबरोबर ते मिथ्या समजण्याइतकें त्याचें ज्ञान दृढ झालें नसतें म्हणून पुनः पुनः विचार करून त्याला विषयमिथ्यात्वदृष्टि करावी लागते. व विवेक दृढ करण्याकरितां त्याला चित्तएकाग्रतेची गरज आहे, तशी सिद्धांना नाही; कारण त्यांचा विवेक अत्यंत दृढ झाला असतो.

यावरून एक गोष्ट ध्यानांत ठेवली पाहिजे; ती हीच कीं, चित्त हें कोणत्याही वस्तूवर जें पुनः पुनः धांवतें, तें ती वस्तु सत्य मानून धांवतें. मिथ्या समजल्यावर धांवत नाहीं. मुक्तांना जगत् मिथ्या आहे असें समजतें म्हणून त्यांचें चित्त विषयांचें मार्गें धांवत नाहीं. पण परमेश्वर सत्य आहे म्हणून त्यांचें चित्त त्याचे चरणाकडे धांव घेत असतें व त्यामुळे त्यांना भक्ति घडते. म्हणजे मुक्तांमध्ये मुक्ति जशी सहज असते तशी भक्तिही सहजच असते. मधुसूदनसरस्वती म्हणतात की,

जीवन्मुक्तदशायां तु न भक्तेः फलकल्पना ।

अद्वेष्टृत्वादिवत्तेषां स्वभावो भजनं हरेः ॥

## योगप्रभाव



म्हणजे जीवन्मुक्त अवस्थेत अद्वैष्टत्वादि गुण जसे स्वाभाविक असतात तशी भक्तिही स्वाभाविक राहते. कारण एक परमेश्वरच सत्य आहे असे समजल्यामुळे त्यांचे चित्त स्वाभाविकच तिकडे जाते. भागवतांत म्हटले आहे—

आत्मारामाश्च मुनयो निर्ग्रथा अप्युरुक्रमे ।

कुर्वत्यहैतुकीं भक्तिमित्थंभूतगुणो हरिः ॥

त्या हरीचे गुणच कांहीं असे आहेत की, आत्माराम असे जीवन्मुक्त मुनिही (आत्मनि रमंति इति आत्मारामाः) त्या परमेश्वराचे ठिकाणीं निष्काम भक्ति करीत राहतात. यावरून जीवन्मुक्तांनाही सगुणभक्ति सहज असते. तर अशा प्रकारची जी भगवद्भक्ति व लोकांच्या ठिकाणीं वागा-वयाच्या ज्या चार भावना मागे सांगितल्या त्यांच्या योगाने चित्त समाधान होतें व हें समाधान परमेश्वरकृपेनेच मिळतें.

शिष्य :- महाराज, विवेक करितांना साधकाला भक्तीचा कोणता उपयोग आहे ?

गुरु :- विवेक करितांना तरी भक्तिशिवाय चित्त स्थिर होत नाही. म्हणून साधनदशेतही भक्तिच पाहिजे. भक्ती-शिवाय विवेक दृढ होत नाही व मुक्तदशेत तर भक्ति असतेच. आपल्या बळाने जर आपण विवेक करूं लागलों तर मी विवेक करणारा आहे हा अभिमान कधीच सुटत नाही. कारण तो आहे अहंकाराची वृत्ति. व अहंकार

## ईश्वर प्रकरण



भक्तीशिवाय कधीच सुटत नाही. म्हणजे भक्तिवाचून विवेक दृढ होत नाही. म्हणून साधकांनी भक्ति केलीच पाहिजे.

शिष्य :- भक्तीने विवेक दृढ झाला असतां नुसत्या विवेकाने साधकाला मायेच्या रहित होतां येतें. मग परमेश्वराच्या कृपेचें विशेष महात्म्य काय ?

गुरु :- साधकाला विवेकानें मायेच्या रहित होतां येतें; पण चित्त स्थिर राहण्याकरितां परमेश्वराची कृपाच पाहिजे. परमात्मा शुद्ध सत्वगुणी असल्यामुळें त्याच्या कृपेनें भक्तालाहि चित्त स्थिर राहण्याकरितां शुद्ध सत्वगुण प्राप्त होतो. आणखी भक्तांची मायानिवृत्तिही ईश्वराच्या कृपेनेंच होते आतां विवेकानें मायेच्या रहित होतां येईल, पण पुन्हा मायेत न येणें हें परमेश्वरकृपेनेंच होतें.

मीठ थोड्या पाण्यांत टाकलें तर तळाशीं त्याचे खडे बसतात; पण समुद्रांत टाकलें तर त्यांतून परतून न येणें हें समुद्राच्या मोठेपणामुळें होतें. समुद्र मोठा असल्यामुळें मीठ पुन्हां कोठें परतून येईल ?

त्याप्रमाणें जीवाला मायेच्या रहित विवेकानें होतां येतें खरें, पण पुन्हां प्रकृतीच्या बंधनांत न पडणें हें मात्र परमेश्वराचीच कृपा झाली असतां होऊं शकतें. व तो परमेश्वर सर्वव्यापक असल्यामुळें त्याची कृपा संपादन करून त्याचें स्वरूप आपण होण्याकरितां भक्ति केली पाहिजे.

मृगजल आपल्यास दिसतें पण सूर्याला दिसत नाही, त्याप्रमाणें मुक्ताला बंध दिसतो पण परमेश्वराला बंध

## योगप्रभाव



दिसतच नाहीं. मुक्ताला बंध दिसत असतो तरी तो त्यांत सांपडत नाहीं इतकेंच, पण बंध भासणार नाहीं हें एका परमेश्वरासच आहे. म्हणून साधकावस्थेंत असतां पुन्हां बंधांत न येणें हें ईश्वराच्या कृपेवर अवलंबून आहे. सिद्ध झाल्यावर बंधनांत येत नाहींच व भक्तीही राहते हें तर ठरलेंच; पण साधकदर्शेंत मात्र भक्तीनें विवेक दृढ होतो. व तो दृढ झाला म्हणजे सिद्ध भक्ति होते, बंध होत नाहीं, व शुद्ध सत्वही प्राप्त होतें. शुद्धसत्त्वाचें लक्षण विवेकचूडा-मणींत आचार्य सांगतात—

विशुद्धसत्वस्य गुणाः प्रसादः स्वात्मानुभूतिः परमाप्रशान्तिः ।  
तृप्तिः प्रहर्षः परमात्मनिष्ठा यया सदानंदरसं समृच्छति  
॥१२१॥

१—मैत्र्यादिकांचे योगानें चित्त प्रसादित होणें. २ 'स्वात्मानुभूतिः' म्हणजे मी प्रकृतिहून निराळा आहे व शुद्ध आहे असें ज्ञान होणें. ३ 'परमा प्रशान्तिः' म्हणजे अतिशय शान्ति. ४ 'तृप्ति' म्हणजे कांहीं मिळण्याची इच्छा न राहणें. ५ 'प्रहर्ष' म्हणजे अतिशय आनंद, सुषुप्तीपेक्षांही अतिशय आनंद, आणि ५ 'परमात्मनिष्ठा' म्हणजे ज्या निष्ठेनें सदा आनंदमय राहतो अशा प्रकारची ईश्वरनिष्ठा, हीं सगळीं शुद्धसत्त्वाचीं लक्षणे आहेत.

भक्ति नसली तर प्रारब्धावर येऊन भोग भोगावे

## इश्वर प्रकरण

लागतात पण भक्त हा नेहमीं आनंदांत राहतो. ही भक्ति शुद्ध सत्त्वगुणानें प्राप्त होते. शुद्ध सत्त्वगुण उत्पन्न होण्या-करितां मैत्र्यादिक भावना भक्तिसहित केल्या पाहिजेत. भागवतांत एके ठिकाणीं म्हटलें आहे कीं—

ईश्वरे तदधीनेषु बालिशेषु द्विषत्सु च  
प्रेममैत्रीकृपोपेक्षा यः करोति स मध्यमः ॥ ४६ ॥

(स्कं. ११-२)

म्हणजे परमेश्वराची भक्ति व ज्ञान नसून मैत्र्यादि भावना करणारा मध्यमभक्त होय. आणि

सर्वभूतेषु यः पश्येद्भगवद्भावमात्मनः ।  
भूतानि भगवत्यात्मन्येष भागवतोत्तमः ॥ ४५ ॥

(स्कं. ११-२)

म्हणजे मैत्र्यादिक भावना, भक्ति व ज्ञान यांसहित करणाराला उत्तम भक्त म्हटलें आहे यावरून मैत्र्यादि भावना, ज्ञान व भक्तिसहित असल्या तरच शुद्ध सत्त्वगुण उत्पन्न होतो. व अशा भक्तीनेच खरोखर माया निवृत्त होते. व भक्तीमुळेंच ती पुन्हां भासत नाहीं. याविषयीं गीतेंत म्हटलें आहे—

दैवी ह्येषा गुणमयी मम माया दुरत्यया ।  
मामेव ये प्रपद्यन्ते मायामेतां तरन्ति ते ॥ १४ ॥ (अ.७)  
देव म्हणतात, माझी माया कठीण व त्रिगुणमयी आहे. मला जे शरण येतात तेच हिला तरून जातात.



## योमप्रभाव



येथ एकचि लीला तरले । जे सर्वभावे मज भजले ।  
तया ऐलीच थडी सरले । मायाजळ ॥ ९७ ॥ (ज्ञा. अ. ७)

ज्ञानेश्वरमहाराज म्हणतात, एक भक्तच ही माया लीलेनें तरून जातात.

रज्जूवर सर्प भासला असतां दिवा आणण्याचे सायास करावे लागतात पण गारोडी हा लीलेनेंच वादीचा सर्प करून पुन्हां त्याची पूर्ववत् वादी करितो. तद्वत् नुसते ज्ञानी आहेत त्यांना तीन देह ओलांडून निर्गुणाचे सायास पडतात, पण सगुण भक्ति असली म्हणजे लीलेनें माया तरून जातां येते. भक्तांना लीलेनें माया तरतां येते खरी, पण त्यांना लीलेनें जग मात्र उत्पन्न करतां येत नाहीं.

समजा एखाद्या मनुष्याजवळ डावेल वासनचा वेल आहे तर गारुड्याचा खेळ त्याला खोटा दिसेल. पण खेळ सहज लीलेनें उत्पन्न करून तो मोडणें हें मात्र गारुड्यालाच करितां येईल. त्याप्रमाणें ईश्वरासच लीलेनें जग उत्पन्न करितां येतें. म्हणून त्या ईश्वराचीच भक्ति केल्यानें भक्ताला माया सहज तरून जातां येते. “ येथ एकचि लीला तरले । जे सर्वभावे मज भजले ” । या वचनाप्रमाणें भक्ताला नेहमीं वाटत असतें कीं, माझा स्वामी सर्वहृदयस्थ आहे, व मी त्याच्यांत आहे. एवढ्यानेंच त्याची सर्व माया संपते. असा भक्त योगाचें फळही सहज पावतो

## ईश्वर प्रकरण



एकं सांख्यं च योगं च यः पश्यति स पश्यति ।

(गीता अ. ५-५)

देव म्हणतात, सांख्य आणि योग या दोहींचें फळ  
एकच.

आणखी—

बहूनां जन्मनामंते ज्ञानवान्मां प्रपद्यते ।

वासुदेवः सर्वमिति स महात्मा सुदुर्लभः ॥१९॥

(गीता अ. ७)

भगवान् म्हणतात, पुष्कळ जन्मांचे शेवटीं ज्ञानी  
पुरुष मला शरण येऊन सर्व परमात्माच आहे अशा दृष्टीनें  
वेगळा उरत नाही व तो महात्मा फार दुर्लभ होय.  
ह्यालाच आत्मनिवेदन भक्ति म्हणतात.

पैं आपलेनि भेदैविण । माझें जाणिजे जें एकपण ।

तयाचि नांव शरण । मज येणें गा ॥१३९८॥

(जा. अ. १८)

म्हणौनि मी होऊनि मातें । सेवणें आहे आइतें ।

तैसें करीं हाता ये तें । ज्ञानें येणें ॥१४०५॥

(जा. अ. १८)

हें आत्मनिवेदनभक्तीचें लक्षण ज्ञानेश्वरमहाराजांनीं  
किती सुंदर केलें आहे ? समर्थ रामदासस्वामी देखील  
‘सर्व परमात्माच आहे, आपण कोणीच नाहीं अशा प्रकारचें  
शुद्ध प्रीतीनें होणें’ यालाच आत्मनिवेदन म्हणतात.

## योगप्रभाव

शिष्य :- आत्म्याचा अनुभव नसतां भक्तीनेंच आपणास परमेश्वररूप होणें कसें संभवतें ?

गुरु :- स्त्रीचें जर अतिशय ध्यान लागलें तर आपण स्त्री होतों किंवा नाहीं ? तशीच अळीही भिंगोटीच्या ध्यानानें सगळी भिंगोटीच होते हें तुकाराममहाराजांचें प्रसिद्ध वचन तुला आठवतें कीं नाहीं ? मग ध्यानानें जर खोटी गोष्ट प्राप्त होते तर नित्य जो ईश्वर त्याचें भक्तीनें ध्यान लागलें असतां आपण ईश्वर कां होणार नाहीं ? म्हणून आत्म्याचा अनुभव असो वा नसो, पण भक्ति असली म्हणजे आपण परमेश्वररूप होतों. कारण भक्तीनें ज्ञान व ध्यान हीं दोन्ही होतात. पंचदशींत म्हटलें आहे—  
अनुभूतेरभावेऽपि ब्रह्मास्मीत्येव चित्यताम् ।

अप्यसत् प्राप्यते ध्यानात् नित्याप्तं ब्रह्म किं पुनः ॥१५५॥  
(प्र. ९)

म्हणजे अनुभव नसला तरी 'मी ब्रह्मच आहे' अशा ध्यानानें सगुणभक्ति करीत असावें; कारण ध्यानानें खोटें जर प्राप्त होतें तर नित्य सत्य असें ब्रह्म कां प्राप्त होणार नाहीं ? या श्लोकाचा अर्थ निर्गुणध्यानपर करितात, पण तो सगुणध्यानपरच आहे; कारण गीतेंत देवांनीं निर्गुण-ध्यानाला क्लेश सांगितले आहेत. तुकाराममहाराज म्हणतात—

वाचे गोविंद गोविंद । मना ल

## ईश्वर प्रकरण



मग गोविंद ते काया । भेद नाहीं देवा तथा ॥२॥

आनंदलें मन । प्रेमें पाझरती लोचन ॥३॥

तुका म्हणे अळी । झाली भिंगोटी सगळी ॥४॥

आणखी-

ब्रह्मभूत काया होतसे कीर्तनीं ।

भाग्य तरी ऋणी देवा ऐसा ॥

वरील वचनांत भक्तीच्या योगानें आपण परमेश्वर-  
स्वरूप कसे होतो हें सांगितलें आहे.

भक्ताला आपल्या पूर्णतेची जितकी खातरी असते  
तितकी ज्ञान्याला असते किंवा नाही हा संशयच आहे.  
भक्तिवांचून जो ज्ञानी आहे त्याच्या स्थितीचें वर्णन सम-  
र्थानीं मोठें मार्मिक केलें आहे. समर्थ म्हणतात-

निर्गुण नेलें संशयानें । सगुण नेलें ब्रह्मज्ञानें ।

दोहींकडे अभिमानें । ओस केलें ॥९॥

(दा. द. १४-५)

शास्त्रांचा परस्परांत वाद असल्यामुळें त्यांचा समन्वय  
कठीण आहे, म्हणून निर्गुणाविषयीं त्यांचा निश्चय नसतो,  
संशय राहतो, व इकडे ब्रह्म हें निर्गुण असून सर्वव्यापक  
आहे असा ब्रह्मज्ञानाचा त्यांचा आग्रह सुटत नसल्यामुळें  
त्यांचें सगुणध्यानही दृढ होत नाहीं. याप्रमाणें दोहींकडे  
ने अभिमानां माडले जातात. परंतु भक्ताला मात्र  
आपल्या पूर्णतेची खातरी असते हें तुकारामांनीं प्रतिज्ञा

## योगप्रभाव

करून सांगितलें आहे. ते म्हणतात—

घोटवीन लाळ ब्रह्मज्ञान्या हातीं ।

मुक्ता आत्मस्थिति सांडवीन ॥

ब्रह्मज्ञानाच्या अभिमानानें आम्ही मुक्त झालों अशा घमेंडींत राहून भक्तिप्रेमसुखाचा आनंद आम्ही अनुभवला नाहीं म्हणून ज्ञान्याला मी लाळ घोटायला लावीन. येथें “मुक्तां आत्मस्थिति सांडवीन ।”

असें म्हटलें आहे त्याचा अर्थ एवढाच कीं, त्यांना जो ज्ञानाचा अभिमान असतो तो सोडण्याला लावीन. वास्तविक कांहीं मुक्तांना आत्मस्थिति सुटत नाहीं. पण मी ब्रह्म आहे असें म्हणण्यापेक्षां माझ्यासुद्धां सर्व ब्रह्मच आहे असें त्यांनीं कां म्हणूं नये ? असें म्हणण्यांत द्वैत राहात नाहीं. ‘आत्मस्थिति सांडवीन’ असें म्हटल्यानें तुकारामांनीं ब्रह्मज्ञान्यास तुच्छ केलें नाहीं तर शुष्क ब्रह्मज्ञान्याला तुच्छ केलें आहे, कारण मी मुक्त आहे असें वाटणें हें द्वैत आहे. तुकाराममहाराजांच्या ह्या म्हणण्यांत इतका जोर आहे कीं, ते म्हणतात—

ब्रह्मभूत काया होतसें कीर्तनीं ।

कीर्तनांत शरीर ब्रह्मच होऊन जातें, मग आत्मा ब्रह्म होईल यांत नवल कोणतें ?

शिष्य :— तुकारामांनीं जड शरीर ब्रह्म होतें हें कसें सांगितले ?



गुरु :- यांला प्रमाण आचार्याचें वचन आहे. ते अपरोक्षानुभूतींत म्हणतात—

मृद्रूपो हि यथा कुंभस्तद्वदेहोऽपि चिन्मयः ॥

आत्मानात्मविवेकोऽयं मुधैव क्रियतेऽबुधैः ॥६९॥

म्हणजे मातीचा घट हा मातीच्या स्वरूपांतच राहतो, निराळा राहत नाही. त्याप्रमाणें सर्व जगभर ब्रह्म आहे तर मग देह तरी निराळा कोठून आला ? म्हणून हा आत्मा, हा अनात्मा, असा विवेक करणें हें मूर्खाचें काम होय.

येथें मात्र तुला असें सांगून ठेवतों कीं, हा श्लोक सिद्धदर्शेतला आहे. यावरून विवेकाचा निषेध होत नाही. तर भाष्यांत जो विवेक सांगितला आहे तो साधकदशेकरितां आहे. सिद्धदर्शेत विवेकाची जरूरी नाही. पण भक्तीची जरूरी आहे, हें षट्पदींत आचार्यांनीं सांगितलें आहे.

सत्यपि भेदापगमे नाथ तवाहं न मामकीनस्त्वम् ।

सामुद्रो हि तरंगः क्वचन समुद्रो न तारंगः ॥

आचार्य म्हणतात—हे नाथ, खरोखर भेद गेला तरी मी तुझा आहे तूं कांहीं माझा नाहीस, पाणी एक जरी असलें तरी समुद्र कांहीं तरंगाचा नाही, तर तरंगच समुद्राचा आहे. येथें ‘नाथ तवाऽहं’ या पदानें भक्तीची मात्र जरूरी दाखविली आहे. तेंच तुकाराममहाराजही सांगतात—

## योगप्रभाव



ब्रह्मभूत काया होतसे कीर्तनीं ।

शिष्य :- भक्ताला ज्ञान व भक्ति दोन्हीं असलीं तरी योग्याप्रमाणें त्याला प्रारब्ध जिकतां येतें काय ?

**भक्ताला प्रारब्ध नाही**

गुरु :- प्रारब्धभोगानेंही भक्ताला दुःख होत नाही, हें तुकारामांनीं पुढल्याच कडव्यांत सांगितलें आहे-

भाग्य तरी ऋणी देवा ऐसा ।

येथें भाग्य म्हणजे प्रारब्ध. ज्याचा प्रत्यक्ष देवच ऋणी झाला त्याच्या भाग्याला काय पार आहे ? यावरून भक्ताला प्रारब्धही भोगावें लागत नाहीं असें झालें.

आतां ज्ञानाचा अभिमान जसा मागें नष्ट केला तसा उपासनेचाही अभिमान नष्ट करितात-

सांडवीन तपोनिधा अभिमान ॥

तपोनिधि म्हणजे देवतांना अनुसरून ज्याची उपासना असते असे उपासक. तुकाराममहाराज म्हणतात, भक्तिसुखापुढें तपोनिधांचाही अभिमान व्यर्थ आहे. तसाच कर्माचाही अभिमान व्यर्थ करितात-

यज्ञ आणि दान लाजवीन ।

येथें नुसता अभिमान सोडायला सांगतात. उपासना, यज्ञदानादिकांचा निषेध मात्र करीत नाहीत. आतां देवल्लोकांत दिव्य भोग भोगणारे जे देव त्यांचाही अभिमान

## ईश्वर प्रकरण

त्यांना नको आहे. ते म्हणतात, कीर्तनसुखापुढे स्वर्गवास व दिव्य भोग हेही कडू आहेत.

कडू स्वर्गवास करीन भोग ।

त्याप्रमाणे वैराग्याने घरदार सोडून तीर्थक्षेत्रे फिरणारे जे आहेत त्यांचीही प्रवृत्ति कीर्तनप्रेमाकडे वळवितात—

तीर्थभ्रामकासी आणीन आळस ॥

येथे 'आळस' शब्दाने तमोगुण घेतला नाही, तर फक्त तीर्थयात्रेला भ्रमण करीत फिरण्याची प्रवृत्ति कमी करून नलगे सायास जाणे वनांतरा ।

सुखें येतो घरा नारायण ॥ १ ॥

ठायींच बैसोनि करा एकचित्त ।

आवडी अनंत आळवावा ॥ २ ॥

अशा भक्तिमार्गाने चित्तवृत्तीचा निरोध सांगण्याकरितां "आळस आणीन" असें म्हटले आहे. मग याप्रमाणे निःसाधन झाल्यावर असाध्य अशी जी ही भक्ति तीच एक पुरुषार्थ उरते असें सांगतात—

भक्तिभाग्यप्रेमा साधीन पुरुषार्थ ॥

यांत 'भाग्यप्रेमा' या शब्दाने जीवन्मुक्तिकालीं प्रारब्ध हे भक्तिमयच राहते असें दाखविले.

आतां विदेहमुक्तींतही भक्ति राहते या अभिप्रायाने सांगतात—





ब्रह्मीचा जो अर्थ निजठेवा ॥ ”

प्रारब्ध संपल्यानंतर विदेहमुक्तींत भक्तीचा स्वीकार  
वामनपंडितांनीही केला आहे. ते म्हणतात—

ज्ञानानळें करुनि संचित दग्ध होतें ।

कर्माभिमान त्यजितां क्रियमाण जातें ॥

प्रारब्धमात्र उरतें सरतें स्वभोगें ।

तें नासल्या उपरि मुक्तिच भक्तियोगें ॥

ज्ञानी भक्ताकरितां परमेश्वराचें अनादि वैकुंठ आहे. त्या  
ठिकाणीं वैकुंठ, वैकुंठवासी व परमेश्वर हे एकरूपच होऊन  
भक्ति कायम राहते असें वामनांनींच एके ठिकाणीं म्हटलें  
आहे. त्यांचा अभिप्रायहि विदेहमुक्तींत भक्ति राहते असाच  
आहे; परंतु ती भक्ति अनिर्वचनीय असते असें नारदस्वामी  
आणि ज्ञानेश्वरमहाराज म्हणतात. “अनिर्वचनीयं प्रेमस्व-  
रूपम् ” असें नारदभक्तिसूत्रांत म्हटलें आहे. तसेंच

तैसी क्रिया कीर न साहे । परी अद्वैतीं भक्ति आहे।

हें अनुभवाचि जोगें नोहे । बोला ऐसे ॥११५१॥

(ज्ञा. अ. १८)

आतां स्वर्गवास, यज्ञ, ज्ञान, तप, या सर्वांचा अभिमान  
जरी सोडायला सांगितला तरी ‘भक्तिभाग्यप्रेमा’ हा जो  
असाध्य पुरुषार्थ आहे त्याचा मात्र अभिमान आम्ही  
सोडणार नाहीं असें सांगतात—

## ईश्वर प्रकरण

### भक्तीचा अभिमान भूषणावह

धन्य म्हणवीन इह लोकीं लोकां ।

भाग्यें आम्ही तुका देखियेला ॥

खरोखर आम्ही आपल्या महत्पुण्यानें तुका पाहिला असें लोकांस येथें आणि परलोकीं म्हणावयास लावीन. या ठिकाणीं 'इह' म्हणजे 'येथें' आणि 'लोकीं' म्हणजे 'परलोकीं' असाच अर्थ केला पाहिजे, अन्यथा पुनरुक्ति होईल. असो.

हें त्यांचें वचन अभिमानानें निघालें नाहीं तर भक्तीच्या आवेशांत निघालें आहे. किंवा भक्तीच्या अभिमानानें निघालें म्हटलें तरी कांहीं बाध येत नाहीं. कारण त्यांचा अभिमान जीवाच्या अभिमानासारखा नव्हे तर

जे अभिमान वाहती आंगीं ॥

आम्हीं हरीचे भूषावया लागीं ॥

(ज्ञा. अ. ९-३६२)

या वचनाप्रमाणें तो अभिमान त्यांना भूषणच आहे. कुलवंतानें कुळाचा अभिमान न धरणें हेंच त्याला लांछन होय. परमेश्वरानें जसें 'मला भज' असें गीतेंत म्हटलें आहे, तसें तुकाराममहाराज हे खरे भगवद्भक्त होते म्हणूनच त्यांनीं हरिभक्तीचा अभिमान धरला. पतिव्रतेला पतीच्या सुखापेक्षां जास्त सुख नको असतें-तिचा अभिमान देखील पतिसेवा करण्यासाठींच असतो, व त्याचें जें सुख

## योगप्रभाव



तेंच तिचें सुख असतें—

पतिव्रतेचें हें मन पति भेटो ।

तैसें आम्ही विठोमाजीं नांदों ॥

असें तुकारामांनींच म्हटलें आहे. तर खरे भगवद्भक्त असतात ते

माझिये सुखे जगीं । सुखी झाले ॥

या ज्ञानेश्वरमहाराजांच्या वचनाप्रमाणें परमात्म्याचा जो आनंद आहे त्या योगानेंच सुखरूप असतात. याला महात्म्यज्ञानही म्हणतात. हें महात्म्यज्ञान गोपीगीतांत व नारदभक्तिसूत्रांतही वर्णन केलें आहे. म्हणून भक्तीनें ज्ञान होऊन योगसिद्धि प्राप्त होते. परमात्मा गीतेंत म्हणतात—

श्रेयो हि ज्ञानमभ्यासाज्ज्ञानाद्ध्यानं विशिष्यते ॥

ध्यानात्कर्मफलत्यागस्त्यागाच्छांतिरनंतरम् ॥ १२ ॥

(गीता अ. १२)

म्हणजे इतर अभ्यास करण्यापेक्षां विवेक किंवा ज्ञानाभ्यास करणें श्रेष्ठ आहे व त्याहीपेक्षां ध्यान श्रेष्ठ असून ध्यानानें कर्मफलत्याग होतो व त्यागानें शांति प्राप्त होते. (येथें 'विशिष्यते' हें पद ध्यानाच्या मार्गेच लावावयाचें) तर ही जी ज्ञानसहित भगवद्भक्ति सांगितली तिच्या योगानें निर्गुण ब्रह्मच सगुण आहे असें कळतें आणि सगुणावर प्रीति जास्त बसते.

सारांश, योगसिद्धि झाली असतां योगी सहज

## ईश्वर प्रकरण



लीलेनें माया तरून जातो, आणि जो भक्त आहे तोच योगी होय; कारण ईश्वरप्रणिधानानें योगसिद्धि होते; ही गोष्ट परमेश्वरास मान्य आहे.

योगिनामपि सर्वेषां मद्गतेनांतरात्मना ॥

श्रद्धावान् भजते यो मां स मे युक्ततमो मतः ॥४७॥

(गीता अ. ६)

भगवान् म्हणतात सर्व योगियांमध्ये श्रेष्ठ कोण ? तर तोच कीं जो 'जीव नेमावा परमात्मसुखें' या वचनाप्रमाणें आपला जीव परमेश्वरांत मिळवून आत्मनिवेदनभक्ति करणारा असा श्रद्धावान् व भक्तिमान् असेल, तोच योगी श्रेष्ठ होय. म्हणून माया निवृत्ति ही परमेश्वराच्या कृपेनेंच होते.

अविद्या सर्व क्लेशाचें बीज

आतां—

अविद्याक्षेत्रमुत्तरेषां प्रसुप्ततनुर्विच्छिन्नोदारानाम् ॥

यो. सू. २४)

या वचनाप्रमाणें अविद्या ही सर्व क्लेशांचें बीज आहे हें भगवद्गीता, स्मृति, पुराणें यांच्या योगानेंच सिद्ध होतें असें नाहीं, तर श्रुति, युक्ति आणि अनुभव यांच्या योगानेंही हें सिद्ध आहे. जसें—

## योगप्रभाव

अनीशश्चात्मा बध्यते भोक्तृभावात् ज्ञात्वा देवं मुच्यते

सर्वपाशैः ॥८॥

(श्वे. उ. अ. १)

म्हणजे जीव हा मी भोक्ता आहे अशा अविवेकाने बद्ध होतो, परंतु “ज्ञात्वा देवं मुच्यते सर्वपाशैः” देवाला जाणून तो सर्व पाशांतून मुक्त होतो, हे ज्ञान सांगितलें. आतां भक्ति आणि योग पाहिजे तर—

ज्ञात्वा देवं सर्वपाशापहानिः ।

क्षीणैः क्लेशैः जन्ममृत्युप्रहानिः ॥११॥

(श्वे. उ. अ. १)

देवाला जाणलें असतां सर्व पाश तुटून जातात, कर्मे क्षीण होतात, आणि अविद्यादि क्लेश नष्ट होतात. रागद्वेष नाहीसे झाले असतां विषयवासनाही रहात नाही आणि वासनाच नाही तर जन्म कोठून येणार ?

यं यं वापि स्मरन्भाव त्यजत्यन्ते कलेवरम् ।

तं तमेवैति कौंतेय सदा तद्भावभावितः ॥६॥

(गीता अ. ८)

जो जो ज्या ज्या भावननें शरीर सोडतो त्या त्या भावाला तो प्राप्त होतो. नाथ म्हणतात—

जन्म घेणें लागे वासनेच्या संगें ।

अर्थात् वासना असल्याशिवाय जन्म होत नाही. म्हणून देवानें अर्जुनाला असा उपदेश केला कीं—‘मामनुस्मर

## ईश्वर प्रकरण



म्हणजे माझे नेहमीं स्मरण कर. त्या योगानें तूं मला मिळशील. वासना नाहींशी झाली असतां जन्मच होत नाहीं तर मरण तरी कसें येणार !

ते मरणाऐलीचकडे । मज मिळोनि गेले फुडे ॥

(ज्ञाने. अ. ९-३६५)

ज्ञानेश्वरमहाराज म्हणतात, मरण येणाऱ्या पूर्वीच ते मला मिळाले आहेत. कारण 'मारयन् मृत्युनांतकम्' मृत्यूचाही मृत्यु असा जो परमेश्वर त्यांच्यांत मिळाल्यावर त्याला कोण मारणार आहे ? तर यावरून 'क्षीणैः क्लेशैर्जन्ममृत्युप्रहानिः' अविद्यादिक्लेश क्षीण झाले असतां जन्म-मृत्युही नाहींसे होतात. याप्रमाणें-

तस्याभिध्यानाद्योजनात्तत्त्वभावात् ।

भूयश्चांते दिश्वमायानिवृत्तिः ॥१०॥

(श्वे. उ. अ. १)

त्याचें ध्यान, त्याच्या ठिकाणीं संयोग किंवा योग म्हणजे वियोग झाला आहे म्हणून त्याचा संयोग करणें, आणि त्याचें ज्ञान होणें ह्या तीन गोष्टी केल्या असतां विश्वमायेची निवृत्ति होते. यांतच भक्ति, ज्ञान, व वैराग्य हे तिन्ही आले. वरील वचनांत "ज्ञात्वा देवं" आणि 'तस्याभिध्यानात्' या दोन ठिकाणीं देवशब्द आला असल्यामुळे येथें देवच प्रधान आहे म्हणून भक्तिही श्रेष्ठ होय. अथर्वश्रामायणांत म्हटलें आहे-

## योगप्रभाव



त्वं सर्वभूतहृदयेषु कृतालयोऽपि ।  
त्वन्मंत्रजाप्यविमुखेषु तनोषि मायाम् ।  
त्वन्मंत्रसाधनपरेष्वपयाति माया ।  
सेवानुरूपफलदोऽसि यथा महीपः ॥२९॥

अरण्यकांड सर्ग-२

हे रघुराया, तूं जरी सर्वभूतांच्या हृदयांत रहात आहेस तरी जे तुझ्या नामाचा जप करीत नाहीत त्यांच्या ठिकाणीं तूं आपल्या मायेचा विस्तार करितोस पण तुझ्या नाममंत्राचे जे साधन करितात त्यांना मात्र तुझी माया ही सोडून दूर जाते. पण इतक्यावरून जर कोणी म्हणेल कीं, तुझ्या ठिकाणीं विषमता आहे तर तसें मात्र नव्हे. कारण “सेवानुरूपफलदोऽसि तथा महीपः” जो जशी नोकरी करतो तसें त्याला राजा फल देतो. चोरी केली तर शिक्षा करितो व चांगलें काम केलें तर बक्षीस देतो. ही गोष्ट राजाला मुळींच बाधक होत नाहीं. कारण ती चोर आणि नोकर यांच्या गुणांवर अवलंबून आहे. त्याप्रमाणें हे रामा, भक्ताला त्याच्या भक्तीमुळेच फल प्राप्त होतें. म्हणजे त्याची माया तुझ्या नामस्मरणानें निवृत्त होते. असें आहे तथापि परमात्मा भक्ताला अधिकच वश आहे असें दिसतें. उदाहरण, चांदणें हें चोराला व सावाला सारखेच पाहतें, तथापि चोर त्याचा द्वेष करितात व साव त्याचा द्वेष करीत नाहीत. पण चंद्राला दोघांचाही द्वेष नसतो. तरी चंद्राचा

## ईश्वर प्रकरण

सरा आनंद चकोरच घेऊं जाणतो. कारण चंद्राचें अमृत चकोरालाच घेतां येतें. इतरांना चंद्र कांहीं नको म्हणत नाहीं, पण त्यांना घेतांच येत नाहीं, त्याला तो काय करणार ? तसेंच चंद्रोदय झाला असतां कमलेंच विकास पावतात, व समुद्रालाच उचंबळतां येतें. त्यांच्यावरच चंद्राच्या आकर्षणाचा विशेष परिणाम घडतो.

त्याप्रमाणें परमेश्वराची खरी चवी भगवद्भक्तच घेतात. ते परमेश्वरांत मिळून जातात व परमात्मा त्यांच्यांत राहतो. परमेश्वर भक्तांना जवळ करितो म्हणून इतरांना तो द्वेषानें नको म्हणतो असें नाहीं, परंतु इतर लोकच त्याच्याकडे जात नाहींत. यावरून परमात्मा कोणाचाही रागद्वेष करीत नसल्यामुळें त्याच्यावर नैर्घृण्य-वैषम्य दोष येऊं शकत नाहीं. हे परमात्मा स्वतःच गीतेंत सांगतात—

समोऽहं सर्वभूतेषु न मे द्वेष्योऽस्त न प्रियः ।

ये भजन्ति तु मां भक्त्या मयि ते तेषु चाप्यहम् ॥२९॥

(गीता अ. ९)

भगवान् म्हणतात, मी सर्व भूतांचें ठिकाणीं समान आहे. मला कोणी द्वेष्यही नाही व प्रियही नाही परंतु मला जो भक्तीनें भजतो तो माझ्या ठिकाणीं आहे व मी त्याच्या ठिकाणीं आहे. तोच मला खरोखर येऊन मिळाला आहे. इतरांना मी कांहीं नको म्हणत नाहीं, पण तेच येत



## योगप्रभाव

नाहींत त्याला मी काय करणार ? ज्ञानेश्वरमहाराज म्हणतात -

कां कमलकंदा आणि दर्दुरी । नांदणूक एकेचि घरीं ।

परि पराग सेविजे भ्रमरीं । येरां चिखलचि उरे ॥

(ज्ञाने. अ. १-५८)

भ्रमर आणि बेडूक हे एकाच ठिकाणीं राहतात  
रंतु भ्रमर त्यांतील परांग सेवन करितात आणि बेडकाच्या  
कपाळीं चिखलच असतो दुसरा दृष्टांत-

पाहे पां दूध पवित्र आणि गोड ।

पासीं त्वचेचिया पदराआड ॥

परि तें अव्हेरुनि गोविड ।

अशुद्धचि सेवी ॥५७॥

(ज्ञाने. अ. १)

गोचीड असतो तो पवित्र आणि गोड असें दूध टाकून  
रक्तच सेवन करितो पण गाईचें दूध हें वांसरालाच मिळतें.  
असो, तर याप्रमाणें भगवद्भक्तालाच परमात्मानुग्रहानें  
विवेक दृढ होऊन त्याच्या मायेची निवृत्ति होत असते.

अशा रीतीनें ज्ञान व भक्ति दृढ होऊन जीवन्मुक्ति  
होते तेव्हाच योगाचें फल मिळतें. अमृतानुभव अध्याय ९  
यांत म्हटलें आहे-

कोणी एक अकृत्रिम । भक्तीचें हे वर्म ।

## ईश्वर प्रकरण



योगज्ञानादिविश्राम । भूमिका हे ॥ ६१ ॥

(अमृ. प्र. -९)

श्रीज्ञानेश्वरमहाराज म्हणतात— ईश्वरस्वरूपाची प्राप्ति हें अकृत्रिम भक्तीचें रहस्य व योग आणि ज्ञान या सर्वांचें विश्रांतिस्थान होय. सुंदरदासही म्हणतात—

“ होई अनन्य भजै भगवंतहि और कछू उरमें नहि राखै ।  
देविरुदेव जहां लग है डरके तिनसूं वहि दीन न भाखै ।  
योगरु यज्ञ व्रतादि क्रिया तिनको तुं नहि स्वपने अभिलाखै ।  
सुंदर अमृतपान कियो तब तौ कहूं कौन हलाहल चाखै ॥  
येथें हें ईश्वरप्रकरण संपूर्ण झालें.

॥ श्रीमत्सद्गुरु ज्ञानेश्वरमहाराजापणमस्तु ॥



॥ श्री ज्ञानेश्वरमाउली ॥

### ईश्वरप्रकरणासंबंधी पुराणांतले श्लोक

गुरु :- आतां या ईश्वरप्रकरणासंबंधी पुराणांतले कांहीं श्लोक वगैरे वार्तिककारांनीं घेतले आहेत त्यांचें भाषांतर सांगण्याचें मार्गें मीं कबूल केलें होतें तें आतां थोडक्यांत सांगतों- वार्तिककार म्हणतात “ईश्वरप्रणिधानाद्वा” या सूत्रापासून आतांपर्यंत झालेल्या सूत्रांनीं ईश्वरप्रणिधान सांगितलें. त्या सूत्रांचा अर्थ कांहीं श्लोकांत दिला आहे तो सांगतों. वार्तिकांत जे लिंगपुराणांतले श्लोक घेतले आहेत ते सूत्राच्या क्रमानें घेतले नाहीत. त्यांचा क्रम निराळा आहे. आतां प्रथमारंभीचें जें ‘ईश्वरप्रणिधानाद्वा’ हें सूत्र आहे त्यासंबंधीं श्लोक येथें वार्तिककारांनीं दिले नाहीत. त्याबद्दल आपण गीतेचा श्लोक घेऊं-

मन्मना भव मद्भक्तो मद्याजी मां नमस्कुरु ।

मामेवैष्यसि युक्त्वैवमात्मानं मत्परायणः ” ॥

भगवान् म्हणतात. मी सर्वांचा आत्मा आहे म्हणून “मन्मना भव” तुझें मन माझें स्वरूपच होवो, आणि “मद्भक्तो भव” म्हणजे तुझी प्रीति माझेच ठिकाणीं

## योगप्रभाव



राहो व “ मद्याजी भव ” तुम्हें शरीर माझेंच पूजन कसे. अशा रीतीनें मनअर्पण प्रकार सांगितला. आतां “ मां नमस्कुरु ” म्हणजे मला शरण ये असें सांगून, शरीर अर्पण सांगितलें. या रीतीनें मला सर्व कर्मे अर्पण झाली असतां तूं मत्परायण झालास म्हणजे तुला योगसिद्धि होऊन तूं माझ्यांत येऊन मिळशील. या श्लोकांत देवानें मी सर्वांचा आत्मा आहे असें म्हटलें यावरून निर्गुण सांगितलें व “ मां नमस्कुरु ” या पदावरून सगुण आहे असें सुचविलें. अशा रीतीनें सगुणध्यानानें निर्गुणाचें ज्ञान होतें हें सांगितलें. आतां—

क्लेशकर्मविपाकाशयैरपरामृष्टः पुरुषविशेष ईश्वरः

या सूत्रासंबंधी सहा श्लोक आहेत त्यांत ईश्वराचें स्वरूप सांगितलें आहे. तें असें—

अविद्यया शस्य योगो नातीतो नाप्यनागतः ।

नाप्यस्त्यस्मितया चैवं रागेणापि त्रिकालतः ॥ १ ॥

या परमेश्वराला अविद्याक्लेशाचा संयोग माझे झाला नाही, आतां होत नाही व पुढें होणार नाही. अस्मित आणि राग यांचाही संयोग त्याला तसाच तिन्ही काली नाही.

कालेषु त्रिषु संबंधस्तस्य द्वेषेण नो भवेत् ।

तथैवास्मिन्निवेक्षेन संबंधो न कदाचन ॥ २ ॥

तसांच त्या ईश्वराला द्वेषाचाही संबंध भूत,

## योगप्रभाव



अविध्य आणि वर्तमान या त्रिकालात हात नाहा. कारण अविद्या, अस्मिता आणि राग हे घेतले तर द्वेष अवश्य असतोच. सांख्यसारांत द्वेष हा रागमूलकच सांगितला आहे. म्हणून परमेश्वरास जसा तिन्ही कालीं अविद्या, अस्मिता व राग या क्लेशांचा संबंध नाही, तसाच द्वेषाचाही संबंध त्रिकालांत होत नाही. आणि त्याप्रमाणेच “तथैवाभिनिवेशेन” अभिनिवेशक्लेशाचाही संबंध कधी होत नाही.

कुशलाकुशलेश्चैवसंबंधो नैव कर्मभिः ।

भवेत् कालत्रये शंभोरविद्यामतिवर्जनात् ॥ ३ ॥

अविद्या नसल्यामुळे त्याला पापपुण्यकर्माचाही संबंध कालत्रयांत होत नाही.

विपाकैः कर्मणां तस्य न भवेदेव संगमः ।

कालेषु त्रिषु शर्वस्य शिवस्य शिवदायिनः ॥ ४ ॥

आतां कर्माचीं फले जे विपाक त्यांचाही संबंध त्या परमेश्वरास कालत्रयीं नाही. अशा प्रकारचा जो परमात्मा तो सर्वांना कल्याण देणारा आहे व त्याला कशाचाच संबंध नाही, परंतु भूतांविषयीं अनुग्रहशक्ति मात्र आहे म्हणून त्याला शिव म्हटले आहे.

सुखदुःखैर्न संस्पृश्यः कालत्रितयवर्तिभिः ।

तथैव भोगसंस्कारैर्भगवानंतकांतकः ॥ ५ ॥

जीवांना मृत्यु देणारा असा जो संसार किंवा माया त्याचा अंतक म्हणजे नाश करणारा जो भगवान् शंकर

## ईश्वर प्रकरण



त्याला कालत्रयींही सुखदुःखाचा स्पर्श होत नाही. आतां सुखदुःखेंच नाहीत तर त्यापासून उत्पन्न होणारे भोगसंस्कार म्हणजे वासना तरी कोठल्या ? एवं त्यांचाही संपर्क त्याला कधीं होत नाही.

पुंविशेषः परो देवो भगवान् परमेश्वरः ।

चेतनाचेतनोन्मुक्तः प्रपंचादखिलात्परः ॥ ६ ॥

हा भगवान् परमात्मा कसा आहे ? तर पुरुषविशेष आहे, सामान्य जीवासारखा नाही. म्हणजे सामान्य जीवाप्रमाणें चैतन्य आहे खरा परंतु बद्ध नाही, व जगाहून निराळा आहे. त्याप्रमाणेंच तो “चेतनाचेतनोन्मुक्तः ” म्हणजे जीवसंज्ञक सामान्य चेतनापासून आणि जडापासूनही निराळा आहे. याप्रमाणें “क्लेशकर्मविपाकाशयैः ” या सूत्राचे हे सहा श्लोक सांगितले. आतां “तत्र निरतिशयं सार्वज्ञबीजम्” या सूत्राचे दोन श्लोक आहेत. ते असे—

लोके सातिशयत्वेन ज्ञानैश्वर्ये विलोकिते ।

शिवेनातिशयित्वेन स्थिते आहुर्मनीषिणः ॥ ७ ॥

या जगांत ज्ञान हे एकाहून एक जास्त आहे म्हणजे एकापेक्षां एक उंच असून त्याची अवधि कोठेंच दिसत नाही. पण ती कोठें तरी असली पाहिजे. तर परमात्म्याच्या ज्ञानांत सगळ्या ज्ञानाची पूर्णता आहे. (असें महात्मे म्हणतात.)

## योगप्रभाव



प्रतिसर्गं वस्तुभानं ब्रह्मणः शास्त्रविस्तरम् ।

उपदेशात् स एष्टव्यः कालावच्छेदवर्तिनाम् ॥ ८ ॥

वरच्या श्लोकांत अनुमानानें परमेश्वराची सर्वज्ञता सांगितली तीच या श्लोकांत प्रमाणानें सिद्ध करितात. कालपरिच्छेदानें युक्त अशा वस्तूंची जेव्हां जेव्हां सृष्टि होते तेव्हां तेव्हां त्या वस्तूंचें ज्ञान आणि शास्त्रांचा विस्तार हे ब्रह्मदेवाला ज्याच्या उपदेशानें कळतात तो परमात्मा समजावा. याला आगमप्रमाण—

यो ब्रह्माणं विदधाति पूर्वं यो वै वेदांश्च प्रहिणोति तस्मै ।  
तं ह देवं आत्मबुद्धिप्रकाशं मुमुक्षुर्वै शरणमहं प्रपद्ये ॥

जो ब्रह्मदेवाला उत्पन्न करून ज्ञान देतो त्या आत्म-प्रकाश देणाऱ्या देवाला मी मुमुक्षु शरण आहे. हे 'तत्र निरतिशयं' या सूत्राचे दोन श्लोक झाले.

आतां "स एष पूर्वेषामपि गुरुः कालेनानवच्छेदात् ।"  
या सूत्राचे तीन श्लोक सांगतो—

कालावच्छेदयुक्तानां गुरुणामप्यसौ गुरुः ।

सर्वेषामपि सर्वेशः कालावच्छेदवर्जितः ॥ ९ ॥

ब्रह्मकल्पाच्या अंती, ब्रह्मदेवाला देखील लीन व्हावें लागतें यावरून त्वालाही कालपरिच्छेद आहे. म्हणजे तो कालाच्या स्वाधीन आहे, म्हणून ब्रह्मदेवासारखे सर्वांचे गुरुही कालाचे स्वाधीन असल्यामुळे हा परमात्मा त्यांचाही गुरु आहे.

## ईश्वर प्रकरण



अनादिरेव संबन्धो विज्ञानोत्कर्षयोः परे ।

स्थितयोरीदृशः सर्वः परिशुद्धः स्वभावतः ॥१०॥

ज्ञान आणि उत्कर्ष म्हणजे पूर्णता ह्यांच्याशीं परमेश्वराचा संबंध अनादि आहे व हा परमात्मा सर्वाहून पर म्हणजे निराळा आहे. असा जो हा परमात्मा यालाच शंकर म्हणतात. हा स्वभावतःच शुद्ध आहे.

आत्मप्रयोजनाभावे परानुग्रह एव हि ।

प्रयोजनं समस्तानां क्रियाणां परमेष्ठिनः ॥११॥

परमात्म्याच्या सर्व क्रिया म्हणजे ज्ञान हे समस्त जगाच्या कल्याणाकरिता आहे; त्याला स्वतःला त्याचे कांहींच प्रयोजन नाही

“तस्य वाचकः प्रणवः” या सूत्राचा एकच श्लोक आहे तो असा—

प्रणवो वाचकस्तस्य शिवस्य परमात्मनः ।

शिवरुद्रादिशब्दानां प्रणवो हि परः स्मृतः ॥१२॥

परमेश्वराचे प्रणव म्हणजे ॐ हे एक नांव आहे, बरें शिवरुद्रादि नांवांपेक्षाही श्रेष्ठ आहे किंवा निश्चयाने पाहिले असतां ‘शिवरुद्रादिशब्दानां परः प्रणवः’ म्हणजे शिवरुद्रादिशब्द हे प्रणवरूपच आहेत असा अर्थ करावा.

आतां ‘तज्जपस्तदर्शभावनम्’ या सूत्राचे सात श्लोक सांगून हे प्रकरण आटपू.



## योगप्रभाव



शंभोः प्रणववाच्यस्य भावना तज्जपादपि ।

आशु सिद्धिः परा प्राप्या भवत्येव न संशयः ॥१३॥

प्रणवाचा अर्थ जो ईश्वर शंभू त्याचे जपानें लवकर  
मोक्षसिद्धि प्राप्त होते यांत संशय नाही.

एकं ब्रह्ममयं ध्यायेत्सर्व विप्र चराचरम् ।

चराचरविभागं च त्यजेदहमिति स्मरन् ॥१४॥

स्थावर आणि जंगम हा जो जगाचा विभाग आहे  
हा, मी ब्रह्म आहे, अशा विवेकानें सोडून द्यावा. पहिलें असें  
ध्यान करून जगाचा जड भाग सोडून द्यावा व नंतर  
स्थावरजंगमभाग सोडून देऊन सर्व ब्रह्म मीच आहे असें  
ध्यान करावें. हें आपल्या म्हणजे जीवज्ञानाच्या रीतीनें  
सांगितलें.

सप्तांडावरणान्याहुरण्डस्यात्मांबुजासनः ।

कोटिकोट्ययुतानीश चांडानि कथितानि तु ॥१५॥

हे सर्व चराचर ब्रह्ममय आहे व स्वतः आपण निराळे  
असल्यामुळे, आपण ब्रह्म आहों, हा त्वंपदविवेक सांगितला;  
आतां ब्रह्मांडाचा विवेक सांगतात. 'सप्ताण्डावरणान्याहुः'  
ब्रह्मांडाचीं सात आवरणें (झांकणें) मानतात. पौराणिक  
आवरणें एकाहून एक दसपटीनें मोठीं सांगितली आहेत तीं  
अशीं-पृथ्वीपेक्षां दसपटीनें जलाचें आवरण मोठें आहे.  
जलापेक्षां तेजाचें आवरण दसपटीनें मोठें आहे. त्याच्यापेक्षां

## ईश्वर प्रकरण



वायूचें दसपट मोठें आहे. वायूपेक्षां आकाशाचें दसपट मोठें, त्याच्यापेक्षां अहंकाराचें दसपट व अहंकारापेक्षां बुद्धीचें आवरण दसपटीनें मोठें आहे. बुद्धीची देवता ब्रह्मा आहे. व ब्रह्मांडाचा आत्माही तोच आहे. “कोटिकोट्ययुतानीशे चांडानि कथितानि तु” अशीं कोटिकोटि ब्रह्माडें परमेश्वराचें ठिकाणीं आहेत.

तत्र तत्र चतुर्वक्त्रा ब्रह्माणो हरयो भवाः ।

सृष्टाः प्रधानेन तथा प्राप्य शंभोस्तु सन्निधिम् ॥१६॥

प्रत्येक ब्रह्मांडांत विष्णु आणि शंकर हे ब्रह्मदेवानें ईश्वराच्या समोर राहून उत्पन्न केले. भागवतांत “तस्य नाभेरभूत्पद्मम्” म्हणजे विष्णूच्या नाभीपासून कमल उत्पन्न होऊन त्यांत ब्रह्मदेव झाले असें सांगितलें आहे. व शिवपुराणांत ब्रह्मदेव व विष्णु हे शंकरापासून झाले असें म्हटलें आहे. तरी हे कल्पभंद आहेत. कमीजास्त कोणींच नाहीं, हें पुढल्या श्लोकानें सांगतात—

असंख्याताश्च रुद्राख्या असंख्याताः पितामहाः ।

हरयश्चाप्यसंख्याता एक एव महेश्वरः ॥१७॥

शंकर पुष्कळ आहेत आणि ब्रह्मदेव व विष्णुही असंख्यात आहेत परंतु परमात्मा मात्र एकच आहे याचा अर्थ असा कीं, जसे स्वप्नांतले देह निरनिराळे दिसतात पण मनाच्या दृष्टीनें ते सगळे एकच आहेत, तसे ब्रह्मा,

## योगप्रभाव



विष्णु व महेश्वर हे सगळे परमेश्वरदृष्टीने एकच आहेत ; परंतु सृष्टिदृष्टीने ते अनंत आहेत. तरी त्या सर्वांत ब्रह्मदेव मात्र जीव आणि ईश्वर ह्या दोन्ही रूपांनीं आहे आणि विष्णु व शंकर हे असंख्यात आहेत तरी ते ईश्वरच आहेत म्हणजे नित्यमुक्त आहेत, हें श्रुति आणि पुराणांवरून मार्गें सिद्ध केलें आहे.

ब्रह्मोद्रविष्णुरुद्राद्यैरपिदेवैरगोचरम् ।

आदिमध्यांतरहितं भेषजं भवरोगिणाम् ॥१८॥

ब्रह्मा, इंद्र, विष्णु, रुद्र आदिकरून जे देव आहेत त्यांच्या हृदयांत असणारें व ब्रह्मा, इंद्र इत्यादि देवांसहित सर्वांना कल्याणदायक असें जें हें परमेश्वराचें पद आहे तें सर्वांना अगोचर असून सर्वांच्या पलीकडचें आहे.

शिवतत्त्वमितिख्यातं शिवादपि परं पदम् ॥

हें शिवतत्त्व सर्वांच्या पलीकडचें असून सर्वांना न कळणारे आहे. न कळणारे म्हटलें यावरून ते सर्व देव अज्ञानी आहेत असा मात्र अर्थ नाही; याचा अर्थ असा की, तें शिवतत्त्व देवांना स्थूल दृष्टीनें गोचर नाही, कारण तें सर्वव्यापक आहे. यालाच शिवतत्त्वविवेक म्हणतात.

याप्रमाणें हें ईश्वरप्रकरण येथें संपूर्ण झालें.

## ईश्वर प्रकरण

हे जे वर ईश्वरप्रकरणाचे श्लोक दिले आहेत ते “ईश्वरप्रणिधानाद्वा” या सूत्रापासून ‘तज्जपस्तदर्थभावनम्’ या सूत्रापर्यंतच दिले आहेत. कारण बहुतेक टीकाकार येथपर्यंतच ईश्वरप्रकरण घेतात. परंतु मी जे “मैत्रीकरुणा-मुदितोपेक्षाणाम्” या तेहतिसाव्या सूत्रापर्यंत ईश्वरप्रकरण घेतले आहे ते मिश्रांच्या अभिप्रायानुसार आहे

॥ श्रीज्ञानेश्वर महाराजापणमस्तु ॥



**श्रीगुलाबराव महाराज (माधानकर) यांचे  
प्रकाशित झालेले ग्रंथ विक्रीस तयार.**

-: यादी खालील प्रमाणे :-

ग्रंथाचे नांव	किंमत
प्रथम यष्टि-भक्तिपदतीर्थामृत	१-५०
द्वितीययष्टि-(पूर्वार्ध)	शिल्लक नाही
„ (उत्तरार्ध)	„
तृतीययष्टि-भागवत रहस्य (प्रियलीलामहोत्सव)	
खंड १-२	५-००
चतुर्थयष्टि-स्त्रीगीत संग्रह भाग १-२	२-५०
पंचमयष्टि-अलौकिक व्याख्यान माला	शिल्लक नाही
षष्ठायष्टि-स्वमन्तव्यांशसिद्धान्ततुषार (हिंदी)	१-५०
सप्तमयष्टि-पत्रव्यवहार भाग १	३-५०
अष्टमयष्टि-साधुबोध	५-००
नवमयष्टि (पूर्वार्ध)-अभंगाची गाथा	२-५०
नवमयष्टि (उत्तरार्ध)-पदांची गाथा भाग	१-२ ५-५०
दशमयष्टि-प्रेमनिकुज	छापत आहे.
एकादशयष्टि संप्रदायसुरतर भाग १	शिल्लक नाही
„ भाग २	३-५०
द्वादशयष्टि-पत्रव्यवहार	शिल्लक नाही
त्रयोदशयष्टि-सुखवर सुधा व पदार्थोद्देशदीपिका	२-००
चतुर्दशयष्टि-स्फुट ग्रंथ	५-००
पंचदशयष्टि- „	५-००

क्रमशः

षोडशयष्टि-स्फुट ग्रंथ (संस्कृत)	५-००
सप्तदशयष्टि-गीतेवरील निरूपणे	५-००
अष्टदशयष्टि-योगवासिष्ठावरील निरूपणे	५-००
„ मनोहारिणी (हिंदी)	०-५०
नारदभक्तिसूत्रीय अधिकरणमाला	१-००
गोविंदानंद सुधा व कान्ताकान्त वाक्य पुष्प	०-५०
चित्तोपदेश	०-१५

## श्रीबाबाजीमहाराज पंडितकृत ग्रंथांची यादी

-: विक्रीस तयार :-

आर्यधर्मोपपत्ति	शिल्लक नाही
अमृतानुभव कौमुदी	६-००
हरिपाठ रहस्य	३-५०
श्रीज्ञानेश्वरी गूढार्थदीपिका खंड १	७-००
„ खंड २	७-००
„ खंड ३	७-००
„ खंड ४	७-००
„ खंड ५	६-००
श्रीगुलाबरावमहाराजांचे चरित्र खंड १-२	८-००
चांगदेवपासष्टि (अनुवादासह)	०-२५

-: ग्रंथ मिळण्याची ठिकाणे :-

- १) श्रीज्ञानेश्वर मधुराद्वैत सांप्रदायिक मंडळ,  
दहीसात, अमरावती.
- २) श्रीज्ञानेश्वर उद्धव मांडरे,  
रास्तापेठ-१२८ पुणे ११

## शुद्धिपत्रक

पान	ओळ	अशुद्ध	शुद्ध
३२	९	स्मशाने श्वा	स्मशानेष्वा
४३	१३	शिरण्याची	शिरण्याचा
६२	८	कथयाम्	कथायाम्
७२	२	अर्थ नाही	नाहीं
८३	१६	ज्ञानाला	ज्ञानाचा
१०१	१३	राहूं	करूं
१३२	१६	कृषि म्हणजे नः पूर्णता	कृषि म्हणजे पूर्णता नः
१५४	१०	म्हणून निषिद्ध	म्हणून कसेंहि निषिद्ध
१५५	९	श्रीमत्सद्गुरु	श्रीमत्सद्गुरु
१७१	३	ईश्वरप्राणिधानाद्वा	ईश्वरप्रणिधानाद्वा
१७६	२१	आरूढो	आरूढा
१८३	७	विशेष म्हणजे साधन	विशेष साधन
२०३	१६	येतो ? तर	येतो ? झोपेंतून आपण उठतो तेव्हां मन अगदीं स्वस्थ अस- तांना किंवा चित्त एकाग्र केलें असतां आपणास जो आनंद होतो तो कोठून येतो ? तर
२०४	११	वक प्रवृत्ति	विक प्रवृत्ति
२०७	१७	मिथ्या नाही	मिथ्या ठरत नाही
२४५	८	आंग	आंगीं
२४५	११	बुद्धींत	बुद्धीनें
२४५	१६	तिन्ही	दोन्ही













